



SUSSIDJU GĦAR-RANDAN 2026



Ippubblikat mid-Djoċesi ta' Ghawdex fi Frar 2026

Editur: Mons. Joseph Sultana, Segretarju Pastoralj Djoċesan
Mitbugħ: Gozo Press Ltd, Ghajnsielem, Ghawdex

WERREJ

I	Ċelebrazzjoni Penitenzjali għal Żmien ir-Randan	1
II	Skema ġenerali għall-Eżami tal-Kuxjenza	11
III	Proposti għal Omeliji ta' Żmien ir-Randan (Sena A)	15
IV	Ħsibijiet għal kull ġurnata tar-Randan	35
V	Lectio Divina għall-Ħdud tar-Randan (Sena A)	69
VI	Proposta kateketika għall-Eżerċizzi tar-Randan	101

I

ĊELEBRAZZJONI PENITENZJALI GHAL ŻMIEN IR-RANDAN

“Ikollok hniena minni, o Alla, fi tjubitek” (Salm 51:3)

Fit-taraġ tal-presbiterju jitqiegħdu xi ktajjen u xikel li jirrappreżentaw l-iskjavitù li jgħib id-dnub, u f’nofs dawn il-ktajjen titqiegħed xemgħa bħala sinjal ta’ Kristu Rxox, li kif jgħid San Pawl, “bil-mewt tiegħu qered il-mewt tagħna u bil-qawmien tiegħu tana ħajja ġdida”.

L-EWWEL PARTI

Innu tal-bidu

Tislima tač-čelebrant

Ÿ. Fl-isem tal-Missier, u tal-Iben, u tal-Ispirtu s-Santu.

Ř. *Amen.*

Ÿ. Grazzja lillkom u sliem mingħand Alla Missierna u Sidna Ġesù Kristu, li ta ħajtu għalina u għal dnubietna.

Ř. *U miegħek ukoll.*

Talba

Ÿ. B’qalb niedma u soġġbiena nsejġu lill-Mulej. Ħa jgħinna bl-Ispirtu tiegħu, sabiex fil-Knisja, il-komunità ta’ daww mifdija bid-demw ta’ Ibnu u bil-ħniena tiegħu, isiru ħaġa waħda fil-glorja tal-Mulej irxoxtat.

Nitolbu għal mument fis-skiet.

Mulej, Alla tagħna u Missierna, li bil-passjoni ta’ Ibnek tajtna l-ħajja mill-ġdid, aġhtina li, magħqudin permezz tal-penitenza u ndiema fil-mewt tiegħu, nistgħu, mal-bnedmin kollha mifdija bis-salib u l-mewt

tiegħu, niehdu sehem fil-qawmien tiegħu mill-imwiet. Bi Kristu Sidna.

Ṙ. *Amen.*

Wara l-kant u t-tislina, tingħata tifsira u skop tač-čelebrazzjoni mič-Čelebrant.

IT-TIENI PARTI II-Liturġija tal-Kelma

Qari mill-Ktieb tal-Profeta Ġeremija (2:1-13)

Mur u għajjat f'widnejn Ġerusalemm, u għidilha: “Dan jgħid il-Mulej: ‘Ftakart fil-hlewwa ta’ żgħożitek, fl-imħabba tal-għerusija tiegħek, meta kont tigri warajja fid-deżert, f’art mhux miżrugħa’.

Dan jgħid il-Mulej: ‘X’nuqqas sabu fija missirijietkom biex tbiegħdu minni, u mxew wara l-frugħa, u saru huma stess frugħa? Ma qalux: “Fejn hu l-Mulej li tellagħna mill-art tal-Eġittu, li mexxiena fid-deżert, minn art niexfa u maħruqa, minn art għatxana u mudlama, minn art li minnha hadd ma jgħaddi, u fiha ma jgħammar hadd?”. Jien ġibtkom f’art qisha ġnien, biex tieklu l-frott tagħha u dduqu l-benna tagħha. Imma ġejtu u tebbajtuli arti, waqqajtuli l-wirt tiegħi f’għajb.

Il-qassisin ma staqsewx: “Fejn hu l-Mulej?”. L-għorrief tal-liġi ma għarfunix; ir-ragħajja dinbu kontrija; il-profeti habbru f’isem Bagħal, u marru wara hwejjeġ fiergħa. Hemm xi ġens li qatt biddel l-allat tiegħu? Izda poplu tiegħi bidel il-glorja tiegħu max-xejn! Għax tnejn huma d-dnubiet tal-poplu tiegħi: telqu lili, l-għajn tal-ilma ġieri, biex haffru bjar għalihom, bjar miksuru li ma jzommux ilma”.

Ṙ. II-Kelma tal-Mulej.

Ṙ. *Irroddu ħajr lil Alla.*

Salm Responsorjali (Salm 89)

Ṛ. *It-tjieba tal-Mulej irrid dejjem ngħanni.*

It-tjieba tal-Mulej irrid dejjem ngħanni;
f'kull żmien ixandar fommi l-fedeltà tiegħek.
Għax jien għedt: “Tjubitek tibqa’ shiħa għal dejjem;
bħas-smewwiet int wettaqt il-fedeltà tiegħek”. Ṛ.

“Għamilt patt mal-magħżul tiegħi,
ħlift lil David, il-qaddej tiegħi:
‘Jien nagħmel li nislek jibqa’ għal dejjem,
li f’kull żmien jibqa’ shiħ it-tron tiegħek’. Ṛ.

Ifaħħru s-smewwiet għegubijietek, Mulej,
u l-fedeltà tiegħek fil-ġemgħa tal-qaddisin.
Għax min hemm fis-sema daqs il-Mulej?
Min jixbah lill-Mulej fost dawk li hemm fis-sema?
Tal-biża’ Alla fil-laqgħa tal-qaddisin,
kbir u tal-biża’ fuq dawk kollha ta’ madwaru. Ṛ.

Akklamazzjoni tal-Vanġelu

Glorja u tifhir lilek, Kristu.
Jekk illum tisingħu leħnu la twebbsux qalbkom.
Glorja u tifhir lilek, Kristu.

II-Vanġelu (Lq 18:9-14)

Ÿ. II-Mulej magħkom.
Ṛ. *U miegħek ukoll.*

Ÿ. ✕ Qari mill-Evanġelju Mqaddes skont San Luqa.
Ṛ. *Glorja lilek, Mulej.*

Kien hemm uħud li kienu jafdaw fihom infushom li huma ġusti u kienu jmaqdru lill-oħrajn. Ġesù qalilhom din il-parabbola: “Żewġt irġiel, wieħed Farizew u l-ieħor pubblikan, telgħu fit-Tempju biex jitolbu. Il-Farizew, wieqaf, talab hekk f’qalbu: ‘O Alla, niżżik ħajr li m’iniex bħall-bqija tal-bnedmin, ħalliebla, ingusti, zienja, jew ukoll bħal dan il-pubblikan. Jiena nsum darbtejn fil-ġimgha u nħallas l-għexur ta’ kulma ndaħħal’.

Iżda l-pubblikan, bilwieqfa fil-bogħod, anqas biss ried jerfa’ għajnejh lejn is-sema, imma beda jħabbat fuq sidru u jgħid: ‘O Alla, ħenn għalija, għax jien midneb!’.

Nghidilkom jien li dan, u mhux l-ieħor, niżel id-dar iġġustifikat. Għax kull min jitkabbar, jiċċekken; u min jiċċekken, jitkabbar”.

Ṽ. Il-Kelma tal-Mulej.

Ř. *Tifhir lilek, Kristu.*

Omelija

Eżami tal-Kuxjenza

- Fil-qrara jew qarriet ta’ qabel, insejt xi dnubiet gravi jew ħallejthom barra? Wettaqt it-tewba li tani l-konfessur? Pattejt għan-nuqqasijiet tiegħi? Ippruvajt iqieghed fil-prattika dak li pproponejt li nagħmel biex intejjeb ħajti skond il-Vanġelu?
- Qalbi hi tassew miftuha għal Alla; nista’ nghid li nħobbu fuq kull ħaġa oħra u bi mħabba ta’ iben jew bint, billi nosserva fedelment il-kmandamenti tiegħu? Inħalli wisq il-ħwejjeg tad-dinja jiġbduni lejhom? F’għemili nimxi dejjem b’intenzjoni retta?
- Hi qawwija biżżejjed il-fidi tiegħi f’Alla, li f’Ibnu wriena l-Kelma tiegħu? Inħaddan b’qalbi kollha t-tagħlim tal-Knisja? Għandi għal qalbi l-formazzjoni Nisranija, billi nisma’ l-Kelma ta’ Alla, nieħu sehem fil-katekezi, u naħrab dak kollu li jista’ jipperikola l-fidi? Stqarrejt dejjem

- b'kuraġġ u bla biża' l-fidi tiegħi f'Alla u fil-Knisja? Fittixt li nuri li jien Nisrani/ja fil-ħajja privata u pubblika tiegħi?
- Għandi qima u mħabba lejn l-isem qaddis ta' Alla, jew offendejtu bid-dagħa, bil-ġurament falz, billi semmejtu fil-batal? Xi darba bi kliemi ma wrejtx rispett lejn il-Madonna u l-Qaddisin? Qed inqaddes Jum il-Mulej u l-festi tal-Knisja, billi nieħu sehem ħaj, attent u devot fil-Quddies? Evitajt li nagħmel xogħol bla bżonn fil-jiem ta' festa?
 - Lill-proxxmu tiegħi nhobbu tassew, jew napprofitta minn ħuti, ninqeda bihom għall-interessi tiegħi u nimxi magħhom b'mod li ma nixtieqx li ħaddieħor juża miegħi? Tajt skandlu bi kliemi jew b'għemili?
 - Ferejt b'azzjoni jew bi kliem lill-proxxmu, inqastu mir-rispett u l-ġieħ, għamiltlu ħsara fil-ġid tiegħu? Żammejt sieket/siekta f'sitwazzjonijiet fejn minflok stajt inħegġeġ għat-tajjeb? Fil-ħajja taż-żwieġ qed nirrispetta t-tagħlim tal-Knisja dwar il-ftuħ għall-ħajja u r-rispett tagħha? Kont dejjem fidil/a lejn marti/żewġi mqar bil-ħsieb? Bejjitt f'qalbi spirtu ta' mibegħda? Iġġelidit jew tlewwimt? Lissint kliem li joffendi jew insulti, jew infaħt spirtu ta' tilwim u korla? Fis-sewqan jew fl-użu ta' mezzi oħra ta' trasport poġġejt fil-periklu l-ħajja tiegħi jew dik tal-oħrajn?
 - Żammejt ġismi safi u kast, skont l-istat ta' ħajti, waqt li rajt fih tempju tal-Ispirtu s-Santu, iddestinat għall-qawmien u għall-glorja? Hadt ħsieb tas-sensi tiegħi u ħrabt milli nħammeġ ruħi u ġismi bi ħsibijiet jew xewqat ħżiena, bi kliem u b'għemil mhux xieraq? Esponejt ruħi għal qari, diskors, spettakli, divertiment li ma jaqblux mal-onestà umana u Nisranija? Bi mġibti kont ta' skandlu għall-oħrajn?

Mument ta' skiet

Kant

IT-TIELET PARTI Qrar individwali

Ṽ. Fiducjużi fil-ħniena ta' Alla Missierna, nistqarru li aħna midinbin.

Flimkien, possibbilment gharkupptejna:

Ṙ. *Nistqarr 'l Alla li jista' kollox, u lilkom, ħuti, li jiena dnibt hafna bil-ħsieb, bil-kliem, bl-egħmil u billi ħallejt dmirijeti: ħtija tiegħi, ħtija tiegħi, bl-ikbar ħtija tiegħi. Għalhekk nitlob lill-imqaddsa Marija dejjem Vergni, lill-Angli u l-Qaddisin kollha, u lilkom, ħuti, biex titolbu għalija lill-Mulej Alla tagħna.*

Ṽ. Inqumu bilwiefqa.

Issa, ejjew nippreparaw ruħna biex nilqgħu mill-ġdid il-ħajja fi Kristu, ejjew nistqarru l-fidi tagħna fil-Mulej u nitolbu li l-lebbra tad-dnub li tebbgħetna tiġi ppurifikata. Ejjew għalhekk flimkien intennu:

Ṙ. *Ġesù, jekk trid, tista' tfejjaqni!*

Ṽ. Mill-ħsieb li m'għandix bżonnok kuljum:

Ṙ. *Ġesù, jekk trid, tista' tfejjaqni!*

Ṽ. Minn ħajja ta' żewġt uċuħ tiegħi, mingħajr ma nfittex it-triq tal-libertà fil-maħfra tiegħek:

Ṙ. *Ġesù, jekk trid, tista' tfejjaqni!*

Ṽ. Meta l-intenzjonijiet tajbin ma jiġux imwettqa, meta nħalli warajja t-talb u l-laqgħa tiegħi miegħek:

Ṙ. *Ġesù, jekk trid, tista' tfejjaqni!*

Ÿ. Meta nagħmel kompromessi mal-ħażen, bid-diżonestà, bil-gideb, meta niġġudika lil haddiehor, nistmerrhom, u nitkellem ħażin fuqhom, inwahħal f'kulhadd u f'kollox:

Ř. *Ġesù, jekk trid, tista' tfejjaqni!*

Ÿ. Meta nkun kuntent li ma nagħmel l-ebda ħsara, imma nonqos milli nagħmel il-ġid billi naqdi lill-Knisja u lis-soċjetà:

Ř. *Ġesù, jekk trid, tista' tfejjaqni!*

Missierna

Ÿ. Issa, fl-ispirtu tal-Vanġelu ejjew nsejġu bil-fidi lil Alla Missierna biex niksbu l-maħfra tad-dnubiet.

Kant

Missierna illi inti fis-smewwiet,
jitqaddes l-isem tiegħek,
jitqaddes l-isem tiegħek,
tiġi salnatek, ikun dak li trid inti,
ikun dak li trid inti
fis-sema hekkda fl-art.

Ħobżna, ħobżna ta' kuljum,
agħti, agħtina llum.
Aħfrilna d-dnubiet tagħna,
aħfrilna d-dnubiet tagħna,
bħalma aħna wkoll nahfru
lil min hu ħati għalina,
la ddaħħalniex fit-tiġrib,
iżda eħlisna minn kull deni.

Qrar individwali

Waqt li jsir il-qrar individwali, jistgħu jiġu rreċitati s-Salmi penitenzjali jew issir mużika fl-isfond.

Wara li wiehed ikun qerr, itemm din iċ-ċelebrazzjoni b'talba ta' radd il-ħajr bil-Kantiku ta' Marija:

Ruħi tfaħħar il-kobor tal-Mulej, *
u l-ispirtu tiegħi jifrah f'Alla s-Salvatur tiegħi,
għax hu xehet għajnejh
fuq iċ-ċokon tal-qaddejja tiegħu. *
Iva, minn issa 'l quddiem
kull nisel jibda jsejjahli hienja.
Għax is-Setgħani għamel miegħi hwejjeg kbar: *
qaddis hu l-isem tiegħu.
Il-ħniena tiegħu tinfirex f'kull żmien *
fuq dawk li jibżgħu minnu.
Hu wera l-qawwa ta' driegħu, *
xerred lil dawk li huma mkabbra f'qalbhom.
Niżżel is-setgħana minn fuq it-tron tagħhom, *
u għolla ċ-ċkejknin.
Mela b'kull ġid lil min hu bil-ġuħ, *
u l-għonja baġħathom 'il barra b'xejn.
Ħa ħsieb Izrael qaddej tiegħu *
għax ftakar fil-ħniena tiegħu
bħalma wiegħed lil missirijietna – *
b'risq Abraham u nislu għal dejjem.

Barka tal-gheluq

Ÿ. Il-Mulej magħkom.

Ř. *U miegħek ukoll.*

Ÿ. Iberikna l-Missier, li nissilna għall-ħajja ta' dejjem.

Ř. *Amen.*

Ÿ. Jgħinna Kristu, l-Iben ta' Alla, li laqagħna bħala ħutu.

Ř. *Amen.*

Ÿ. Jghinna l-Ispirtu s-Santu, li jghammar fit-tempju ta' qlubna.
R̄. *Amen.*

Ÿ. Iberikkom Alla li jista' kollox...
R̄. *Amen.*

Ÿ. Il-Mulej ħafrilkom dnubietkom. Morru fis-sliem.

Kant tal-ahhar

II

SKEMA ĠENERALI GHALL-EŻAMI TAL-KUXJENZA

1. Nersaq lejn is-Sagrament tal-Penitenza b'xewqa sinciera għal tisfija ta' qalbi, għal konverżjoni, għal tiġdid ta' ħajti u għal ħbiberija ikbar ma' Alla, jew iktar inqisu bhala toqol, li rament biss jiena lest/a li nitgħabba bih?
2. Fil-qrara jew qrarjet ta' qabel, insejt xi dnubiet gravi jew hallejthom barra apposta?
3. Wettaqt it-tewba li tani l-konfessur? Pattejt għan-nuqqasijiet tiegħi? Ippruvajt inqiegħed fil-prattika dak li pproponejt li nagħmel biex intejeb ħajti skont il-Vangelu?

Fid-dawl tal-Kelma ta' Alla, kulhadd jeżamina lilu nnifsu.

I. Il-Mulej jgħid: “Hobb lill-Mulej Alla tiegħek b'qalbek kollha”.

1. Qalbi hi tassew miftuħa għal Alla; nista' ngħid li nħobbu fuq kull haġa oħra u bi mħabba ta' iben jew bint, billi nosserva fedelment il-kmandamenti tiegħu? Inħalli wisq il-ħwejjeg tad-dinja jiġbduni lejhom? F'għemili nimxi dejjem b'intenzjoni retta?
2. Hi qawwija biżżejjed il-fidi tiegħi f'Alla, li f'Ibnu wriena l-Kelma tiegħu? Inħaddan b'qalbi kollha t-tagħlim tal-Knisja? Għandi għal qalbi l-formazzjoni Nisranija, billi nisma' l-Kelma ta' Alla, nieħu sehem fil-katekezi, u naħrab dak kollu li jista' jipperikola l-fidi? Stqarrejt dejjem b'kuraġġ u bla biża' l-fidi tiegħi f'Alla u fil-Knisja? Fittixt li nuri li jien Nisrani/ja fil-ħajja privata u pubblika tiegħi?
3. Nitlob malli nqum u qabel norqod? U t-talb tiegħi qed ikun djalogu veru qalb ma' qalb ma' Alla, jew hu biss Prattika esterjuri vojta? Naf noffri lil Alla t-ħassib tiegħi, il-ferħ tiegħi u d-dwejjaq tiegħi? Immur għandu b'fiduċja anki fit-tiġrib tiegħi?
4. Għandi qima u mħabba lejn l-isem qaddis ta' Alla, jew offendejtu bid-dagħa, bil-ġurament falz, billi semmejtu fil-batal? Xi darba bi kliemi ma wrejtx rispettt lejn il-Madonna u l-Qaddisin?

5. Qed inqaddes Jum il-Mulej u l-festi tal-Knisja, billi niehu sehem ħaj, attent u devot fiċ-ċelebrazzjonijiet liturġiċi, u speċjalment fil-Quddies? Evitajt li nagħmel xogħol bla bżonn fil-jiem ta' festa? Osservajt il-preċett tal-Qrar tal-inqas darba fis-sena u tat-tqarbin fl-Għid?

6. Għandi 'allat oħra', jiġifieri espressjonijiet jew oġġetti li ninteressa ruhi fihom u li nqiegħed il-fiduċja tiegħi iżjed fihom milli f'Alla, bħal ngħidu aħna: ġid materjali, superstizzjonijiet, spiritiżmu jew forom oħra ta' maġija?

II. Il-Mulej jgħid: "Hobbu lil xulxin, kif habbejtkom jien".

1. Lill-proxxmu tiegħi nħobbu tassew, jew napprofitta minn ħuti, ninqeda bihom għall-interessi tiegħi u nimxi magħhom b'mod li ma nixtieqx li ħaddieħor juża miegħi? Tajt skandlu bi kliemi jew b'għemili?

2. Fil-familja, nagħti seħmi bis-sabar u bi mħabba vera b'risq il-ġid u s-serenità tal-oħrajn?

Għal kull wieħed u waħda fil-familja:

Għall-ulied. Obdejt lill-ġenituri tiegħi, irrispettajthom u wegġaħthom? Għinthom fil-ħtiġijiet spiritwali u materjali tagħhom? Għamilt xogħli sew fl-iskola? Irrispettajt l-awtoritajiet? Tajt eżempju tajjeb f'kull sitwazzjoni?

Għall-ġenituri. Hadt ħsieb neduka lil uliedi fil-ħajja Nisranija? Tajthom eżempju tajjeb? Bl-awtorità tiegħi weżinthom u mexxejthom?

Għall-miżżewġin. Kont dejjem fidil/a fi mħabbi u f'għemili? Urejt li kapaċi nifhem u nagħder f'mument ta' nkwieta?

3. Naf nagħti minn dak li hu tiegħi, bla egoiżmu, lil min hu ifqar minni? F'dak li jiddipendi minni, ngħin lill-maħqurin u niddifendi lil dawk fil-bżonn? Jew nittratta b'arroganza u b'qalb iebsa lill-proxxmu tiegħi, lid-dgħajfa, lill-anzjani, lill-emarġinati, lill-immigranti?

4. Inħossni konxju/a tal-missjoni li ġiet fdata f'idejja? Niehu sehem fil-hidmiet ta' appostolat u ta' karità fil-Knisja, fl-inizjattivi u fil-ħajja tal-parroċċa? Nitlob u noffri seħmi b'riżq il-ħtiġijiet tal-Knisja

u tad-dinja, nghidu aħna għall-għaqda tal-Knisja, għall-evangelizzazzjoni tal-ġnus, u għat-twaqqif tal-ġustizzja u tal-paċi?

5. Għandi għal qalbi l-ġid u t-tisdiq tal-komunità umana fejn nghix, jew naħseb biss fl-interessi personali tiegħi? Nieħu sehem, skont ma nista', fl-inizjattivi li jippromovu l-ġustizzja, il-moralità pubblika, l-għaqda, l-opri ta' karità? Inwettaq id-dmirijiet ċivili tiegħi? It-taxxi nħallashom b'mod regolari?

6. Qed inkun ġust/a, impenjat/a, onest/a fuq ix-xogħol, xewqan/a li nagħti s-servizz tiegħi b'risq il-ġid komuni? Tajt il-hlas xieraq lill-ħaddiema jew dawk li jaqgħu tahti? Imxejt mal-kuntratti u żammejt il-wegħdiet tiegħi?

7. Imxejt bl-ubbidjenza u r-rispett dovut mal-awtoritajiet legittimi tiegħi?

8. Jekk għandi xi inkarigu jew tmexxija f'idejja, nara biss x'jaqbel lili jew inħabrek għall-ġid ta' l-oħrajn, fi spirtu ta' servizz?

9. Ipprattikajt il-verità u l-fedeltà, jew għamilt ħsara lill-proxxmu tiegħi permezz ta' gideb, kalunnji, malafami, ġudizzji mhux xierqa, kxif ta' sigrieti?

10. Ferejt il-ħajja u l-integrità fiżika tal-proxxmu, inqastu mir-rispett u l-ġieħ, għamiltlu ħsara fil-ġid tiegħu? Għamilt l-abort jew tajt parir lil xi ħadd biex jirrikorri għalih? Żammejt sieket/siekta f'sitwazzjonijiet fejn minflok stajt inħeggeġ għat-tajjeb? Fil-ħajja taż-żwieġ qed nirrispetta t-tagħlim tal-Knisja dwar il-ftuh għall-ħajja u r-rispett tagħha? Mort kontra l-integrità fiżika tiegħi nnifsi (nghidu aħna, bl-isterilizzazzjoni)? Kont dejjem fidil/a lejn marti/żewġi mqar bil-ħsieb? Bejjitt f'qalbi spirtu ta' mibegħda? Iġġelidit jew tlewwimt? Lissint kliem li joffendi jew insulti, jew infaħt spirtu ta' tilwim u korla? Inqast b'egoizmu u htija li nixhed għall-innoċenza tal-proxxmu? Fis-sewqan jew fl-użu ta' mezzi oħra ta' trasport poġġejt fil-periklu l-ħajja tiegħi jew dik tal-oħrajn?

11. Sraqt? Xtaqt ingustament hwejjeġ tal-oħrajn? Għamilt ħsara lill-proxxmu fil-ġid u l-proprjetà tiegħu? Tajt lura dak li sraqt u għamilt tajjeb għall-ħsara li stajt ikkawżajt?

12. Jekk kien hemm min naqasni, urejt li jien lest/a naħfer għall-imħabba ta' Kristu, jew rawwimt f'qalbi mibegħda u xewqa għal vendetta?

III. Kristu l-Mulej jghid: “Kunu perfetti bħall-Missier”.

1. Liema hu l-orjentament fundamentali ta' ħajti? Nittama fil-ħajja ta' dejjem? Nipprova ngħix il-ħajja spiritwali tiegħi bit-talb, il-qari u l-meditazzjoni tal-Kelma ta' Alla, is-sehem fis-sagramenti? Naf nitrażżan? Jien pront/a u deċiż/a biex nirbaħ il-vizzji, inrażżan il-passjonijiet u l-għibdiet ħżiena? Ħallejt l-ghira tiġri bija, kont meqjus/a fil-kilba żejda għall-ikel? Kont prużuntuż/a u supervv/a; affermajt wisq lili nnifsi hekk li spiċċajt iddisprezzajt lill-oħrajn, tkabbart fuqhom u rajtni aħjar minnhom? Imponejt ir-rieda tiegħi fuq l-oħrajn, ħnaqt il-libertà tagħhom u ma tajtx kas tad-drittijiet tagħhom?
2. Kif użajt il-hin, is-saħħa, id-doni li Alla tani bħat-‘talenti tal-Vanġelu’? Qed ninqeda b’dawn il-mezzi kollha biex ta’ kuljum nikber iżjed fil-perfezzjoni tal-ħajja spiritwali u fis-servizz lejn il-proxxmu? Intlaqt u tgħažżint? Kif qed nuża l-internet u mezzi oħra ta’ komunikazzjoni soċjali?
3. Ġarrabt bis-sabar, fi spirtu ta’ fidi, it-tbatija u l-provi tal-ħajja? Kif fittixt li nipprattika r-rażan u s-sagrifiċċju, biex inwettaq dak li jonqos mill-Passjoni ta’ Kristu? Osservajt il-preċett tas-sawm u l-astinenza?
4. Żammejt għisami safi u kast, skont l-istat ta’ ħajti, waqt li rajt fih tempju tal-Ispirtu s-Santu, iddestinat għall-qawmien u għall-glorja? Ħadt ħsieb tas-sensi tiegħi u ħrabt milli nħammeġ ruhi u għisami bi ħsibijiet jew xewqat ħżiena, bi kliem u b’għemil mhux xieraq? Esponejt ruhi għal qari, diskors, spettakli, divertiment li ma jaqblux ma’ l-onestà umana u Nisranija? Bi mgħibti kont ta’ skandlu għall-oħrajn?
5. Għamilt xi ħaġa kontra l-kuxjenza tiegħi, għax bżajt jew urejt wiċċ b’ieħor?
6. Dejjem u f’kollox fittixt li ngħib ruhi fil-ħelsien veru ta’ wlied Alla u skont il-liġi tal-Ispirtu, jew ħallejt il-passjonijiet tiegħi jmxexxuni huma?
7. Inqast milli nagħmel xi għid li kien possibbli għalija li nagħmel?

III

PROPOSTI GHAL OMELIJI TA' ŻMIEN IR-RANDAN (SENA A)

(imħejjija minn Dun Charles Buttigieg)

L-1 Hadd tar-Randan – 22 ta' Frar 2026 MIT-TRAB TAL-ART GHALL-MUNTANJA TAR-REBHA

Qari 1 (Ġenesi 2:7-9; 3:1-7); Salm 50 (51); Qari 2 (Rumani 5:12-19); l-Evangġelju (Matthew 4:1-11)

Bdejna l-mixja tar-Randan Imqaddes, mixja ta' erbgħin jum mit-trab tal-irmied li ntxehet fuq rasna sabiex ifakkarna fix-xejn tagħna u fil-fragilità tagħna, li jieħu tifsira u twegiba meta għaddejna fix-xmara tal-ilma tal-Magħmudija li hija tassew esperjenza tal-imħabba u tal-ħolqien ġdid li tana Alla tagħna li hu Imħabba. Huwa proprju mit-trab tal-art li jrid ifakkarna **l-Ewwel Qari** tal-lum meħud mit-tieni kapitlu tal-Ġenesi fejn naraw it-tieni rakkont tal-ħolqien tal-bniedem wara dak li nsibu fl-ewwel kapitlu li huwa tat-tradizzjoni Saċerdotali, tas-6 jew 5 seklu QK, u li originat fil-Mesopotamja fejn hemm ix-xmajjar: “Nagħmel il-bniedem skont ix-xbieha tiegħi. Imbagħad ħalaq il-bniedem (Adam) skont ix-xbieha tiegħu; maħluq skont ix-xbieha ta' Alla; raġel (bl-Għebrajk *ish*) u mara (*ishshah*) ħalaqhom” (Ġen 1:26-27). Fit-tieni rakkont tal-ħolqien tal-bniedem, jiġifieri dak tal-lum li nsibu fit-tieni kapitlu, naraw proprju l-ħolqien tal-bniedem mit-trab tal-art u lil Alla jonfoħ fih in-nifs tal-ħajja. Din hija tat-tradizzjoni Jahwista u hi iktar antika minn dik tal-ewwel kapitlu, għaliex hija tal-10 seklu QK u originat fil-Palestina, fejn bhala rakkont huwa iktar antropomorfiku, bil-ħolqien tal-bniedem bhala ċ-ċentru. Il-bniedem huwa maħluq (bl-Għebrajk *bara*, fis-Sanskrit *kri* u għalhekk ‘kreazzjoni’) fuq ix-xbieha ta' Alla. B'xorti ħażina, il-kultura moderna tipprezentalna lill-bniedem bhala oġġett fejn il-ġisem tal-bniedem sar strument ta' pjaċir u edomiżmu bla kontroll. Il-Bibbja għandha tifhir għoli għall-ġisem tal-bniedem, bhala sabiħ u tajjeb, u tħares lejha fil-kuntest tal-persuna tal-bniedem maħluq minn Alla.

Ghaliex il-holqien huwa kollu tajjeb u sabiħ, kif ukoll huwa l-holqien tal-bniedem, tidħol l-ġhira tax-xitan (il-kelma Griega għax-xitan hija *diabolos* li tfisser ‘dak li jixhet (*ballo*) u jaqsam min-nofs (*dia*)’, jiġifieri ‘dak li jfarrak u jifred’); it-tentatur (bl-Ghebrajk *satanah*) ta’ din l-armonija u sbuħija tal-bniedem. Naraw għalhekk il-qerq u l-ingann tas-serp (bl-Ghebrajk *nahash*, li tista’ tfisser ukoll ‘maġija’, bl-Għarbi *hanash*) li jwassal għad-dnub ta’ Adam u Eva, id-dnub tan-nisel, u jieħdu mill-frott tas-siġra f’nofs il-ġnien. L-iskop tax-xitan huwa sabiex jinganna lill-bniedem halli jagħmel dak li hu ħażin u li huwa kontra Alla: “Bi ħżunietu l-ħażin jinqabad f’nassa” (Prov 29:6). Għalhekk meta l-bniedem dineb minħabba s-serp, hu kien imjassar mid-dnub tiegħu. Anki x-xogħol ġie affettwat mid-dnub u għalhekk sar ta’ piż għall-bniedem (ara Ġen 3:17-19). Il-ħażen tax-xitan qarraq b’Adam (l-isem ifisser ‘bniedem’) u b’Eva (tfisser ‘hajja’) li jieklu mis-siġra tal-Ħajja u tal-Għerf tal-Ġnien tal-Għeden. Huma għalhekk jobdu lix-xitan u b’hekk ġiet il-waqgħa tad-dnub oriġinali. Alla jikkundanna l-ewwel lis-serp billi jitbaxxa u jitkaxkar mal-art u jiekol it-trab tal-art, u ħabbar ir-rebħa tal-mara (tal-Madonna) fuq is-serp.

Id-dnub oriġinali ġab telfien tal-perfezzjoni oriġinali tal-bniedem maħluq xbieħa ta’ Alla u għalhekk konsegwenza ta’ dan kollu n-natura umana waqgħet fid-dnub u thassret kif tgħidilna d-duttrina Kattolika dwar id-dnub oriġinali, kif naqraw fin-numru 3 tad-*Dei Verbum* tal-Konċilju Vatikan II: “Alla, wara l-waqgħa tal-proġenituri tagħna, wegħedhom il-fidwa, qawwielhom qalbhom bit-tama tas-salvazzjoni; baqa’ dejjem jieħu hsieb il-familja kollha tal-bnedmin, biex jagħti l-ħajja ta’ dejjem lil dawk kollha li jfittxu s-salvazzjoni u jipperseveraw sal-aħħar fl-għemil it-tajjeb”. Rigward id-dnub oriġinali, il-psikoanalista Carl Gustav Jung jgħid: “*All the old primitive sins are not dead, but are crouching in the corners of our modern hearts*”. U għalhekk b’umiltà kbira għandna ngħarfu l-fragilità u d-dnub tagħna, induru (bl-Ghebrajk *xuv*) lejn Alla u nwiegħbu llum permezz tas-Salm: “**Henn għalina, Mulej għaliex dnibna**”.

Fit-Tieni Qari mill-Ittra ta' San Pawl lir-Rumani naraw proprju l-konsegwenza tal-ewwel dnuw, imma l-qawwa tal-grazzja li giet permezz ta' Sidna Ġesù Kristu: “Għax kif bid-diżubbidjenza ta' bniedem il-ħafna saru midinbin, hekk ukoll bl-ubbidjenza ta' wiehed il-ħafna jsiru ġustu” (v. 19). Għalhekk naraw il-pass li jagħmel Alla tagħna għall-waqgħa tal-ewwel bniedem li rajna fl-Ewwel Qari tal-lum. Permezz ta' Kristu, il-Messija, tintrebaħ il-mewt darba għal dejjem. Ahna għalhekk mistiedna biex naghżlu l-ħajja fi Kristu u mhux id-dnuw u l-mewt.

Fl-Evangēlju għandna t-tliet tentazzjonijiet li kellu Ġesù mix-xitan fid-deżert qabel ma beda l-missjoni ta' tağħlim u mirakli, kif insibu f' San Mattew. It-tentatur li waqqa' lil Adam u lil Eva fid-dnuw issa jipprova jilgħab l-istess loğħba tat-tentazzjoni ma' Ġesù l-Iben ta' Alla. Imma Ġesù huwa aqwa mix-xitan u x-xitan ma jista' jagħmel xejn ma' Alla. Bħalma wriena Ġesù fil-bidu ta' dan ir-Randan dwar l-importanza tat-talb, is-sawm u l-karità, hekk ukoll ahna nistgħu nirbħu l-isfida tat-tentazzjonijiet. Ġesù talab fid-deżert, għamel sawm ta' purifikazzjoni u wera l-qawwa tal-fidi.

Nafu li d-deżert hu post ta' prova u purifikazzjoni. Huwa wkoll il-post tat-tentazzjoni. Anki Ġesù qabel ma beda l-ministeru pubbliku tiegħu għamel l-esperjenza ta' 40 jum fid-deżert ta' Ġuda, bħalma l-poplu ta' Alla għamel 40 sena ta' purifikazzjoni fid-deżert tas-Sinaj, qabel ma daħal fl-Art Imwiegħda. Id-deżert niexef u sħun ta' Ġuda huwa kkaratterizzat minn diversi widien profondi (*wadis*) u sisien (*nahals*) fondi mal-1,200 pied, u għalhekk joffri sfida kbira ta' sħana matul il-jum, għu u għatx. Fuq kollox id-deżert huwa post ta' kuntrasti kbar, sħana qalila matul il-jum u temperaturi baxxi matul il-lejl; fil-fatt dan jikkawża lill-gebel li jitfarrak u jsir ramel. Skont Carlo Carretto, fid-deżert wiehed jara l-affarijiet aħjar b'vizjoni mill-iktar eterna, waqt li oħrajn jibzghu jsibu ruħhom wehidhom fid-deżert tal-ħajja. Il-muntanja tat-Tentazzjonijiet ta' Kristu (Gebel Quarantal jew Quarantania) hija għolja 492m u tinsab fil-punent ta' Ġeriko, u hija l-ewwel dehra tal-muntanja f' San Mattew li jrid juri lil Ġesù bħala Mosè l-ġdid. Hija l-muntanja tar-rebħa ta' Kristu fuq il-ġid tal-art, tal-ikel u

tas-saltniet u fuq kollox fuq is-supervja tax-xitan li jrid isir ‘alla’. Fil-fatt fil-kapitlu ta’ wara, il-hames, naraw lil Ġesù jgħallem mill-muntanja fid-Diskors tal-Muntanja.

Dawn it-tentazzjonijiet ta’ Ġesù fid-deżert huma rrakkontati fl-Evangeli Sinottiċi: ta’ San Mattew (4:1-11); ta’ San Mark (1:12-13), u San Luqa (4:1-13). L-ewwel waħda minn dawn it-tentazzjonijiet li Ġesù, sajjem għal 40 jum, kellu mix-xitan hija dik tal-ġebel li jsir ħobż: “Iżda Ġesù wieġbu: ‘Hemm miktub: Il-bniedem mhux bil-ħobż biss jgħix, iżda b’kull kelma li toħroġ minn fomm Alla’” (Mt 4:4). San Luqa jikteb biss: “Hemm miktub li l-bniedem mhux bil-ħobż biss jgħix” (Lq 4:4), waqt li San Mark isemmi biss li kien imġarrab mix-xitan mingħajr ma jsemmi t-tentazzjonijiet. ‘Hemm miktub’ (bil-Grieg *gegraptai hoti*) huwa riferiment għat-Testment il-Qadim, eżattament kwotazzjoni mill-vers 3 tal-kapitlu 8 tal-ktieb tad-Dewteronomju: “Huwa ċekknek, ried li tbatu l-ġuħ, imbagħad temgħek il-manna, li la int u lanqas missirijietek ma kontu qatt tafu biha, biex jurik li mhux bil-ħobż biss jgħix il-bniedem, imma b’dak kollu li joħroġ minn fomm il-Mulej, b’dan jgħix il-bniedem”. Dan ir-riferiment mela juri li minbarra l-ħobż materjali hemm ikel ieħor li huwa importanti u li l-bniedem għandu tassew bżonn spiritwalment għaliex huwa l-veru ikel tas-salvazzjoni: dan huwa l-ikel tal-Kelma ta’ Alla u tal-Ewkaristija. San Nikolaj tal-Ortodossi għandu talba sabiha hawnhekk: “Halli lil ruħi tiekol lil Alla halli tiġi inkurunata bil-hajja eterna; halli lil moħħi jiekol lil Alla halli jkun inkurunat bl-għerf etern; halli lil qalbi tiekol lil Alla halli tiġi inkurunata mill-ferħ etern”.

Riflessjoni

Ir-Randan għandu jkun din l-okkażjoni biex insibu dan l-ikel veru li jixtieq jitmagħna l-Mulej. Dan nistgħu nakkwistawh bit-talb, bis-sagrifiċċju u bil-karità, imma fuq kollox permezz tal-Ewkaristija ta’ kuljum u bis-smiġħ tal-Għerf u tal-Kelma ta’ Alla f’tant eżerċizzi u laqgħat li ser ikollna fil-parroċċi.

It-2 Hadd tar-Randan – 1 ta’ Marzu 2026
MINN UR TAL-KALDEJ GHALL-MUNTANJA
TAT-TRASFIGURAZZJONI

Qari 1 (Ġenesi 12:1-4a); Salm 32 (33); Qari 2 (2 Timotju 1:8b-10); l-Evangġelju (Mattew 17:1-9)

Fl-Ewwel Qari naraw is-sejha ta’ Alla lil Abraham sabiex iħalli lill-art twelidu (Ur fl-Iraq) u jmur fl-art li jurih hu ħalli jagħmel minnu ġens kbir. Alla jgħaddi wkoll lil Abraham mill-prova tal-fidi bis-sagrificċju tal-uniku iben tiegħu Iżakk. Il-vjaġġi li jagħmel missierna Abraham huma l-vjaġġi li jagħmel in-Nisrani, vjaġġi ta’ migrazzjoni, ta’ dubji u sfidi, imma fuq kollox vjaġġi ta’ fidi bħalma għandu jkun dan ir-Randan imqaddes sabiex insibu u niltaqgħu mal-imħabba ta’ Alla. Proprju għal din l-imħabba u s-sejha ta’ Alla llum inwieġbu bl-istess fidi ta’ Abraham missierna, bis-Salm: **“Ha tkun, Mulej, it-tjieba tiegħek fuqna”**.

Fit-Tieni Qari San Pawl isejjah lil Timotju sabiex jaqsam miegħu t-tbatija imma fuq kollox il-grazzja tal-Evangġelju. Din it-Tieni Ittra lil Timotju tisseejjah l-‘aħħar testment spiritwali ta’ San Pawl’, għaliex aktarx hija l-aħħar kitba tiegħu u għalhekk fiha hu jiftaħ qalbu mal-iben spiritwali tiegħu l-Isqof Timotju, u għalhekk nisimgħu l-aħħar kelmiet tal-Appostlu. Inkitbet fil-habs f’Ruma fit-tieni fażi tal-persekuzzjoni ta’ Neruni għas-sena 67 WK (ara 2 Tim 1:17) u turi li huwa kien qrib tassew tal-kundanna tiegħu, imma kien mimli tama fil-kuruna tal-glorja: “Jien inħossni diġà msawwab, u żmien it-tluq tiegħi wasal” (2 Tim 4:6). Huwa jhegġeg għalhekk lil Timotju biex jaħdem għal Kristu u biex jieħu ħsieb dak li Alla fдалu f’idejh: “Xandar il-kelma, insisti f’waqtu u barra minn waqtu, ċanfar, widdeb, wissi, bis-sabar kollu u bit-tagħlim” (v. 2); “Għasses fuqek innifsek u fuq it-tagħlim tiegħek: zomm sħiħ f’dawn il-hwejjeġ” (v. 16). Huwa jhegġeg f’4:13 sabiex Timotju jibgħatlu l-mantell tas-suf (bil-Grieg *kilikia*) li kien ħalla ma’ Karpu fi Troas u li aktarx kien ħadem hu stess, sabiex ikun jista’ jtaffi mill-ksieħ tal-habs, għax qallu biex jagħmel dan qabel ma tidhol ix-xitwa; il-kotba (aktarx tat-Testment il-Qadim) u l-

parċmini (aktarx ittri li kien kiteb). Għalhekk l-ittra tistedinna sabiex inkomplu nissahhu fil-fidi tagħna fil-Mulej.

Fl-Evangēlju għandna l-episodju tat-Trasfigurazzjoni ta' Ġesù kif insibu fl-Evangēlju ta' San Matthew. Dan l-episodju li kienu preżenti għalih San Pietru, San Ġakbu u San Ġwann iħabbar il-glorja tas-salib u tal-qawmien ta' Kristu. Ġesù tbiddel quddiemhom u wiċċu sar jiddi bħax-xemx u lbiesu sar abjad bħad-dawl. Dehru wkoll Mosè, li jirrappreżenta l-Liġi, u Elija, li jirrappreżenta lill-Profeti. Minn ġos-sħaba, bħalma ġara fil-Magħmudija ta' Ġesu fix-xmara Ġordan, instema' lehen jgħid: “Dan hu Ibni l-għażiż, li fih sibt il-għaxxa tiegħi; isimghu lilu”.

Riflessjoni

Għalhekk niehdu hsieb sabiex inhallu l-passat tad-dnub u tal-kumditajiet tagħna, u nerqsu iktar lejn il-muntanja tal-glorja ta' Alla u nisimgħu l-lehen tal-Missier, tal-Knisja u tal-Kelma ta' Alla.

It-3 Hadd tar-Randan – 8 ta’ Marzu 2026
MILL-ILMA TAL-BLATA GHALL-BIR TA’ ILMA HAJ TA’ ĠAKOBB

Qari 1 (Eżodu 17:3-7); Salm 94 (95); Qari 2 (Rumani 5:1-2,5-8); l-Evanġelju (Ġwanni 4:5-42)

Fl-Ewwel Qari mill-Ktieb tal-Eżodu, fil-kapitlu 17 naraw li l-poplu ta’ Alla, li Alla kien ħelsu mill-madmad tal-Egittu, jibda jgerger ma’ Mosè f’Massa (bl-Ghebrajk *massa* tfisser ‘toqol’) u f’Meriba (mill-verb *rib* li tfisser ‘tissielet’): “Għalfejn tellajtna hawn mill-Egittu biex toqtol lilna, lil uliedna u lill-bhejjem tagħna bil-ġhatx?”. Kemm ħafna drabi aħna wkoll ingibu ruħna bħall-poplu ta’ Alla fid-deżert, meta Alla jagħmel tant magħna u aħna ngergru u ngergru u nkomplu ngergru! Għalhekk hemm bżonn inkunu attenti li Alla huwa tassew qrib tagħna, halli nixorbu mill-ilma ħaj tal-blata li hu Kristu: “Xorbu tassew mill-blata spiritwali li kienet timxi magħhom, u din il-blata kienet Kristu” (1 Kor 10:4). Inwieġbu għal din il-Kelma ta’ Alla u ma nwebsux qalbna tassew, permezz tas-Salm: “**Illum, jekk tisimghu lehen il-Mulej, la twebbsux qalbkom**”.

Fit-Tieni Qari mill-Ittra lir-Rumani, San Pawl jurina l-kobor tal-imħabba ta’ Alla li ssawbet ġewwa fina permezz tal-Ispirtu s-Santu. L-Ittra ta’ San Pawl lir-Rumani giet miktuba aktarx f’Korintu fit-xitwa ta’ bejn is-snin 57 u 58 WK, fit-tielet vjaġġ missjunarju, qabel ma huwa rritorna lejn Ġerusalemm fejn gie arrestat u mixħut fil-ħabs, u għalhekk żgur qabel ma mar Ruma fejn għadda wkoll minn Malta. Hija miktuba lill-komunità Nisranija ta’ Ruma, il-belt kapitali tal-Imperu Ruman, *civitas aeterna*, komunità waħda kbira magħmula mhux biss mil-Lhud ikkonvertiti imma wkoll minn ħafna Ġentili kkonvertiti. Huwa jurihom ix-xewqa kbira li jgħallimhom huwa wkoll dwar il-fidi ta’ Kristu u l-Evanġelju bl-inkarigu li huwa rċieva tal-*‘missio ad gentes*’: “Jien inħoss ruhi obligat lejn il-Griegi u Barbari, għorrief u mhumiex, għalhekk ninsab ħerqan li nxandar l-Evanġelju lilkom ukoll, li tgħammru f’Ruma” (1:14-15). Ħafna studjużi jsejhu lil San Pawl id-‘Duttur tal-Grazzja per eccellenza’, proprju minħabba din l-ittra li hija meqjusa *opus magnum*. Kienet strumentali għall-

konverżjoni ta' Santu Wistin, u l-Konċilju ta' Trento bbaża t-tagħlim tiegħu dwar il-grazzja, is-salvazzjoni u d-dnub oriġinali fuq din l-Ittra ferm importanti.

Huwa l-iskop tal-Evangēlju ta' Kristu li qed ixandar Pawlu li juri din il-Ġustizzja ta' Alla u li jgħin lin-Nisrani jirbaħ il-jasar tad-dnub. Il-Ġustizzja ta' Alla (bil-Grieg *dikaiousune Theou*) hija ħsieb tassew importanti f'din l-Ittra, fejn l-espressjoni nsibuha xejn inqas minn tmien darbiet f'1:17, 3:5, 21, 22, 25, 26, u 10:3 (darbtejn). Fit-Testament il-Qadim naraw din il-Ġustizzja ta' Alla murija permezz tal-Patt li jagħmel Alla mal-poplu tiegħu u l-wegħdiet li huwa jagħmel miegħu: “Għarraf il-Mulej is-salvazzjoni tiegħu, f'għajnejn il-ġnus wera l-ġustizzja tiegħu” (Salm 98:2). Mela din il-Ġustizzja ta' Alla, iktar minn xi idea ta' kundanna, trid turi l-fedeltà ta' Alla (bl-Għebrajk *sedeqa*) mal-wegħdiet li huwa għamel mal-bniedem, għaliex huwa ġust u l-ħniena tiegħu tinfirex għas-salvazzjoni ta' kulhadd. Mela hija ġustizzja li biha Alla jiġġustifika, jiġifieri jsalva lill-bniedem. Hija l-Ġustizzja ta' Alla li turi r-rieda salvifika tiegħu. Permezz ta' din il-Ġustizzja ta' Alla, jingħata s-sliem u t-tama (5:1-11), il-helsien mill-mewt (5:12-21), il-helsien mid-dnub (6:1-23), il-helsien tal-ħolqien permezz ta' l-Ispirtu s-Santu (8:1-39), u s-salvazzjoni għal kulhadd (10:5-21): “Ma hemmx għażla bejn Lhudi u Grieg; Alla hu s-Sid ta' kulhadd u għani ma' dawk kollha li jsejhulu. Għax kull min isejjaħ isem il-Mulej isalva” (10:12-13).

Fl-Evangēlju ta' San Ġwann għandna l-episodju ta' Ġesù mal-mara Samaritana hdejn il-bir ta' Ġakobb. Din il-mara tmur timla l-ilma f'ħin li ma tiltaqax ma' nisa oħra, li ġeneralment kienu jmorru filgħodu kmieni halli jkunu mbagħad jistgħu jlestu t-tisjir. Hija mara li għandha tassew problemi personali. Fil-passat kellha diversi esperjenzi ta' rġiel. Ir-raġel li għandha fil-preżent huws s-sitt wieħed, imma xorta mhux qed jagħmilha kuntenta. Għalhekk hija tmur timla l-ilma f'nofsinhar, fl-eqqel tad-dawl tax-xemx, hdejn il-bir ta' Ġakobb. Dan il-bir kien imsejjaħ mis-Samaritani 'Bir Yakub', u kien fond 75 pied u b'djametru ta' 7 piedi u nofs, u kien jinsab fuq il-muntanja Gerizim. L-Insara Griegi jsejhulu 'Beer Samariyeh'. Hija titkellem ma' Ġesù u

Ġesù joffrilha l-ilma ħaj (bil-Grieg *hudor zon*) li jwassal għall-ħajja ta' dejjem, għaliex Kristu huwa x-xmara ta' ilma ħaj (Ġw 7:38). Ġesù hawnhekk imur kontra l-kurrent, iħalli lid-dixxipli u jiltaqa' ma' din il-mara waħdu f'nofsinhar, ma' mara Samaritana, fejn skont il-Mishnah Niddah 4.1, "*the daughters of the Samaritans are regarded as menstruants from their cradle*". Dan kien ipprojbit għal-Lhud minħabba r-rivalità storika li hemm bejn il-Lhud u s-Samaritani, meqjusa mil-Lhud bħala razza mħallta u impura. Imma Ġesù huwa issa s-seba' raġel li qed tiltaqa' miegħu din il-mara li ma għandhix isem, huwa r-raġel perfett li għandha bżonn, li ser jagħtiha identità u sens ġdid tal-ħajja (tmur ixxandar din l-Aħbar it-tajba), għax iltaqgħet ma' Alla nnifsu li jagħtiha l-għajnuna tassew fil-problemi personali tagħha, bħalma qegħdin nitolbu lil Ġesù sabiex jagħtina f'dan ir-Randan.

Riflessjoni

Ejjew nerqsu lejn Kristu, l-ilma tal-blata tas-salvazzjoni tagħna, u nfittxu din il-verità ta' Kristu f'ħajjitna u mhux fl-ingann tad-dnub, tal-vizzju u tal-illużjoni tal-midja soċjali.

Ir-4 Hadd tar-Randan – 15 ta' Marzu 2026
MID-DILKA TAŻ-ŻEJT GHAD-DILKA TAD-DAWL

Qari 1 (1 Samwel 16:1b, 6-7,10-13a); Salm 22 (23); Qari 2 (Efesin 5:8-14); l-Evanġelju (Ġwanni 9:1-41)

Fl-Ewwel Qari mill-Ewwel Ktieb ta' Samwel naraw id-dilka ta' David, l-iżgħar fost ħutu, bħala sultan ta' Izrael. Qabel Samwel kien ikkonsagra lil Sawl, bin Kis mit-tribù ta' Benjamin, bħala sultan, u issa qieghed jikkonsagra lit-tfajjel ragħaj David, bin Ġesse (Isai) mit-tribù ta' Ġuda f' Betlehem. Huwa ntgħażel minn Samwel minn fost ħutu l-oħra li kienu sebgħa u ikbar minnu, u għalhekk naraw il-privileġġ tas-sejha tiegħu 'l fuq mill-primogenitura: “U l-Mulej qal lil Samwel: ‘Qum u idilku, għax dan hu’. Samwel ha f'idejh il-qarn biż-żejt u dilku quddiem ħutu. Minn dakinhar 'il quddiem niżel fuq David l-Ispirtu tal-Mulej”. L-isem ta' David jissemma 800 darba fit-Testment il-Qadim u 60 darba fil-Ġdid. Huwa rebaħ lill-ggant Gulija b'ħames ċaġħqiet li huma figura tal-ħames pjagi ta' Kristu li rebbaħna fuq l-għadu tagħna. Il-figura tiegħu thabbar minn elf sena qabel il-figura tal-Messija bħala Sultan u bħala r-Ragħaj it-Tajjeb. U għalhekk proprju f'dan l-ispirtu ta' ubbidjenza nħarsu lejn Kristu bħala r-ragħaj u l-mexxej tagħna u nwiegħbu għal din il-kelma bis-Salm: **“Il-Mulej hu r-ragħaj tiegħi, xejn ma jonqosni”**.

Fit-Tieni Qari San Pawl ihegġeġ lill-Efesin sabiex jistenbħu mill-irqad u jqumu mill-imwiet halli jiddi fuqhom id-dawl rebbieħ ta' Kristu u b'hekk ma jibqgħux fid-dlam: “Ħuti, intom kontu darba dlam, imma issa intom dawl fil-Mulej; imxu ta' wlied id-dawl li intom”. Il-belt ċelebri ta' Efesu tinsab fuq il-kosta tal-punent tal-Asja Minuri, illum fit-Turkija. Kienet il-belt kapitali tal-Provincja Rumana tal-Asja Minuri. Il-popolazzjoni tal-belt fi żmien San Pawl kienet ta' 250,000 ruħ. Il-belt kienet magħrufa ħafna fl-antikità bħala centru kbir tal-maġija, fil-fatt meta kien hemm San Pawl u n-nies bdew jaraw il-mirakli tiegħu, ħafna minn dawk li kienu jagħmlu s-sħarijiet ġabu l-kotba tal-maġija u ħarquhom (ara Atti 19:19). Hawnhekk San Pawl għamel madwar tliet snin bħala parti kbira mill-ministeru ta'

evangelizzazzjoni matul it-tielet vjaġġ missjunarju, kif insibu tajjeb fil-kapitlu 19 tal-Atti tal-Appostli. Hawnhekk San Pawl jahtar lil Timotju bhala ragħaj spiritwali ta' din il-belt ferm importanti. Skont it-tradizzjoni, il-belt hija marbuta ma' San Ġwann l-Evangelista u l-Madonna. Il-Knisja ta' Efesu hija msemija l-ewwel waħda fost is-seba' Knejjes tal-Asja kif insibu fl-Apokalissi 2:1-7. Mela San Pawl juri f'din l-Ittra l-kobor ta' Kristu u tal-familja tal-Knisja u l-qawwa quddiem it-tfixkil: "Kunu mela weqfin, ġenbejkom imħazzmin bil-ħżiem tas-sewwa u lebsin il-kurazza tal-ġustizzja, riġlejkom mixdudin bil-qorq tal-ħeġġa tal-Evangelju tal-paċi, bit-tarka tal-fidi dejjem f'idejkom, li biha tistgħu titfu l-vleġeġ tan-nar tal-Ħażin, aqbd u l-elm tar-rebħa u s-sejf tal-Ispirtu, li hu l-Kelma ta' Alla" (Efes 6:14-17).

Fl-Evangelju meħud mill-kapitlu 9 ta' San Ġwann għandna s-sinjali ta' fejqan li jagħmel Ġesù mar-raġel aghma sa minn twelidu u jagħtih id-dawl li jara għall-ewwel darba, billi jċappas ftit tajn (rabta mal-ħolqien tal-bniedem f'Ġenesi 2) ma' għajnejh u jibagħtu jinħasel f'Silwam, fejn Ġesù jgħid ċar li l-mard ma huwiex marbut mad-dnubiet personali jew familjari tal-persuni nieqsa mis-saħħa: "Ġesù wieġeb: 'Mhux għax dineb hu jew il-ġenituri tiegħu, imma għalu hekk biex l-għemil ta' Alla jidher fih'" (Ġw 9:3). "Kif qal dan, bezaq fl-art, għamel minnu qisu tajn, u dilek bih għajnejn ir-raġel aghma" (v. 6). Fl-Evangelju ta' San Ġwann insibu seba' sinjali li huma dawn: l-ilma u l-inbid ta' Kana li jfakkarna fuq kollox fl-ikbar siegħa ta' Ġesù fuq is-salib li minn ġenbu hareġ demm u ilma (Ġw 19:25-37). Bejn dawn iż-żewġ mumentu hemm is-sinjali tal-qawmien tat-tifel mejjet f'4:46-54 u ta' Lazzru f'11:1-44; is-sinjali ta' Jum is-Sibt f'Betezda f'5:1-16 u tal-agħma 9:1-41 (l-Evangelju tal-lum) u dak ċentrali tat-tkattir tal-ħobż f'6:1-71. Il-miraklu tal-lum, fejn Ġesù jibgħat lill-agħma sabiex jaħsel għajnejh f'Silwam li kienet taħt Ġerusalem (9:7), huwa marbut mal-magħtub ta' Betezda li kien jistenna l-ilma jitharrek (5:19). Min-naħa l-oħra naraw l-ipokrezija u l-ħażen tal-Farizej li ma jiddux pjaċir bil-gid li għamel Ġesù.

Riflessjoni

Jalla ahna lkoll nistgħu ngħidu wara l-esperjenza tal-Magħmudija u tas-sagramenti, l-istess stqarrija tar-raġel imfejjaq: “Mort, inhsilt u ġejt nara”. Dan ir-Randan għandu jservini sabiex dejjem nitnaddaf u ninhasel minn dak kollu li huwa dlam għalija kif qalilna San Pawl fit-Tieni Qari, halli nara lil Kristu: “‘Temmen int f’Bin il-bniedem?’”. Dak wiegħbu u qallu: ‘Min hu, Mulej, biex nemmen fih?’. Qallu Ġesù: ‘Mhux biss rajtu, imma huwa dak stess li qiegħed ikellmek’. Qallu: ‘Nemmen, Mulej’. U ntxehet jagħtih qima”. Dan għandu fuq kolloxx ifisser tassew is-sbuħija tal-Blandun tal-Għid mixgħul fil-knisja f’Sibt il-Għid, li l-qalb tagħna hija tassew dik ix-xemgħa mdawla bid-‘Dawl ta’ Kristu’.

Il-5 Hadd tar-Randan – 22 ta’ Marzu 2026
MILL-WIED TAL-GHADAM GHALL-QABAR TAL-QAWMIEN

Qari 1 (Eżekjel 37:12-14); Salm 129 (130); Qari 2 (Rumani 8:8-11); l-Evangjelju (Ġwanni 11:1-45)

Fl-Ewwel Qari naraw l-oraklu tal-Mulej lill-profeta Eżekjel. Eżekjel (*Yehezqel*) bin Buži kien ġej minn familja sacerdotali mil-linja ta’ Sadok: “Hekk qal Sidi l-Mulej: ‘Ara, jiena niftaħ l-oqbra tagħkom, poplu tiegħi, u ngibkom lura f’art Izrael. Imbagħad tkunu tafu li jiena l-Mulej, meta niftaħ l-oqbra tagħkom u ntellagħkom mill-oqbra tagħkom, poplu tiegħi. U jiena nqiegħed ruħi fikom, u tergħu tieħdu l-hajja” (Eżek 37:12-14). L-isem tal-profeta jfisser ‘Alla huwa qawwi’. Il-ktieb fih 48 kapitlu u nkiteb fi żmien l-Eżilju, u għalhekk il-profeta jrid iqawwi t-tama fil-poplu. Frammenti tal-ktieb kienu nstabu fil-fdalijiet tas-Sinagoga ta’ Masada. Fl-eżilju huwa kellu ħafna viżjonijiet ħdejn ix-xmara Chebar bħall-allegoriji tad-dielja, taż-żewġ ajkli u l-borma tagħli (kapitlu 24). Huwa fuq kollox iħabbar il-qawmien u t-tiġdid tal-poplu fl-eżilju, fejn fil-Qari tal-lum mill-kapitlu 37:1-14 għandna l-viżjoni li kellu tal-għadam mejjet li jerga’ jqum u jieħu l-hajja bħala tħabbira tal-qawmien mill-mewt ta’ Kristu: “U jiena nqiegħed ruħi fikom, u tergħu tieħdu l-hajja”. Għalhekk quddiem din it-tama tal-hajja għandna nwiegħbu bis-Salm: **“Għand il-Mulej hemm it-tjieba”**.

It-Tieni Qari mill-kapitlu 8 tal-Ittra ta’ San Pawl lir-Rumani jgħidilna li l-Ispirtu ta’ dak li qajjem lil Ġesù mill-imwiet jgħammar ukoll fina. Dawk kollha li huma magħqudin fi Kristu permezz tal-fidi u li jgħixu ħajja ġdida ta’ grazzja billi jaqsmu l-Ispirtu ta’ Kristu flimkien, huma msejħin għall-qdusija biex jgħixu skont it-triqat tal-Mulej (8:1-4). Huwa proprju meta nħallu lil ġisimna taħt il-madmad tad-dnub, li l-bniedem ikun qed jiżvija tassew mill-iskop tal-hajja tal-persuna u tal-ġisem tiegħu: “Għax jekk tghixu skont il-ġisem, tmutu, imma jekk tmewtu l-għemil tal-ġisem bl-Ispirtu, tghixu” (v. 13). Din għandha għalhekk tkun l-esperjenza tan-Nisrani fil-Magħmudija tiegħu: li

jmewwet il-ġisem tad-dnub (bil-Grieg *sarx*) u jqum bil-ġisem tassew ħaj (bil-Grieg *soma*).

Fl-Evangġelju naraw il-qawmien ta' Lazzru wara erbat ijiem mejjet fil-qabar, kif insibu fil-kapitlu 11 ta' San Ġwann. Ir-rakkont ta' dan il-miraklu huwa tassew twil: 54 vers li juru fuq kollox l-importanza tiegħu. Ninsabu hawnhekk fiċ-ċentru tal-Evangġelju ta' San Ġwann. Dan hu s-seba' sinjal li jħabbar it-tmien sinjal u l-aqwa wiehed: dak tal-Qawmien ta' Kristu. San Ġwann ma jużax il-kelma 'miraklu' (bil-Grieg *dynamis*) għall-mirakli, imma l-kelma 'sinjal' (bil-Grieg *semeion*), li nsibuha 17-il darba fil-Vangġelu. Is-seba' sinjali (huma perfetti u kompluti, li jiġbru kollox) ta' Ġwanni huma: ta' Kana; tal-fejqan tat-tifel tal-funzjonarju; il-fejqan tal-paralitiku f'Betezda; tat-tkattir tal-ħobż; ta' meta mexa fuq l-ilma; tal-aġġma; u tal-qawmien ta' Lazzru (l-Evangġelju tal-lum). Is-sezzjoni ċentrali hi l-kapitli 11 u 12 fejn għandna l-qawmien ta' Lazzru (11:44) u d-dilka ta' Betanja (12:7). Imbagħad it-tieni parti tal-Evangġelju sseħħ fuq medda ta' sitt ijiem, bħalma naraw fl-ewwel żewġ kapitli tal-Ġenesi, għax għandna issa l-holqien gdid bil-qawmien ta' Kristu.

L-isem ta' Lazzru jfisser 'megħjun minn Alla' (*El'azar*). L-isem ta' Betanja, *beth anya*, ifisser 'dar il-fqir', bil-Latin *domus afflictionis*. Betanja hija 3km 'il bogħod minn Ġerusalemm. Fil-vers 3 naqraw: "Iż-żewġ nisa bagħtu jgħidu lil Ġesù: 'Mulej, ara, ħabibek [bil-Grieg *philos*] marid [*asthenos*]'". Marta hija marbuta mal-karità, Marija mat-talb, u Lazzru mas-sofferenza. Ġesù jinsab f'Betanja lil hemm mill-Ġordan (ara Ġw 1:28) fejn kien jgħammed il-Battista, u issa wkoll ha naraw il-qawmien batteżimali ta' Lazzru f'dan l-episodju. Il-Magħmudija hija difna tal-mewt u qawmien gdid. Interessanti li dan il-post huwa wkoll bl-isem ta' Betanja, bħar-raħal ta' Marta u Marija. Iż-żewġ ismijiet huma intenzjonali; Ġwanni jrid juri hawnhekk il-vera Magħmudija ta' Kristu.

Versi 4-8: "Meta sama' l-aħbar Ġesù qal: 'Din mhijiex marda tal-mewt, iżda hi għall-glorja ta' Alla, biex biha tingħata glorja lill-Iben ta' Alla'. Ġesù kien iħobbhom lil Marta u lil oħtha u lil Lazzru. Meta

sama' li dan marad, baqa' jumejn ohra fejn kien, u mbaghad qal lid-dixxpli: 'Ejjew nerġgħu mmorru l-Lhudija'. Qalulu d-dixxpli: 'Rabbi, il-Lhud għadhom kemm kienu qegħdin ifittxu li jhaġġruk [bil-Grieg *lithasai*], u int rieġa' sejjer hemm?'".

Ġesù kien jaf li Lazzru kien diġà miet, kien ilu ġurnata mejjet, u ser joqgħod jumejn fejn qiegħed lil hemm mill-Ġordan, u fir-raba' jum imur lejn Betanja. Dan huwa t-tielet u l-aħħar vjaġġ ta' Ġesù lejn Ġerusalemm. Interessanti li kull darba li Ġesù jinżel Ġerusalemm, dejjem iwettaq miraklu jew aħjar 'sinjal' f'San Ġwann. Hekk naraw fil-kapitlu 2, il-mirakli ta' Kana u ta' Kafarnahum, u fil-kapitlu 5, il-fejqan tal-magħtub ta' Betezda, hekk ukoll fil-kapitlu 9, il-fejqan tal-aġhma, u hekk ukoll issa.

Versi 17-20: "Meta wasal, Ġesù sab li Lazzru kien ġa ilu erbat ijiem [il-ġisem mejjet jibda jithassar] fil-qabar [*mnēmeiō*]. Betanja kienet qrib Ġerusalemm, xi ħmistax-il stadju 'l hemm minnha [inqas minn 3km]. Hafna Lhud kienu ġew għand Marta u Marija biex ifarrġuhom minhabba hohom. Kif, mela, semgħet li kien ġej Ġesù, Marta harġet tilqgħu, iżda Marija baqgħet id-dar". Skont ċerti studji: "*Griefreaches its height on the 3rd day*".

Versi 21-26: "Marta qalet lil Ġesù: 'Mulej, kieku kont hawn, hija ma kienx imut. Imma wkoll issa, jiena naf li kulma int titlob lil Alla, Alla jagħtihulek'. Ġesù qalilha: 'Ħuk jerġa' jqum [*anastesetai*]!'. Qaltlu Marta: 'Jiena naf li jerġa' jqum, fil-qawmien mill-imwiet fl-aħħar jum'. Qalilha Ġesù: 'Jiena hu l-qawmien u l-ħajja. Kull min jemmen fija, ukoll jekk imut, jgħix [*zēsetai*]; u kull min jgħix u jemmen fija, dan ma jmut qatt. Temmnu inti dan?'. Hawnhekk għandna rivellazzjoni ta' Kristu, għax dan il-miraklu huwa tassew epifanija tal-glorja ta' Alla. L-ewwel Insara kienu tassew jemmu fil-qawmien tal-ġisem, fejn kienu jippuntaw lejn ġisimhom stess, "*even of this very flesh*", bil-Latin, "*etiam hujus carnis*".

F'San Ġwann għandna mela Kristologija għolja u żviluppata dwar il-figura ta' Ġesù. Fil-fatt insibu l-frazi 'Jiena hu' (bil-Grieg *ego eimi*) li

fit-Testment il-Qadim hija applikata biss għal Alla, Jahweh, kif naraw f'Ēzodu 3:14. Fl-Evangēlju naraw: “Jiena hu li qiegħed nitkellem miegħek” (4:26); “Jiena hu, la tibzghux” (6:20); “Jien hu l-hobz tal-hajja” (6:35, 41); “Jiena hu d-dawl tad-dinja” (8:12; 9:25); “Jekk intom ma temmnux li Jiena hu, tmutu fi dhubietkom” (8:24); “Meta terfgħu lil Bin il-Bniedem, allura tagħrfu li Jiena Hu” (8:28); “Qabel ma kien Abram, Jiena Hu” (8:58); “Jiena hu l-bieb tan-nagħaġ” (10:7, 9); “Jiena hu r-Ragħaj it-tajjeb” (10:11, 14); “Jiena hu l-Qawmien u l-Ħajja” (11:25); “Jiena hu t-triq, il-verità u l-hajja” (14:16); u “Jiena hu d-dielja vera” (15:1). Episodju interessanti huwa meta jiġu s-suldati biex jaqdbu lil Ġesù u hu jgħidilhom: “Jien hu”, u dak il-ħin huma jaqgħu fl-art għaliex proprju Ġesù rrivela d-divinità tiegħu (18:5).

Versi 32-35: “Meta Marija waslet fejn kien Ġesù u ratu, inxteħtet f'riġlejh, tgħidlu: ‘Mulej, kieku kont hawn, ħija ma kienx imut’. Ġesù, kif ra lilha tibki u l-Lhud, li ġew magħha, jibku wkoll [bil-Grieg *klaio*, ‘tinghi’), ħass ruhu mqanqal [*embrimaomai*] u thawwad [*tarassein*] ħafna. ‘Fejn qegħedtuh [*tetheikate*]?’; staqsiehom. Huma weġbuh: ‘Mulej, ejja u ara’. U Ġesù beka [bil-Grieg *dakruo*, li tfisser ‘tinfaga’ tibki’, emozzjoni iktar qawwija]”. Naraw fuq kollox il-misteru tal-Inkarnazzjoni, il-Kelma ta’ Alla li saret laħam. Naraw id-dulur ta’ Kristu, iżda fuq kollox ukoll l-umanità u l-ħniena kbira tiegħu. Huwa tassew ir-ragħaj it-tajjeb li jagħti ħajtu għall-merħla tiegħu. Huwa l-Għimmanu-El, Alla magħna, Alla li jibki magħna. Alla li jara d-dmugh tagħna, Alla li jixxotta d-dmugh tagħna.

Versi 39-41: “Ġesù qal: ‘Nehħu l-blata [*lithon*]’. Marta, oħt il-mejjet, qaltlu: ‘Mulej issa beda jrejjaħ; ġa ilu erbat ijiem mejjet’. Qalilha Ġesù: ‘Ma għedtlekx li jekk inti temmen, tara l-glorja ta’ Alla?’. Imbagħad nehħew il-blata. Ġesù rafa’ għajnejh ‘il fuq u qal: ‘Missier, irroddlok ħajr [*eucharistō*] li smajtni’”. Kemm għandna bżonn innehħu l-ġebbla li qiegħda ddallamna, il-blata tad-diffikultajiet li noħolqu bejnietna, tad-dubji, tan-nuqqas ta’ fidi! Nehħi dik il-ġebbla li mhix thallik tara lil ħuk fil-bżonn, lil ħuk li huwa marid, lil ħuk li qiegħed il-ħabs, il-‘ġebbla’ (*lithos*) tal-egoizmu tiegħek, tal-vizzju

tiegħek, tal-iskemi tiegħek, tal-fissazzjonijiet tiegħek; halli b'hekk tassew tkun tista' tirfed haġtek fuq il-'blata' (*petros*) soda ta' Kristu.

Versi 42-44: “Kont naf li inti dejjem tismagħni, imma għidt dan minħabba n-nies li hawn madwari, biex huma jemmnu li inti bgħattni’. Kif qal hekk, għajjat b’lehen għoli [*kraugazein*]: ‘Lazzru, ohroġ!’. U dak li kien mejjet haġeġ, b’idejh u riġlejh infaxxati u b’maktur ma’ wiċċu. Ġesù qalilhom: ‘Hollulu l-faxex u halluh imur’”. Ġesù mhux biss jagħtina l-ħajja mill-ġdid, imma wkoll il-libertà mill-ġdid. Dan il-qawmien ta’ Lazzru jħabbar it-tmien u l-aqwa sinjal tal-qawmien ta’ Kristu. Huwa profezija tal-qawmien ta’ Kristu. Imma jħabbar ukoll il-qawmien ta’ kuljum tagħna mill-mewt tad-dnub, tal-waqgħat tal-bniedem il-qadim ġewwa fina. Fil-Galilija, f’Kafarnahum, Ġesù qajjem lit-tifla ta’ 12-il sena; ġewwa Najn huwa jqajjem wiehed żagħżuġh, tifel uniku ta’ armla. Issa Ġesù jinsab fil-Lhudija u f’Betanja huwa jqajjem lil Lazzru. Huwa s-seba’ sinjal fl-Evangeliġu, huwa miraklu li jseħh fl-aħħar tar-rakkont kollu. Interessanti li f’San Ġwann l-ewwel sinjal seħh f’mument ta’ festa ta’ tieg ta’ Kana, hawnhekk ninsabu f’mument ta’ viżtu, ta’ wara l-mewt ta’ xi hadd.

Riflessjoni

Dan huwa l-konkluzjoni tas-sinjali, fejn naraw ir-rebħa kontra l-aħħar għadu tal-bniedem li hija l-mewt (1 Kor 15:26). “Imbagħad wasal warajh Xmun Pietru, daħal fil-qabar, u ra l-faxex tal-għażel imqieġħda hemm, u l-maktur li kien madwar rasu; dan ma kienx mal-faxex, imma mitwi u mqieġħed f’post għalih” (Ġw 20:6-7). Huma l-faxex tat-twelid li jħabbu l-faxex tal-qawmien. Hekk jgħidilna s-Salm 107:13-14: “Għajtu lill-Mulej fl-hemm tagħhom, u mid-dwejjaq tagħhom helishom. U haġiġhom mid-dlam u minn dell il-mewt, u kisser il-ktajjen tagħhom”.

Hadd il-Palm u l-Passjoni tal-Mulej – 29 ta’ Marzu 2026
MINN ‘OSANNA’ GHAL ‘SALLBU’

Qari 1 (Izaija 50:4-7); Salm 21 (22); Qari 2 (Filippin 2:6-11); l-Evanġelju (Matthew 26:14–27:66)

Fl-Ewwel Qari għandna t-tielet għanja tal-qaddej ta’ Jahweh fil-kapitlu 50 tal-ktieb tal-profeta Izaija. Il-profeta Izaija (ifisser ‘Jahweh isalva’) huwa meqjus bhala l-prinċep tal-profeti. Dan huwa l-itwal ktieb fil-Bibbja, fih 66 kapitlu u żgur li nkiteb f’diversi perjodi. Il-ktieb fih fuq kollox hafna twissijiet u stedinet għall-konverżjoni. Izaija kien bin Għamos ta’ Ġerusalemm u tweled lejn is-sena 760 QK, u għalhekk kien mis-Saltna ta’ Isfel. Kien fi żmien is-slaten Uzzija, Ġotam, Aħaž u Hežekija, u miet martri sserrat fi tnejn mis-sultan Manasse. Huwa jhabbar lill-Madonna, lill-Messija, lil Ġwanni l-Battista u t-tbatijiet ta’ Ġesù fil-figura tal-Qaddej ta’ Jahweh. Hemm erba’ għanjiet tal-Qaddej tal-Mulej (ta’ Jahweh, *Gottesknecht*) li huma: 42:1-4; 49:1-7; 50:4-11 (il-Qari tal-lum), u 52:13-53:12 fejn naraw fuq kollox is-sofferenza tal-qaddej, jiġifieri tal-Messija. U għalhekk illum il-karba tas-Salmista hija l-karba ta’ Kristu fuq is-salib fl-ikbar siegħa tiegħu: **“Alla tiegħi, Alla tiegħi, għaliex tlaqtni?”**.

Fit-Tieni Qari San Pawl jgħidilna li Kristu ċekken lilu nnifsu u għalhekk Alla għollieh. L-Ittra lill-Filippin aktarx inkitbet meta San Pawl kien miżmum taħt kustodja libera jew arrest domiċiljari f’Ruma, b’suldat għassa miegħu bil-fakultà li jkompli l-predikazzjoni tiegħu, u dan wara li telaq bhala prigionier minn Malta fis-sena 60 WK. Hija miktuba għall-Insara ta’ Filippi, fil-Maċedonja, li tinsab fil-grigal tal-Greċja, l-ewwel belt fl-Ewropa li fiha mar San Pawl fit-tieni vjaġġ missjunarju, wara li fi Troas kellu viżjoni billejl li jmur hemm. Dan kien ‘turning-point’ importanti fil-ħidma missjunarju ta’ San Pawl, fil-ħidma tiegħu ‘ta’ thawwil tax-xitla tal-Knisja’ f’diversi bliet ta’ dak iż-żmien; għaliex jidher li San Pawl ma kienx sejjer fil-Punent fl-Ewropa, imma lejn il-Lvant fil-Bitinja, fin-naħa ta’ fuq tal-Asja Minuri fejn il-Baħar l-Iswed: “Xhin waslu fi truf il-Misja, riedu jibqgħu sejrjn sa Bitinja imma l-Ispirtu ta’ Ġesù ma ħallihomx” (Atti

16:7). Filippi kienet kolonja qawwija Rumana, bil-privileġġ Ruman *'ius italicum'* fejn il-komunità kienet tgawdi kull protezzjoni tal-liġi Rumana. L-isem tagħha kien għal missier Alessandru l-Kbir, Filippu II, Re tal-Macedonja, għax kienet appuntu mwaqqfa minnu madwar is-sena 358 QK. Minn din il-belt Alessandru l-Kbir beda l-imperu tiegħu fis-sena 334 QK. Din il-komunità kienet għal Pawlu l-“ferh u l-kuruna tiegħu” u diversi drabi huwa rċieva l-għajnuna mingħand din il-komunità. F’Filippi naraw il-konverżjoni, anzi l-ewwel konverżjoni fl-Ewropa, dik ta’ mara, Lidja minn Tijatira u l-familja tagħha, u għandna wkoll il-konverżjoni tal-għassies Ruman tal-habs tal-Filippi u l-familja kollha tiegħu. F’din l-Ittra, imwassla lill-Filippin permezz tal-kollaboratur Epafroditu, San Pawl jiftaħ qalbu magħhom u jurihom bil-pjanijiet tiegħu għalihom li jibagħtilhom lil Timotju, filwaqt li jinkuraġġihom fil-mixja ta’ hajja ġdida Nisranija li kienu qed jagħmlu u biex ma jagħtux kas tat-tfixkil.

Fil-kapitlu 2, versi 6-11 (it-Tieni Qari tal-lum) insibu kapulavur ta’ innu li juri l-kobor tal-Misteru tal-Inkarnazzjoni u tar-Redenzjoni permezz ta’ Kristu: “Hu li kellu n-natura ta’ Alla, ma qagħadx ifittex tiegħu li hu daqs Alla, iżda xejjen lulu nnifsu billi ha s-sura ta’ l-sir; sar jixbah lill-bnedmin, u deher minn barra bħala bniedem; huwa umilja ruhu billi obda sal-mewt, anzi sal-mewt tas-salib. Għalhekk Alla għollieh sas-smewwiet, u tah isem li hu fuq kull isem, biex fl-isem ta’ Ġesù l-hlejjaq kollha fis-sema, fl-art u taht l-art jinżlu għarkupptejhom, u kull ilsien jistqarr li Ġesù Kristu hu l-Mulej għall-glorja ta’ Alla l-Missier”. Żgur li dan l-innu lil Kristu, u għalhekk wieħed mill-iktar Kristologiku, kien użat fit-talb u fil-liturgija tal-hajja tal-ewwel Insara. Fih naraw il-qofol tat-tagħlim ta’ San Pawl dwar Ġesù Kristu li għalih kien kollox: “Għax għalija l-hajja hi Kristu u l-mewt qligh” (Fil 1:21).

Fl-Evangēlju għandna r-rakkont tal-Passjoni skont San Matthew 26:12–27:66. F’Matthew 26:30 naraw lil Ġesù fuq l-għolja taż-Żebbuġ qabel il-passjoni tiegħu. Illum jistona ħafna dan il-kuntrast ta’ bejn Hadd il-Palm u dak li ġara fuq il-Kalvarju fil-Ġimgha l-Kbira. Jistona tassew il-fatt li l-kotra tkanta ‘Osanna’ meta Ġesù daħal bħal re

Ġerusalemm, u ħamest ijiem wara tgħajjat ‘Sallbu’ lill-istess Ġesù li min jaf kemm għamel mirakli magħhom. Ir-rakkont ta’ San Matthew jurina fuq kollox l-istqarrija tal-fidi mhux ta’ Lhudi (li għalihom u fil-kuntest Lhudi San Matthew qiegħed jikteb dan l-Evangēlju), imma ta’ wieħed pagan Ruman, iċ-ċenturjun, li jgħid: “Dan kien tassew l-Iben ta’ Alla”.

Riflessjoni

Allaħares li din ukoll tkun l-għajta tagħna ta’ ‘Sallbu’, u għalhekk importanti li noqogħdu attenti sabiex bi kliemna u b’għemilna ma nsallbux lil xulxin. L-għajta tagħna fi tmiem dan ir-Randan għandha tkun dik li fiha liturgikament isib il-qofol tiegħu fil-Velja Kbira tal-Għid: “Kristu qam tassew Rebbieħ. Hallelujah”. Din għandna ngħiduha mhux biss fil-mument tal-paċi u tal-liturġija, imma b’konvinzjoni iktar qawwija fil-mument kollha li filhom naraw lil Kristu fil-proxxmu tagħna, fil-fqir, fil-marid, fl-immigrant, fil-barrani u anki fl-ikbar għadu tagħna. B’hekk biss din il-mixja ta’ 40 jum tar-Randan tkun tassew mixja mill-irmied tat-trab tal-art għall-glorja tal-qawmien tagħna għall-ħajja ta’ dejjem.

IV

HSIBIJET GHAL KULL ĠURNATA TAR-RANDAN

L-ERBGHA TAL-IRMIED

Illum bdejna l-mixja tal-40 jum li jwassluna għall-Ġhid il-Kbir

Għaliex 40 jum?

- B'tifkira tal-40 sena li l-poplu Lhudi dam miexi fid-deżert;
- u b'tifkira tal-40 jum li Ġesù dam sajjem fid-deżert.

X'inhum jgħidli l-Mulej?

Fl-Ewwel Qari: Il-Mulej permezz tal-Profeta Goel għal darbtejn qed jistedinna: “Ergġhu duru lejn il-Mulej... għax hu hanin u jagħder”.

Fil-Vangeli: Kristu jsemmilna tliet għemejjel xi nnettqu matul ir-Randan:

1. Karità
2. Talb
3. Sawm

u jwissina biex dawn ma nagħmluhomx għal għajnejn in-nies, iżda biex nogħbu lil Alla.

Insaqsi lili nnifsi

1. Jien lest li nilqa' l-istedina ta' Ġesù biex nikkonverti għall-aħjar?
2. Waqt li l-irmied jitqiegħed fuq rasi, is-sacerdot ser jgħidli: “Indem u emmen fil-Bxara t-Tajba”. X'deċiżjoni ser nieħu?

Deċiżjoni

Nisma' mill-kliem ta' San Pawl f'2 Korintin 6:2: “Araw, issa hu ż-żmien it-tajjeb, issa hu jum is-salvazzjoni”.

IL-HAMIS WARA L-IRMIED

Ir-Randan hu żmien ta' għażla

X'inhu jgħidli l-Mulej?

Fl-Ewwel Qari: Mosè jgħid lill-poplu li “qeghedtlek quddiemek il-ħajja jew il-mewt” biex jagħżel minnhom. Jekk thobb lill-Mulej Alla u tħares il-liġijiet tiegħu, ikollok il-ħajja. Għall-kuntrarju, jekk int ma tagħtix widen u tħalli min jaqilbek u tinxtehet quddiem allat oħra foloz, żgur tinqered.

Mill-Vanġelu: Kristu jgħidilna nagħzlu: “Jekk xi hadd irid jiġi warajja, għandu jiċhad lill-nnifsu, jerfa' salibu kuljum u jimxi warajja”.

Insaqsi lili nnifsi

- Bi ħsiebni niftaħ għajnejja u nagħti direzzjoni ġdida lil ħajti?
- Lest li nwettaq il-kmandamenti ta' Alla, jew inkompli nkissirhom?

Niddeċiedi

Illum irrid nagħmel għażla u ma' Sant'Wistin ngħidlek: “Lilek biss inħobb, Mulej, warajk biss irrid nimxi. Lilek biss irrid infittex u lilek biss irrid naqdi”.

IL-ĠIMGHA WARA L-IRMIED

Is-sawm marbut mal-ħniena

X'inhu jgħidli l-Mulej?

Fl-Ewwel Qari: Il-profeta Izaija jorbot is-sawm mal-għemejjel tal-ħniena:

- Taqşam ħobżok ma' min hu bil-ġuħ.
- Tagħti kenn lil min hu bla saqaf.
- Tlibbes lil min hu għeri.
- Ma tinsiex lil għajrek.

Mill-Vanġelu: Is-sawm hu sinjal ta' konverżjoni u ta' stennija. Għalhekk sal-miġja tal-Messija, is-sawm ma kienx fih tifsira. Izda Kristu jħabbar li wara l-mewt tiegħu “d-dixxipli tiegħu mbagħad isumu”. Fil-fatt is-sawm dejjem kien element importanti għall-ħajja Nisranija. U hekk jibqa' bħala stennija għat-tieni miġja ta' Kristu fl-aħħar tad-dinja.

Insaqsi lili nnifsi

Lest li niċċaħhad f'it jien biex naħseb fl-oħrajn?

Lest li nnaqqas f'it mill-ikel u xorb biex nagħti lil min hu bil-ġuħ?

Niddeċiedi

Inwettaq il-pariri tal-mibki Papa Franġisku:

- Sum minn kliem li jwegġa' u għid kliem ta' hlewwa.
- Sum mir-rabja u mtela bis-sabar.
- Sum mit-tgergir u haddan is-sempliċità.
- Sum mill-egoizmu u uri ħniena.
- Sum mill-korla u fittex il-paċi.
- Sum mill-paroli (żejda) u iskot u isma'.

IS-SIBT WARA L-IRMIED

Nagħti ġieħ lill-Mulej jekk nimxi fit-triqat tiegħu

X'inhu jgħidli l-Mulej?

Mill-Ewwel Qari: Il-Profeta Izajja jwissina li jien inkun nagħti tassew ġieħ lill-Mulej

- jekk inwarrab mit-triq tal-qerq u tal-moħqrija,
- jekk ma nkasbarx jum il-Mulej imma nqaddsu bit-talb, bis-smiġħ tal-Kelma ta' Alla, u b'għemejjel tajba.

Mill-Vanġelu: Il-konverżjoni ta' Levi: “Telaq kolloxx u mar warajh”.

- Telaq il-ħajja ta' pubblikan, jġigifieri ta' midneb pubbliku.
- U qabad ħajja ġdida biex minn pubblikan isir appostlu u evanġelista.

Insaqsi lili nnifsi

Jien miexi fi triq żbaljata?

Lest li nitlaq il-ħajja l-imghoddija u nimxi aktar fil-qrib wara Ġesù?

Hemm xi ħaġa li qed tjassarni fil-ħajja tiegħi tal-imghoddi?

Niddeċiedi

Mulej, inwegħdek li rrid nibdel ħajti mill-qiegħ “u nahrab minn dak kollu li dari waqqagħni fid-dnub”.

IT-TNEJN WARA L-EWWEL HADD TAR-RANDAN

“Min ihobb lil Alla, ihobb ukoll lil ħuh” (Ġw 4:21)

Il-Kelma ta’ Alla llum tgħinna neżaminaw il-kuxjenza tagħna, għax nistgħu nidninbu bl-għemil jew bit-thollija tal-għemil.

X’inhu jgħidli l-Mulej?

Mill-Ewwel Qari: Din is-silta meħuda mill-Ktieb tal-Levitiku tgħidilna biex naharbu d-dnubiet tal-għemil kontra l-proxxmu tagħna: la tisirqux, la tqarrqux, la taħilfux bil-gideb, la tghawgux il-verità, la tithallsux b’idejkom.

Mill-Vangġelu: Ix-xena tal-Ġudizzju finali skont San Mattew

Il-ħaq ser ikun fuq l-imħabba.

- Is-sultan jippremja u jsejjah imberkin lil dawk li wettqu l-opri tal-ħniena.
- U jkeċċi minn quddiemu dawk li ma wettqux it-tajjeb li kien imisshom jgħamli; jigħfieri ma temgħux lil min kien bil-ġuħ, ma sqewx lil min kien bil-għatx; u ma żarux lill-marid u lill-ħabsi.

Insaqsi lili nnifsi

Nemmen li dak li nagħmel mal-proxxmu inkun qed nagħmlu ma’ Alla stess?

Kemm napprezza u nifhem il-kliem fil-bidu tal-quddiesa meta ngħid:

“Nistqarr ‘l Alla li jista’ kolloxx li jien dnibt ħafna bil-ħsieb, bil-kliem, bil-għemil u billi ħallejt dmirijeti”?

Niddeċiedi

Mulej, inwegħdek li f’kull persuna nara lil wiċċek.

IT-TLIETA WAR A L-EWWEL HADD TAR-RANDAN

Nisma’ u nitkellem ma’ Alla

Fil-Bibbja, Alla jkellem lilna u fit-talb aħna nkellmu lil Alla. Biex inkunu tassew uliedu, irridu nisimgħu lil Alla meta jkellimna, u nitkellmu miegħu billi nifthu qalbna miegħu fit-talb.

X’inhu jghidli l-Mulej?

Mill-Ewwel Qari: Jistedinni sabiex nagħti widen u nisma’ l-Kelma ta’ Alla. Il-Mulej permezz tal-profeta jiżgurana mill-qawwa tal-Kelma ta’ Alla. Kif ix-xita li tinzel issaqqi l-art u twassal għall-frott, hekk ukoll il-Kelma ta’ Alla li hija “hajja u qawwija” u twassal biex tagħmel frott kotran.

Mill-Vangeli: Kristu mhux biss jurina l-hteġa taat-talb, iżda jurina kif għandna nitolbu billi tana:

- “L-aktar talba perfetta” (San Tumas).
- “It-talba li fiha seba’ talbiet” (KKK 2803).

Tlieta jirreferu għal Alla: għat-tqaddis ta’ ismu, għat-*tkabbir* ta’ saltnatu u għat-*twettiq* tar-rieda tiegħu.

L-erbgha l-ohra nitolbuh għall-*htigijiet* tagħna: il-*hobżna* ta’ kuljum, il-*maħfra* ta’ dñubietna, il-*helsien* mit-tentazzjonijiet u l-*harsien* minn kull deni.

Insaqsi lili nnifsi

Naf li t-talba tal-Missierna hija talba ta’ fiduċja tal-iben fil-Missier tiegħu? (il-Papa Franġisku)

Naf li t-talba tal-Missierna hija gabra fil-qosor tal-Vangeli kollu? (Tertulljanu)

Niddeċiedi

Ma nħalli l-ebda jum jghaddi mingħajr ma nieqaf, ningabar u nitlob.

It-talb huwa:

- iċ-ċavetta li biha niftaħ il-ġurnata,
- ul-lukkett li fiha nagħlaqha. (Gandhi)

L-ERBGHA WARA L-EWWEL HADD TAR-RANDAN

Il-htieġa tal-indiema

Alla hu Missier ta' ħniena bla tarf. Ma jridx jikkundanna lill-midneb iżda li jsalvah billi l-midneb jibdel ħajtu.

X'inhu jghidli l-Mulej?

Mill-Ewwel Qari: Il-profeta Ġona jiġi mibgħut minn Alla sabiex in-nies ta' Ninwè jagħmlu penitenza u jbiddu ħajjithom. Ġona xandar u qal: “Jekk ma tindmux, Ninwè ssir ħerba”. U n-nies ta' Ninwè nidmu. U Alla, kif ra li n-nies reġġhu lura mill-ħajja ħażina, reġa' lura u ma baġhatx il-kastig.

Mill-Vangelu: Ġesù jsejjaħ in-nies ta' żmienu “nisel ħażin”. Għaliex?

- Għax kellhom widnejn imma ma ridux jisimġhu.
- Kristu jagħmel kuntrast bejn in-nies ta' Ninwè u n-nies ta' żmienu. Filwaqt li n-nies ta' Ninwè nidmu quddiem il-predikazzjoni ta' Ġona, għall-kuntrarju, in-nies ta' żmienu baqgħu ma emmnuhx avolja hu aqwa minn Ġona u aktar għaref minn Salamun.

Insaqsi lili nnifsi

Il-Mulej qiegħed jagħtini ċans ieħor f'dan ir-Randan: lest li nbiddel ħajti għall-aħjar?

Fl-Eżerċizzi, bi ħsiebni nilqa' l-Kelma ta' Kristu, jew jien ukoll għandi widnejn u ma rridx nisma'?

Niddeċiedi

Mulej, għinni nindem u nbiddel ħajti, għax inti “qalb maqsuma u sogħbiena ma twarrabiex, o Alla” (Salm 50).

IL-HAMIS WARA L-EWWEL HADD TAR-RANDAN

Fiduċja fit-talb

X'inhu jghidli l-Mulej?

Mill-Ewwel Qari: Din is-silta għandha t-talba fiduċjuża ta' Ester. Ir-re tal-Persja, imxewwex mill-kunsillier tiegħu, iddeċieda li jeqred lill-poplu Lhudi. Ir-reġina Ester riedet taqbez għall-poplu tagħha. Qabel ma marret għand is-sultan, biex iddawwarlu fehemtu, hi għamlet talba herqana lil Alla. F'din it-talba tispikka l-fiduċja sħiha tagħha f'Alla: "Mulej, għinni għax jien waħdi u m'għandi lil hadd sabiex jgħinni hliefek".

Mill-Vanġelu: Alla jisma' t-talb tagħna. Kristu jiżgurana li Alla l-Missier hu ħanin u twajjeb. Jisma' dejjem u bil-ferħ it-talb tagħna wliedu, għadarba jkun ta' għid għalihom. Għalhekk jagħtina garanzija:

- "Itolbu u jingħatalkom".
- "Fittxu u ssibu".
- "Ħabbtu u jifthulkom".

Il-qalb tajba ta' Alla hija stedina biex nipperseveraw fit-talb tagħna u qatt ma negħjew jew naqtgħu qalbna minnu.

Insaqsi lili nnifsi

Jien konvint minn dak li qalilna l-Papa Ljun XIV li t-talb hu:

- dawl li jiggwida l-passi tagħna,
- enerġija fl-għeja tagħna,
- tama fid-dlamijiet tagħna,
- u qawwa fil-komunitajiet tagħna?

Kemm nitlob kuljum?

Niddeċiedi

Ma nafdax fuq nnifsi, iżda nafda u ndur lejn Alla li jista', irid u l-gost tiegħu li jgħinni.

IL-ĠIMGHA WARA L-EWWEL HADD TAR-RANDAN **Naghmlu hbieb ma' Alla u ma' xulxin**

Ir-Randan huwa żmien ta' rikonċiljazzjoni, jiġifieri nirrangaw ir-relazzjonijiet tagħna ma' Alla u mal-proxxmu.

X'inhu jghidli l-Mulej?

Mill-Ewwel Qari: Il-profeta Eżekjel jistedinna sabiex naghmlu hbieb ma' Alla u jiżgurana minn żewġ hwejjeġ:

- Li Alla hu tant qalbu ħanina li ma toghġbux il-mewt tal-midneb, iżda li jerga' lura u jghix.
- Li jekk il-midneb jerga' lura mill-ħajja tad-dnub u jagħmel is-sewwa, hu jsalva ruħu.

Mill-Vangeli: Huwa stedina sabiex naghmlu paċi ma' xulxin.

Kristu jagħtina żewġ twissijiet:

1. Mhux biss min joqtol bil-ponta tas-sejf haqqu l-kastig, iżda wkoll min joqtol u jfieri bi lsienu.
2. Jekk tkun ittella' l-offerta fuq l-altar u tiftakar li ħuk għandu xi haġa kontra tiegħek, mur l-ewwel irranga ma' ħuk u mbagħad ejja tella' l-offerta tiegħek.

Insaqsi lili nnifsi

Jien ġieli ferejt lil xi hadd bi lsienu?

Jien ġieli għajjart, żeblaħt, wegġajt u waqqajt għaċ-ċajt lil xi hadd bi kliemi?

Jieni ġieli għamilt xi vendikazzjoni jew xerridt xi kalunnja jew xi malafama?

Niddeċiedi

Insaffu kliemna biex qatt ma noffendu lil hadd.

Il-Papa Ljun XIV: "Ejjew inżarmaw il-kliem u nkunu ngħinu sabiex inżarmaw id-dinja mill-armamenti u mill-ġlied".

IS-SIBT WARA L-EWWEL HADD TAR-RANDAN **Inharsu l-Kmandamenti u l-mahfra tal-għedewwa**

X'inhu jgħidli l-Mulej?

Mill-Ewwel Qari: Mosè jfakkar lill-poplu lhudi fil-patt li Alla għamel mal-poplu. Mosè jwissih li Alla ser iħarsu u jkun Alla tiegħu, bil-patt li l-poplu jħares il-Kmandamenti u jwettaqhom b'qalbu kollha u b'ruħu kollha.

Mill-Vangeli: Ġesù jitkellem fuq il-mahfra tal-għedewwa. Jurina li l-fehmiet tiegħu ma jaqblux mal-fehmiet tagħna l-bnedmin. L-opinjoni tal-bnedmin hija li nħobbu lil min iħobbna u nobogħdu lil min jobogħdna.

Quddiem dan kollu, Ġesù jagħmel dikjarazzjoni qawwija:

- “Imma jien ngħidilkom: Hobbu lill-għedewwa tagħkom u itolbu għal dawk li jippersegwitawkom”.
- U Ġesù jagħti r-raġuni: “...biex tkunu wlied Alla Missierna li jtella' x-xemx u jniżżel ix-xita sew fuq il-ħżiena u sew fuq it-tajbin”.

Insaqsi lili nnifsi

Lest li nisma' l-parir tal-mibki Papa Franġisku, “inhottu l-ħitan li jifirduna u nibnu pontijiet li jgħaqqduna ma' xulxin”?

Niddeċiedi

Nieħu bħala riżoluzzjoni li nkun paċi ma' Alla u paċi ma' ħuti l-bnedmin.

IT-TNEJN WARA T-TIENI HADD TAR-RANDAN **Inhennu bħalma jhenn Alla għalina**

X'inhu jgħidli l-Mulej?

Mill-Ewwel Qari: Il-profeta Danjel jagħmel sqarrija tad-dnubiet mhux biss f'ismu iżda f'isem in-nazzjon kollu: “Aħna dnibna, ġibna ruħna ħażin, għamilna d-deni, qomna u rribellajna kontrik”. Iżda minkejja tant dnubiet, tispikka t-tama fil-Ħniena kbira ta' Alla.

Mill-Vangġelu: Kristu jgħidilna: “Fhennu bħalma ħanin hu Missierkom”. Xi tfisser tgħix il-ħajja Nisranija? Kristu jgħidilna li essenzjalment tfisser li f’ħajjitna rridu nixbhu t-tjubija u l-ħniena ta’ Alla Missierna. Ghax il-veri wlied iridu jixbhu lill-Missier. Inhennu, naħfru u ngħinu lil kulhadd kif jagħmel magħna Alla.

Insaqsi lili nnifsi

Minkejja li jien midneb, għandi tama fil-ħniena ta’ Alla?

Nista’ nitlob lil Alla jhenn għalija jekk jien ma nhenx għal ħaddieħor?

Niddeċiedi

Bl-istess kejl li nkejje lill ħaddieħor, niġi mkejje jien.

Għalhekk:

- inhenn biex insib ħniena,
- naħfer biex inkun maħfur,
- nagħti biex jingħatali.

IT-TLIETA WARA T-TIENI HADD TAR-RANDAN

Bidla mhux minn barra imma minn ġewwa

X’inhu jgħidli l-Mulej?

Mill-Ewwel Qari: Nehħu l-ħażen ta’ għemilkom. Dan huwa l-appell imqanqal li jagħmel il-profeta Iżaija lill-poplu kollu biex jibdel ir-rotta tal-imgħiba tiegħu: “Ieqfu mill-ħażen, aghmlu t-tajjeb, sewwu l-ingustizzja. U jekk dnubietkom huma ħomor bħall-iskarlatt, isiru bojod bħas-silġ”. Il-maħfra min-naħa ta’ Alla hija lesta. Jonqos biss li l-bniedem jindem minn dnubietu.

Mill-Vangġelu: Mhix biżżejjed bidla minn barra. Jeħtieġ bidla mill-qiegh ta’ qalbna. Fil-Vangġelu skont San Matthew, għal sitt darbiet Ġesù jikkundanna l-ipokrezija, jiġifieri l-wiċċ b’ieħor tal-Farizej.

Insaqsi lili nnifsi

Tgħodd ukoll għalija ċ-ċanfira ta’ Kristu li kliem biss għandi u fatti xejn? Dak li nagħmel, nagħmlu għal wiċċ in-nies jew għall-glorja ta’ Alla?

Niddeċiedi

Quddiem is-sentenza ta' Ġesù: “Min jitkabbar jiċċekken u min jiċċekken jitkabbar”, meħtieġ niddeċiedi li nibdel l-istil ta' ħajti. “Għax huma kliem biss għandhom imma fatti xejn. U kulma jagħmlu, jagħmluh għal għajnejn in-nies”.

L-ERBGHA WARA T-TIENI HADD TAR-RANDAN

Nimxu kontra l-kurrent

X'inhu jgħidli l-Mulej?

Mill-Ewwel Qari: Il-profeta Ġeremija twieled 650 sena qabel Kristu. Hu l-profeta li l-aktar kellu jgarrab persekuzzjonijiet. Jgħid il-verità u jobogħduh; huwa innocenti u jikkonfoffaw kontra tiegħu; bniedem rett u mżeblah u maħqur. Fis-silta tal-lum Ġeremija jdur lejn Alla u jafda fih. Ma jitlobx vendetta mill-għedewwa, iżda jitolbu sabiex iwarrab il-korla tiegħu minn fuqhom.

Mill-Vangeli: Kristu jiġri l-istess bhal Ġeremija. Waqt li hu jħabbrihom għat-tielet darba li ser iżebilhuh, isawtuh u jsallbuh, titfaċċa omm Ġwanni u Ġakbu u titolbu post ta' unur għal uliedha fis-saltna tiegħu. Kristu kien jaf li fost id-dixxipli kien għad hemm l-ispirtu tad-dinja u kulhadd kien ifittex l-ewwel post. Għalhekk Kristu jwissihom: “Fostkom m'għandux ikun hekk! Min irid ikun kbir, isir qaddej, u min irid ikun l-ewwel, joqgħod l-aħħar bħala lsir ta' kulhadd”.

Insaqsi lili nnifsi

Jien inħaddan il-valuri fiergħa tad-dinja, infittex is-suċċessi, il-flus u l-poter?

Jew lest li nimxi kontra l-kurrent u nħaddan il-valuri ta' Kristu?

Niddeċiedi

Illum fil-familja u fuq ix-xogħol, flok infittex l-ewwel post, nagħzel li noqgħod l-aħħar, u flok nagħmilha tal-kbir, naċċetta li nkun qaddej.

IL-HAMIS WARA T-TIENI HADD TAR-RANDAN **Hieni l-bniedem li jqiegħed fil-Mulej it-tama tiegħu**

X'inhw jghidli l-Mulej?

Mill-Ewwel Qari: Permezz tal-profeta Ġeremija, Alla jghidilna żewġ veritajiet importanti.

1. Mišhut il-bniedem li jittama fil-bniedem, li jfittex il-qawwa tiegħu fil-ġisem u qalbu titbiegħed minn Alla.
2. “Imbierek il-bniedem li jittama fil-Mulej”. Il-fiduċja f’Alla hi għajn ta’ hajja għall-bnedmin daqskemm l-ilma hu hajja għas-siġar.

Mill-Vangelu: Il-parabbola tal-ġhani u Lazzru tikkonferma kemm hu iblah minn ipogġi t-tama tiegħu fil-ġid u fl-ġhana ta’ din id-dinja. L-ġhani jserrah mohħu bih innifsu u jpoġġi s-sigurtà tiegħu fil-ġid tiegħu. Huwa vittma tal-egoizmu tiegħu u ma jinqediex bil-ġid li kellu biex jagħmel il-ġid lill-oħrajn.

Insaqsi lili nnifsi

Fuqieq qed inpoġġi t-tama tiegħi?

Forsi jien ukoll qed inserrah rasi fuq il-ġid tad-dinja u ninsa lil Alla u lil ħuti li huma fil-bżonn?

Niddeċiedi

Fik, Mulej, jien nistkenn, ma jkolli qatt għax ninfixel.

IL-ĠIMGHA WARA T-TIENI HADD TAR-RANDAN **Il-vizzju tal-ġhira**

X'inhw jghidli l-Mulej?

Mill-Ewwel Qari: Din is-silta meħuda mill-ktieb tal-Ġenesi tirrakkonta l-istorja ta’ Ġużeppi. Turina fejn twassal l-ġhira. Ġakobb fix-xjuħija tiegħu kien iħobb lil Ġużeppi fuq ħutu l-oħrajn. Għalhekk hietlu libsa twila sinjal ta’ din l-imħabba speċjali lejha. L-aħwa għeru

għalih u baġduh, rabtuh u biġhuh bhala skjav. Ġużeppi huwa figura ta' dak li kellu jigrì lil Kristu.

Mill-Vangelu: Kristu jgħid parabbola ta' kundanna kontra l-Fariżej. Kien hemm raġel li ħawwel għalqa tad-dwieli, qabbilha lil xi bdiewa u siefer. Meta ġie lura baġhat il-qaddejja tiegħu għand il-bdiewa li ħaġgruhom. Fl-aħħar il-missier baġhat lil ibnu stress. Il-bdiewa għeru għall-iben u qalu: “Ara l-werriet, ejjew noqtluh biex il-wirt tiegħu neħduh aħna”.

It-tifsira tal-parabbola turina li:

- L-għalqa hija l-poplu Lhudi.
- Sid l-għalqa hu Alla l-Missier.
- Il-bdiewa huma l-mexxejja tal-poplu Lhudi.
- Il-qaddejja huma l-profeti.
- L-iben il-maqtul hu Kristu: “Pilatu stess kien jaf li kienet l-għira li għagħlithom jikkundannawh” (Mt 27:18).

Insaqsi lili nnifsi

Is-susa qerrieda tal-għira nibtet ukoll f'qalbi?

Nifrah bid-deni ta' haddiehor?

Ninkedd bil-ġid ta' haddiehor?

Niddeċiedi

Illum, flok ngħir għal haddiehor, ngħin lil haddiehor.

IS-SIBT WARA T-TIENI HADD TAR-RANDAN

Hanin u ta' qalb tajba l-Mulej

X'inhu jgħidli l-Mulej?

Mill-Ewwel Qari: Il-profeta Mikea ħadem bejn is-snin 750-697 QK. Dan ifaħħar lil Alla u jitolbu jkompli jieħu ħsieb il-poplu l-maġħżul, bhāl fi żmien Mosè meta ħareġ lill-poplu Lhudi mill-jasar tal-Eġittu. Għalhekk jiftaħ qalbu u jgħid: “Min hu Alla bhalek li dejjem lest li jaħfer u jinsa dnubietna tant li jarmi f'qiegħ il-baħar ħtjietna kollha?”. Alla juri l-kobor tiegħu fuq kolloxx billi jaħfer dnubietna, malli nindmu minnhom.

Mill-Vanġelu: Luqa, li huwa msejjaħ il-kittieb tal-ħniena ta' Kristu, jagħtina l-parabbola tal-Iben il-Ħali. Izda fil-fatt, l-attur prinċipali huwa Alla għani fil-ħniena. Għalkemm l-iben huwa ingrat u abbanduna d-dar ta' missieru, il-missier baqa' ħsiebu fih u jistennieh. Meta lemħu ġej mill-bogħod, thassru u bil-ferħ imur jigrj jilqgħu, waqt li jgħannqu u jimlieh bil-bews.

Insaqsi lili nnifsi

Ġieli kont ingrat ma' Alla u forsi abbandunajtu?

Nemmen li għalkemm jien abbandunajtu, Alla ma telaqnix, ma nsinix, izda baqa' jfittixni u jsejjahli?

Niddeċiedi

Jekk ilni ma nqerr, illum ngħid bħall-iben il-ħali: "Ħa nqum u mmur għand Missieri"; u nersaq lejn is-Sagrament tar-Rikonċiljazzjoni.

IT-TNEJN WARA T-TIELET HADD TAR-RANDAN

Is-Salvazzjoni miftuħa għal kulhadd

X'inhw jgħidli l-Mulej?

Mill-Ewwel Qari: Il-Lhud bħala l-poplu l-magħżul kienu jippretendu li s-salvazzjoni hi għalihom biss, waqt li l-pagani ma kellhom l-ebda sehem fiha. Il-ġrajja ta' Nagħman tas-Sirja turi li l-idea tagħhom kienet żbaljata. Nagħman, li kien marid bil-ġdiem, mar għand il-bniedem ta' Alla, Eliżew, li ordnalu jmur jinħasel fix-xmara Ġordan. Nagħman emmen u obda, u ġie mfejjaq minkejja li kien pagan.

Mill-Vanġelu: Il-Lhud ta' żmien Ġesù kellhom l-istess idea żbaljata li Alla hu tagħhom u għalihom biss. Ġesù jurihom li hu ġie fid-dinja biex isalva lil kulhadd, anki lill-pagani. Għalhekk isemmilhom żewġ persunaġġi mill-Bibbja, li minkejja li kienu pagani, irċewew grazzji kbar mingħand Alla. Dawn kienu:

- L-armla ta' Sarefta li żmien il-profeta Elija.
- Nagħman tas-Sirja li għadna kemm qrajna fuqu fl-Ewwel Qari.

In-nies ta' Nazaret tant kienu mogħmijin fl-iżball tagħhom li nkorlaw u daru kontra Ġesù.

Insaqsi lili nnifsi

Naf li l-ġrajja ta' Nagħman li għodos seba' darbiet fil-Ġordan hi figura tas-Sagrament tal-Magħmudija?

Niddeċiedi

Ġesù, id-dnubiet tiegħi huma l-ġdiem tiegħi. Għalhekk nitlobok mas-salmista: “Mulej, aħsilni kollni mill-ħtija tiegħi, naddafni mid-dnub tiegħi”.

IT-TLIETA WARA T-TIELET HADD TAR-RANDAN Il-Maħfra

X'inhu jgħidli l-Mulej?

Mill-Ewwel Qari: Fil-ktieb ta' Danjel insibu l-ġrajja ta' erba' żgħażaġħ Lhud fil-palazz tas-sultan Nabukodonosor li jisimhom Danjel, Ħananija, Misael u Għażarija. Dawn ġew mitfugħin ġo forn bin-nar iħeġġeġ ġħax ma ridux jaduraw lil alla falz, imma baqġhu fidili lejn Alla l-veru. Alla kien magħħom, u n-nar ma ġħamlilhom xejn. Għażarija, f'nofs il-ħuġġieġa, jagħmel din it-talba sabiħa lil Alla fejn jitlob maħfra ġħad-dnubiet ta' ġensu.

Mill-Vanġelu: Il-Vanġelu jkompli fuq l-istess suġġett tal-maħfra bħall-Ewwel Qari. Pietru jistaqsi: “Xi kemm-il darba ġħandi naħfer? Sa seba' darbiet?”. Kristu jwieġbu li ma hemmx limitu fil-maħfra. Irridu naħfru dejjem u lil kulħadd. U jgħidilhom il-parabbola tal-qaddej li ma jaħfirx biex jgħallimhom li min ma jaħfirx ma jsibx il-maħfra.

Insaqsi lili nnifsi

Nifhem li Alla ser iġib ruħu miegħi skont kif jien iġib ruħi ma' ġħaddieħor?

Niddeċiedi

Nifhem xi nkun qiegħed ngħid meta nitlob il-ħames invokazzjoni tal-Missierna: “Aħfrilna dnubietna bħalma aħna nahfru lil min hu hati għalina”.

L-ERBGĦA WARA T-TIELET HADD TAR-RANDAN

Il-harsien tal-Kmandamenti ta' Alla

X'inhu jgħidli l-Mulej?

Mill-Ewwel Qari: Il-ktieb tad-Dewteronomju nistgħu ngħidu li huwa t-testment spiritwali ta' Mosè lill-poplu tiegħu. Mosè jappella lill-poplu sabiex:

- jibqgħu jiftakru l-għegubijiet kbar li l-Mulej kien għamel magħhom,
- u jibqgħu jħarsu bil-qalb il-Kmandamenti li kienu r-rigal li Alla ta lill-poplu tiegħu.

Mosè jagħtihom twissija: jekk il-poplu jħares il-Kmandamenti, ikun poplu għaref u jgħib fuqu l-gid; imma jekk jikser il-Kmandamenti, jitikser huwa stess. Għalhekk Mosè jinsisti mal-poplu biex jgħallim il-Kmandamenti lil uliedu u wlied uliedu.

Mill-Vangeli: It-Testment il-Qadim u t-Testment il-Ġdid jiffurmaw haġa waħda, għax jipprezentaw b'mod shiħ il-pjan tas-salvazzjoni, għalhekk Kristu saħaq fuq żewġ hwejjeg:

- Hu ma ġiex biex iħassar jew inaqqas il-Kmandamenti, iżda sabiex isahħaħhom u jipperfezzjonahom.
- Biex inkunu perfetti, mhux biżżejjed li nħarsu l-Kmandamenti minn barra biss, iżda fuq kolloxx irridu nħarsuhom minn ġewwa bil-qalb kollha tagħna.

Insaqsi lili nnifsi

Qed ngħaddi t-tagħlim ta' Kristu lil uliedi u lil ulied uliedi?

Nifhem x'qed jgħidli Ġesù bi kliemu: “Min iħarishom [il-Kmandamenti] u jgħallimhom, dan kbir jissejjah fis-Saltna tas-Smewwiet”?

Niddeċiedi

Nitghallem bl-amment is-sentenza ta' Ġesù: “Jekk xi hadd iħobbni, iħares kelmti” (Ġw 14:23).

IL-HAMIS WARA T-TIELET HADD TAR-RANDAN L-Għażla fundamentali

X'inhu jgħidli l-Mulej?

Mill-Ewwel Qari: Alla għamel patt ta' ħbiberija mal-poplu Lhudi: “Jien inkun Alla tiegħek u inti tkun il-poplu tiegħi”. Ġeremija b'għafsa ta' qalb jikkundanna l-infedeltà u l-ebusija ta' qalb il-poplu Lhudi: “Dan hu ġens li ma semax il-lehen tal-Mulej Alla tiegħu”.

Mill-Vangeli: Bejn il-profeta Ġeremija u Ġesù kien hemm xebh perfett. It-tnejn li huma kellhom il-missjoni li jgħallmu u t-tnejn sabu ma' wiċċhom oppożizzjoni mill-poplu. Sahansitra Ġesù, wara li għamel miraklu, isib oppożizzjoni min-nies stess ta' Nazaret li kien raħlu. Għalhekk Ġesù jiddikjara quddiem kulhadd li meħtieġ li kull dixxiplu tiegħu jagħmel għażla fundamentali: “Min mhux miegħi hu kontra tiegħi”.

Insaqsi lili nnifsi

Jien minn dawk li daqqa ma' Ġesù u daqqa kontrih?
F'ċertu taġħlim ngħidlu iva, u f'xi taġħlim ieħor ngħidlu le?

Niddeċiedi

Illum nagħti widen għall-kliem tas-salmista: “Jekk tisimġhu lehen il-Mulej, la twebbsux qalbkom”.

IL-ĠIMGHA WARA T-TIELET HADD TAR-RANDAN “Hobb lill-Mulej Alla tiegħek... u lil għajrek bhalek innifsek”

X'inhu jgħidli l-Mulej?

Mill-Ewwel Qari: Il-profeta Hosegħa għex fi żmien ta' taqlib u hażen morali kbir. Is-silta tal-lum fiha żewġ taqsimiet:

- Fl-ewwel taqsima nsibu stedina ħerqana lill-poplu għall-konverżjoni: “Għidulu lill-Mulej li aħna nafu d-dnubiet tagħna, speċjalment li poġġejna t-tama tagħna fil-qawwa tal-armi, u t-tieni li tajna qima lill-idoli [l-allat foloz]”.
- Fit-tieni taqsima għandna t-tweġiba ta’ Alla meta jistqarr li ser jaħfer lill-poplu tiegħu minkejja li xxewxu kontra tiegħu, u jweghedhom il-barka, il-ħarsien, il-ġid u l-abbundanza.

Mill-Vanġelu: Alla fuq is-Sinaj ta l-għaxar Kmandamenti lil Mosè. Imma l-għorrief tal-liġi biex ifissruhom fasslu minnhom 248 digriet “x’għandek tagħmel” u 365 projbizzjonijiet “x’ma għandek tagħmel”. Wieħed mill-kittieba tal-liġi b’intenzjoni tajba staqsa lil Ġesù: “Liema wieħed fost il-kmandamenti huwa l-ewwel?”.

Fit-tweġiba tiegħu Ġesù jorbot flimkien iż-żewġ kmandamenti u jpoġġihom fuq l-istess livell ta’ importanza daqslikieku huma żewġ uċuħ tal-istess munita: “L-ewwel wieħed: Ħobb lill-Mulej Alla tiegħek... u t-tieni hu: Ħobb lil għajrek bhalek innifsek”.

Insaqsi lili nnifsi

Naf li ma nistax inħobb lil Alla jekk ma nħobbx lill-proxxmu tiegħi li huwa xbieha ta’ Alla nnifsu?

Niddeċiedi

Illum nagħmel ħilti biex inħobb lil Alla fuq kollox u lill-proxxmu bhali nnifsi.

IS-SIBT WARA T-TIELET HADD TAR-RANDAN

Indiema ħierġa mill-qalb

X’inhu jgħidli l-Mulej?

Mill-Ewwel Qari: Is-silta mehuda mill-profeta Hosegħa qisha liturgija penitenzjali maqsuma f’żewġ partijiet:

- Fl-ewwel parti, il-poplu kollu tat-tribujiet ta’ Efrajm u Ġuda jagħmel proponiment: “Ħa mmorru lura għand il-Mulej għax il-vera tama tagħna hu l-Mulej”. Imma dan il-proponiment kien tassew sinċier?

- Fit-tieni parti, il-profeta Hosegħa f'isem Alla jesprimi d-dubju dwar il-fedeltà ta' Izrael. Għaliex? Għax il-vera konverżjoni ma tikkonsistix fis-sagrifiċċji tal-ħruq u tal-offerti, imma hija dik li hiergħa minn qalb sinciera.

Mill-Vangelu: Dak li tkellem dwaru Hosegħa jergħa' jidher b'mod ċar fil-Vangelu tal-lum, jiġifieri l-indiema hiergħa mill-qalb tidher fiż-żewġ persunaġġi tal-parabbola li jirrakkonta Ġesù: it-talba tal-Fariżew u t-talba tal-Pubblikan.

- It-talba tal-Fariżew: flok talab, beda jfaħħar lilu nnifsu, u flok stqarr dnuvietu, mar jikxef id-dnubiet tal-oħrajn.
- It-talba tal-Pubblikan: kien il-midneb per eċċellenza minħabba li kien rġhib għall-flus, imma kien ukoll sincier biżżejjed li ammetta l-miżerja ta' dnuvietu.

Liema talba kienet mogħgħuba quddiem Alla? It-talba umli u sinciera hiergħa mill-qalb tal-Pubblikan.

Insaqsi lili nnifsi

X'qed tgħidli s-sentenza ta' Ġesù: “Kull min jitkabbar jiċċekken, u min jiċċekken jitkabbar”?

Niddeċiedi

Nirrepeti l-kelma tal-Iskrittura: “It-talba tal-umli tinfed is-shab” (Sir 35:17).

IT-TNEJN WARA R-RABA' HADD TAR-RANDAN

Il-Fidi f'Ġesù Kristu

X'inhu jgħidli l-Mulej?

Mill-Ewwel Qari: Il-poplu Lhudi reġa' lura mill-eżilju u ntefa' jibni mill-ġdid il-belt ta' Ġerusalem u t-Tempju. Il-profeta jagħmel il-qalb lill-poplu. Issa t-tbatijiet tal-eżilju għaddew. Issa hemm sitwazzjoni ġdida. Il-profezija ta' Izaija hi mimlija ottimiżmu, tant li twassla stedina għall-ferħ u għat-tama.

Din hija profezija messjanika li titwettaq bil-miġja tal-Messija fostna. Bejn il-poplu u Alla issa hemm relazzjoni ġdida ta' fidi u mhabba.

Finalment “ser nohloq smewwiet godda u art ġdida” li jirreferu għal Ġerusalem tas-sema.

Mill-Vangelu: F’Nazaret, Ġesù sab ma’ wiċċu nuqqas kbir ta’ fidi. Għall-kuntrarju, fil-Galilija n-nies tawh merħba kbira. San Ġwann jirrakkontalna l-ġrajja ta’ fizzjal li kellu ibnu marid. Dan il-fizzjal, minkejja li kien pagan, kellu fidi qawwija f’Ġesù.

1. Għamel mixja ta’ madwar 30km minn Kafarnahum sabiex imur Kana biex jitlob il-fejġan ta’ ibnu li kien qed imut.
2. Malli l-fizzjal talbu, Ġesù minnufih qallu: “Mur, ibnek jgħix”.
3. Tant kellu fidi qawwija, li l-fizzjal qagħad fuq il-kelma ta’ Ġesù u telaq lejn daru.
4. Waqt li kien sejjer lura, il-qaddejja tawh l-aħbar sabiha li ibnu qaleb għall-aħjar. U meta staqsiehom xhin kien dan, għaraf li dak kien il-hin preċiż li fih Ġesù qallu l-kelmiet “ibnek jgħix”.
5. U emmen hu u l-familja tiegħu.

Insaqsi lili nnifsi

Kif inhi l-fidi tiegħi xhin inqabbilha mal-fidi ta’ dan il-fizzjal?

Niddeċiedi

Mulej, kattar fija l-fidi, għinni fin-nuqqas ta’ fidi tiegħi.

IT-TLIETA WARA R-RABA’ HADD TAR-RANDAN

Hajja ġdida

X’inhu jgħidli l-Mulej?

Mill-Ewwel Qari: L-Art Imqaddsa hi nieqsa mill-ilma, u għalhekk l-ilma għandu importanza kbira. Il-profeta Eżekjel iħabbar li mit-Tempju li reġa’ ġie mibni mill-ġdid, il-Mulej ser ifawwar fuq il-poplu abbondanza ta’ ilma, jiġifieri abbondanza ta’ ġid. Eżekjel juri l-qawwa ta’ dan l-ilma:

1. Jagħti hajja ġdida lill-agrikultura.
2. Jibqa’ sejjer sal-Baħar il-Mejjet li huwa tant mielaħ li hu bla hajja. Dan l-ilma mit-Tempju jbidel dan l-ilma f’ilma heġu li jagħti hajja ġdida sew lill-art u sew lill-baħar.

Ir-ritorn tal-poplu lejn Alla ser ikun ħajja ġdida lil Ġerusalemm. Ser ikun twelid ġdid.

Mill-Vangelu: Fis-silta tal-Vangelu jispikka wkoll l-ilma. L-ilma tal-menqgħa kien ifejjaq mill-mard tal-ġisem. Għandna żewġ xeni:

1. Biswit il-menqgħa, dan il-mifluġ kien ilu 38 sena marid u ħadd ma ta kasu. Ġesù juri minnufih tjebeja u ħniena miegħu, hekk li malli rah, qallu: “Qum, aqbad soddtok u imxi”. U hekk gara. Kien qisu twieled mill-ġdid.
2. Fit-Tempju Ġesù jerga’ jiltaqa’ ma’ dak li darba kien mifluġ. Ġesù jgħidlu: “Issa fiqt, qis li ma tidnibx iżjed”.

Ġesù huwa t-tabib tal-ġisem u tar-ruħ. Ried li dan il-bniedem mifluġ jieħu mhux biss saħħtu fil-ġisem imma wkoll f’ruħu.

Insaqsi lili nnifsi

Naf li l-Missirijiet tal-Knisja fl-ilma tal-menqgħa jaraw referenza għas-sagrament tal-Magħmudija li jfejjaq il-mard tar-ruħ u jagħtina ħajja ġdida?

Ġesù qal: “Mur u tidnibx iżjed”. Nifhem li l-mard tar-ruħ, jiġifieri d-dnub, hu aktar gravi mill-mard tal-ġisem?

Niddeċiedi

Ġesù hu t-tabib tal-ġisem u tar-ruħ. Inwiegħdu li rrid ngħożż il-grazzja li rċevejt fil-Magħmudija tiegħi.

L-ERBGHA WARA R-RABA’ HADD TAR-RANDAN

Il-Missier u l-Iben huma haġa waħda

X’inhu jgħidli l-Mulej?

Mill-Ewwel Qari: Il-profeta Izajja qed iħabbar lil-Lhud li jinsabu fl-eżilju tal-Babilonja:

- li l-Lhud għad jerggħu lura lejn darhom,
- u Ġerusalemm, il-belt imfarrka, għad terġa’ tinbena.

Izda l-Lhud qatgħu qalbhom li xi darba għad jehilsu mill-jasar, u jerggħu lura lejn art twelidhom. Ikoll kienu kelma waħda: “Alla telaqna... Alla nsiena”.

Alla permezz tal-profeta Iżajja jwieġeb li hu għandu qalb ta' omm, qalb li tagħder u thenn: "Tista' omm tinsa u ma thennx għal binha?". Ma jistax ikun. Imma kieku kellu jigri dan, "jien, il-Mulej, lilek ma ninsiekk".

Mill-Vangelu: Wara li Ġesù fejjaq il-magħtub hdejn il-menqgħa ta' Betesda f'jum is-Sibt, il-Lhud ħraxu għal Ġesù "mhux biss għax fejjaq f'jum is-Sibt, iżda għax qal: 'Missieri għadu jaħdem sa issa'". Għal dan il-kliem, bdew ifittxu li joqtluh għax "lil Alla kien isejjaħlu Missieru u jqis ruħu daqs Alla".

Din is-silta hija twegiba ta' Ġesù fejn juri l-identità tiegħu: "Jien u l-Misser, aħna haġa waħda".

- L-Iben hu ndaq mal-Missier.
- L-Iben ma jista' jagħmel xejn waħdu, imma dak li jgħidlu Missieru.
- Il-Missier ta' żewġ setgħat lil Ibnu: is-setgħa li jagħmel il-mirakli u jqajjem lill-mejtin, u s-setgħa li jagħmel il-ħaqq.

Insaqsi lil nnifsi

Konvint mill-kliem ta' Ġesù: "Min jisma' kelmti, u jemmen f'min bagħatni għandu l-ħajja ta' dejjem"?

Niddeċiedi

Nieħu l-kliem tas-Salmista: "Jien lilek nitlob, Mulej; meta joghġbok, o Alla, wegibni".

IL-HAMIS WARA R-RABA' HADD TAR-RANDAN

Mosè u Kristu: x'inhu jgħidilna l-Mulej?

X'inhu jgħidli l-Mulej?

Mill-Ewwel Qari: Mosè heles lill-poplu Lhudi mill-Eġittu u mexxieh fid-deżert lejn l-Art Imwiegħda. Waqt li Mosè kien jitlob fuq il-muntanja Sinaj, il-poplu nesa lil Alla l-veru u sawwar għoġol tad-deheb u niżel jadurah. Dan kien dnub kbir: id-dnub tal-idolatrija u ksur tal-patt ta' ħbiberija m'Alla. Alla ddeċieda li jeqred il-poplu għax kien ta' ras iebsa.

Mosè jagħmilha ta' medjatur bejn Alla u l-poplu, u għat-talba tiegħu, Alla, għani fil-ħniena, reġa' lura mid-deni li kien ser jagħmel.

Mill-Vangeli: Ġesù jkompli bit-tweġiba tiegħu fil-polemika li l-Lhud qalghu wara l-fejqaq tal-marid f'jum is-Sibt. U biex jagħtihom prova li hu u l-Missier huma waħda u hu mibgħut mill-Missier, iġibilhom 5 xhieda:

1. Il-Missier stess li qal fil-Magħmudija tiegħu: “Dan hu ibni l-maħbub”.
2. Il-Battista li qal: “Dan hu l-Ħaruf ta' Alla”.
3. Il-mirakli li wettaq li huma prova li l-Missier huwa miegħu.
4. L-istess Skrittura.
5. Mosè stess li l-Lhud joqogħodu fuq kliemu: “Kieku kontu temmnu f'Mosè, kontu temmnu fija wkoll, għax dak fuqi kiteb”.

Mosè stess jakkuzahom u jikkundannahom għax ma għandhomx rieda tajba.

Insaqsi lil nnifsi

Nitlob bħal Mosè għall-konverżjoni tal-midinbin?

Niddeċiedi

Nirrepeti t-talba tal-Knisja għall-maħfra: “Aħfer, Mulej, aħfer lill-poplu tiegħek, biex qatt ma tagħdab għalina” (ara *Parce Domine*).

IL-ĠIMGHA WARA R-RABA' HADD TAR-RANDAN

Il-Ġust ippersegwitat

X'inhu jgħidli l-Mulej?

Mill-Ewwel Qari: Il-ktieb tal-Għerf ġie miktub 100 sena QK. L-awtur sagru jiddeskrivi t-taqtigħa bejn id-dawl u d-dlam, bejn il-bniedem ġust u l-bnedmin ħżiena.

Bejn il-ġust u l-ħażin hemm kuntrast qawwi.

Il-Ġust ma jgħibx ruħu bħall-bqija tal-bnedmin, ma jaqbilx mal-imġiba tal-ħżiena, mimli fiduċja f'Alla, u l-preżenza tiegħu hi ċanfira għall-ħżiena.

Il-ħżiena jirrikorru għall-persekuzzjoni: “Ejjew ingarrbuh, ninsulentawh, inwegġgħuh u nikkundannah għall-mewt”.

Dal-bniedem ġust mhu hadd ħlief Ġesù, kif ser naraw mit-tifsira tal-Vanġelu.

Mill-Vanġelu: L-oppożizzjoni kontra Ġesù qiegħda dejjem tihrax. Ħabtet il-Festa tal-Għerejjex u Ġesù tela' wahda lejn Ġerusalem: bil-moħbi.

U nqalghet wahda mill-kontroversji dwar minn fejn ġej Ġesù l-Messija.

Ġesù jagħti twegiba solenni:

- li hu ġej minghand il-Missier,
- li bagħtu l-Missier, li huma ma jafuhx għax kieku jemmu fih.

Ir-reazzjoni tal-Lhud kienet vjolenti. Fittxew li jaqbduh, iżda hadd ma medd idjeh fuqu: “Għax is-siegha tiegħu kienet għadha ma waslitx”. Dan juri li Ġesù minn rajh ser jagħti ħajtu biex jifdi lill-bnedmin meta tasal is-siegha skont ir-rieda tal-Missier.

Insaqsi lil nnifsi

Nemmen li l-profezija li l-ġust hu dejjem ippersegwitat għadha ssehh sal-ġurnata tal-lum fil-persekuzzjoni ta' tant Insara fi żmienna?

Niddeċiedi

Inzomm f'moħhi l-aħħar Beatitudni: “Henjin dawk li huma ppersegwitati minhabba s-sewwa, għax tagħhom hija s-Saltna tas-smewwiet” (Mt 5:11).

IS-SIBT WARA R-RABA' HADD TAR-RANDAN

Bhal haruf ġwejjed mehud għall-qatla

X'inhu jghidli l-Mulej?

Mill-Ewwel Qari: Din is-silta hija wahda mill-ilmenti ta' Ġeremija mal-Mulej. Ġeremija kien mgħarraf mill-Mulej li l-għedewwa qed inassu kontrih. Għalhekk ihossu ferut, qalbu maqtugħa u jilmonta mal-Mulej. Ihossu bhal haruf ġwejjed mehud għall-qatla. Għalhekk il-profeta jqiegħed il-kawża f'idejh li hu mhallef ġust u jitlob minghandu ġustizzja u għajnuna biex isalvah minn dan il-għawg kollu.

Mill-Vangelu: Il-kliem ta' Ġeremija jgħodd perfettament għal Ġesù. Hu l-haruf veru u gwejjed mehud għall-qatla. Fis-silta tal-lum jissokktaw il-kontroversji dwar jekk Kristu hux tassew il-Messija.

Għandna żewġ episodji:

1. Xi wħud jgħidu li huwa profeta, waqt li oħrajn il-Messija. Il-nies ma qablux bejniethom. Riedu jaqbduh iżda hadd ma medd idu fuqu.
2. Il-Fariżej bagħtu għall-għassiesa biex jarrestaw lil Ġesù u ġew b'idejhom vojta għax hadd ma tkellem bħal dan il-bniedem. Hawn tqum kontroversja oħra bejniethom. Jaqbeż ukoll wiehed minnhom, Nikodemu, li jgħid li l-liġi ma tippermettix li tikkundanna lil xi hadd qabel ma tisma' lill-ikkundannat.

Kristu hu tassew sinjal li jmeruh.

Insaqsi lil nnifsi

Biex inkun naf aktar fuq Kristu, qed inqalleb l-Iskrittura? Qed napprofitta minn dan iż-żmien tar-Randan biex nisma' u nimmedita fuq il-Kelma ta' Alla?

Niddeċiedi

Naqbad f'idejja l-Ktieb tas-Salmi u nitlob: "Mulej, Alla tiegħi, jien fik nistkenn, salvani u eħlisni".

IT-TNEJN WARA L-HAMES HADD TAR-RANDAN

"Miegħi jimxu t-tjieba u l-hniena tul il-jiem kollha ta' hajti"

X'inhu jgħidli l-Mulej?

Mill-Ewwel Qari: Ir-rakkont ta' Susanna jurina kuntrast qawwi bejn l-innoċenza u l-korruzzjoni, bejn il-verità u l-abbuż tal-poter. Susanna ssib ruhha daharha mal-hajt: jew tidneb kontra Alla, jew tiflef hajjitha. Hi tagħżel li tibqa' fidila: "Ahjar naqa' f'idejkom milli nidneb quddiem il-Mulej". Alla ma jabbandunax lil min jafdah. Permezz ta' Danjel, il-verità toħroġ fid-dawl u dak li kien moħbi jinkixef.

Mill-Vangelu: Il-Vangelu tal-lum iseħħ f'mument ta' tensjoni kbira bejn Ġesù u l-mexxejja reliġjużi. Il-Fariżej u l-kittieba jgħibu quddiemu

mara li nqabdet fl-adulterju. Jekk jghidilhom li għandhom ihaġġruha, jidher li hu bla ħniena u kontra l-messaġġ tiegħu ta' maħfra. Jekk jghidilhom li ma għandhiex tithaġġar, jidher li qed jikser il-Liġi ta' Mosè.

Ġesù jaħrab min-nasba tagħhom u jistedinhom iħarsu lejhom infushom u jkunu huma stess li jagħmlu ġudizzju fuq il-kuxjenza tagħhom stess.

Ġesù ma jiggustifikax id-dnub u lanqas ma jikkundanna lill-persuna, imma joffri t-terapija tal-maħfra. Il-maħfra mhix approvazzjoni tad-dnub, imma stedina u offerta lill-midneb biex jibda ħajja ġdida.

Insaqsi lili nnifsi

Il-mara baqgħet waħedha ma' Ġesù. Dik hi l-qalba tar-Randan: kemm lest li nibqa' waħdi miegħu, waqt li nħallih iħares lejja mhux b'kundanna, imma bi mħabba li tbiddilni? "Mur u tidnibx iżjed" – dan mhux kliem ta' theddida, imma stedina għal ħajja ġdida.

Niddeċiedi

Il-Knisja hi msejħa tkun: mhux post ta' kundanna, imma sptar tal-ħniena.

Matul dan il-jum infittex li nkun strument ta':

- maħfra fil-familja,
- paċenzja fuq ix-xogħol,
- mogħdrija ma' min żbalja.

IT-TLIETA WARA L-HAMES HADD TAR-RANDAN

Mis-Salib aħna ksibna l-fejqan

X'inhu jghidli l-Mulej?

Mill-Ewwel Qari: Il-poplu ta' Izrael, fil-mixja fid-deżert, jerga' jibda jgerger kontra Alla u kontra Mosè. It-tgergir tagħhom juri nuqqas ta' fiduċja. Is-sriep velenużi jsiru simbolu tal-konsegwenzi tad-dnub. Imma Alla ma jabbandunax lill-poplu u jagħtihom il-fejqan minn serp tal-bronż imqiegħed fuq arblu. Min iħares lejħ bil-fidi, jgħix. Dan hu

thabbira ta' Kristu fuq is-salib – dak li ġarrab il-ferita tal-mewt sabiex nitfejq mill-velenu tal-mewt.

Mill-Vangelu: Dan il-Vangelu jipprezenta djalogu bejn Ġesù u l-Fariżej fit-Tempju, li matulu Ġesù jgħid kliem qawwi u misterjuż: “Jiena sejjer, u tfittxuni, imma tmutu fi dnuvkom... Fejn sejjer jiena, intom ma tistgħux tiġu”. Hawn Ġesù mhux qed jhedded, imma qed jurihom li min ma jemminx fih jibqa' maqbud fil-kundizzjoni tad-dnuv. Ġesù msallab, mgholli fuq is-salib, jidher bħala umiljazzjoni, imma fil-fatt hemmhekk jidher min hu tassew Ġesù. Permezz tas-salib tidher il-glorja u l-identità vera tiegħu. Huwa tassew il-fejqan tal-midneb.

Insaqsi lili nnifsi

Minn fejn qed ngħix?

- Qed ngħix “minn hawn taht”, jiġifieri skont il-kriterji tad-dinja? jew

- Qed ngħix “minn hemm fuq”, jiġifieri skont il-Vangelu?

Alla jaħdem anki permezz tal-mumentu ta' falliment u dgħufija, għax is-salib mhux it-tmiem, imma rivelazzjoni tal-akbar mħabba.

Niddeċiedi

“Meta qal dan, ħafna emmnu fih”. Ir-Randan jistedinni nagħmel il-pass tal-fidi: nemmen tassew f'dak li qal “Jiena Hu” – l-Iben il-mibgħut mill-Missier, li fuq is-salib jurini l-imħabba li ssalva.

SOLENNITÀ TAT-THABBIRA TAL-MULEJ

Alla jidhol fl-istorja permezz ta' “iva” umli u fidila

X'inhu jgħidli l-Mulej?

Mill-Ewwel Qari: Il-profeta Izaija jindirizza lis-sultan Aħaž, li jinsab fil-biża' minħabba theddida politika. Alla joffrilo sinjal, imma Aħaž jirrifjutah.

Is-sinjal li Alla jagħti hu sorprendenti: “Ara, ix-xebba tnissel u tiled iben u ssejjahlu Ghimmanu-El”. Meta l-bniedem ma jafdax, Alla

jibqa' xorta jagħti s-sinjal tiegħu. Il-fedeltà ta' Alla hi akbar mill-biza' tagħna.

Mit-Tieni Qari: L-Ittra lil-Lhud tgħid li s-sagrificċji tal-Patt il-qadim ma setgħux inehhu d-dnub. Kristu jidhol fid-dinja u jgħid: “Ġisem hejjejtli... Hawn jien ġej biex nagħmel ir-rieda tiegħek”. Mill-ewwel mument tal-eżistenza tiegħu fil-ġuf ta' Marija, Ġesù joffri lilu nnifsu kollu kemm hu sal-waqt tas-salib. L-ubbidjenza tiegħu tiegħu post id-diżubbidjenza tal-bniedem.

Mill-Vanġelu: Dan kollu jitwettaq f'Marija li hi deskritta bħala dik li ġiet mimlija bil-grazzja: l-inizjattiva hi kollha ta' Alla. Il-mistoqsija ta' Marija – “Dan kif jista' jkun?” – mhix nuqqas ta' fidi, imma tfittxija biex tifhem kif tista' tgħix ir-rieda ta' Alla. Alla jistenna l-kunsess hieles ta' Marija – “Ikun minni skont kelmttek” – sabiex Ibnu Ġesù jsir bniedem għas-salvazzjoni tagħna.

Insaqsi lili nnifsi

Alla jkompli jħabbat fil-ħajja tiegħi:

- permezz ta' kull sejha li tasalli,
- permezz ta' kull servizz li nwettaq,
- permezz tas-sagrificċji żgħar ta' kuljum,
- permezz ta' sitwazzjoni mhux mistennija.

Se nkunu bħal Aħaz li jibza' jafda lil Alla, jew bħal Marija kollni fiduċja fih?

Niddeċiedi

Il-festa tal-lum tfakkarni li s-salvazzjoni bdiet b'“iva” fis-skiet. Anki l-bidla fil-ħajja tiegħi tibda b'“iva” żgħira, imma ġenwina, lil Alla li jrid ikun tassew Ghimmanu-El – Alla magħna.

IL-HAMIS WARA L-HAMES HADD TAR-RANDAN

Il-Mulej jiftakar għal dejjem fil-patt tiegħu

X'inhu jgħidli l-Mulej?

Mill-Ewwel Qari: Alla jagħmel patt ma' Abraham u jibidillu ismu (minn Abram għal Abraham), sinjal ta' missjoni ġdida u identità ġdida.

Il-patt mhuwiex biss wegħda ta' nisġa kbira ta' ġrajjet, imma relazzjoni ta' fedeltà bejn Alla u l-poplu tiegħu. Alla juri lilu nnifsu bħala dak li jibqa' fidil minkejja d-dgħufija tal-poplu Lhudi.

Mill-Vangelu: Ġesù jipprezenta lilu nnifsu bħala dak li jagħti l-ħajja vera. Fl-istess waqt jgħidilna: “Min iżomm kelmti ma jarax il-mewt għal dejjem”. Li nżommu kelmtu jfisser li jkollna fidi ħajja u relazzjoni personali miegħu. Waqt li Abraham kellu fidi li wasslitu biex jemmen fil-wegħda futura, il-mexxejja tal-Lhud, minkejja li kienu jiftaħru li huma wlied Abraham, ċaħdu lil missierhom Abraham għaliex naqsu milli jagħrfu li l-wegħda tal-fidi twettqet f'Ġesù li kellhom quddiemhom.

Insaqs lili nnifsi

Ġesù mhux figura tal-passat. Hu preżenza ħajja illum.

- Inħallih ikun iċ-ċentru tal-ġażliet tiegħi?
- Nemmen tassew li hu l-Mulej tal-ħajja tiegħi?

Niddeċiedi

Kif Ġesù ġie miċħud, hekk ukoll min jimxi warajh jista' jiltaqa' ma' oppożizzjoni. Ir-Randan iħejjina biex nibqgħu sodi fis-sewwa u fil-verità anki meta jkun diffiċli għalina.

IL-ĠIMGHA WARA L-HAMES HADD TAR-RANDAN “Il-Mulej miegħi bħal ġgant qawwi”

X'inhu jgħidli l-Mulej?

Mill-Ewwel Qari: Ġeremija jesprimi t-tbatija interjuri tiegħu:

- Is-solitudni tal-profeta: minħabba l-Kelma ta' Alla, anki l-ħbieb jitbiegħdu minnu.
- Il-ġlieda interjuri: Ġeremija jhoss biża', imma fl-istess ħin għandu fiduċja profonda.

Il-fiduċja finali tal-profeta jistqarrha meta jgħid: “Imma l-Mulej miegħi bħal ġgant qawwi”. Ġeremija huwa figura profetika ta' Kristu: il-ġust ippersegwitat li jafda ruħu f'idejn il-Missier.

Mill-Vanġelu: Fil-Vanġelu, il-Lhud jaqbdu l-ġebel biex iħaġġru lil Ġesù, għax qal: “Jiena u l-Missier ahna haġa waħda”. Huma jqisu dan bħala dagħwa.

Ġesù jurihom:

- L-għaqda essenzjali mal-Missier – mhux biss qbil fil-ħsieb, imma għaqda profonda fin-natura.
- L-għemejjel tiegħu jagħtuh xhieda – Ġesù jgħidilhom iħarsu lejn dak li kien iwettaq.
- In-nuqqas ta’ twemmin tagħhom minkejja s-sinjali – dan konsegwenza tal-qalb magħluqa tagħhom.

Waqt li Ġeremija huwa ppersegwitat għax iwassal il-Kelma ta’ Alla, Ġesù hu ppersegwitat għax hu l-Kelma ta’ Alla.

Insaqsi lili nnifsi

Meta niġi ppruvat, nafda bħalma fada Ġeremija? U nemmen tassew li Ġesù hu haġa waħda mal-Missier?

Niddeċiedi

Il-Vanġelu jisfidani direttament: jew naċċetta lil Ġesù bħala wieħed mal-Missier, jew nirrifjutah! Ir-Randan huwa żmien ta’ deċiżjoni tal-qalb. Mhux biżżejjed ammirazzjoni; hemm bżonn fidi ħajja.

IS-SIBT WARA L-HAMES HADD TAR-RANDAN

Bil-mewt tiegħu qered il-mewt tagħna

X’inhu jgħidli l-Mulej?

Mill-Ewwel Qari: F’din is-silta meħuda mill-“Ktieb tal-Faraġ” ta’ Eżekjel, il-profeta jitkellem mal-poplu Lhudi fl-eżilju tal-Babilonja. Iħabbrihom it-tmiem tal-eżilju billi jħabbrihom patt ġdid: “Inqiegħed l-għamara tiegħi fosthom”. Dan it-tempju l-ġdid huwa sinjal tal-preżenza vera ta’ Alla li titwettaq f’Ġesù.

Mill-Vanġelu: Il-miraklu tal-qawmien ta’ Lazzru jwassal għal deċiżjoni uffiċjali li joqtlu lil Ġesù. Kajfa jistqarr: “Aħjar li bniedem wieħed imut għall-poplu”. Bla ma nduna, Kajfa kien qiegħed jagħmel profezija li kienet sejra titwettaq.

Il-ħajja li Ġesù jagħti hija għall-benefiċċju tal-poplu kollu – joffri li jmut hu sabiex jinħelsu mill-mewt il-bnedmin kollha: “Bil-mewt tiegħu qered il-mewt tagħna”.

Kristu miet biex jiġborna u jagħmilna poplu wieħed. Il-ħajja Nisranija hija sejha għall-għaqda u r-rikonċiljazzjoni bejnietna u flimkien miegħu.

Insaqsi lili nnifsi

Il-konfossa kontra Ġesù tfakkarna li s-salvazzjoni waslitilna minn Kristu msallab.

- Jien fuq liema naħa qiegħed?
- Qiegħed nagħzel lil Kristu jew inżomm distanza minnu?

Niddeċiedi

Il-firdiet huma kontra r-rieda ta' Alla – Il-passjoni u l-mewt tal-Mulej hija l-prezz tal-għaqda tagħna. Illum infittex dak li jgħaqqad u mhux dak li jifred.

IT-TNEJN TAL-ĠIMGHA MQADDA

L-imħabba ta' Alla hija divina għaliex hija bla qies

X'inhu jghidli l-Mulej?

Mill-Ewwel Qari: Il-Qari tal-lum ikompli jdaħħalna fil-qalba tal-misteru ta' Ġesù bħala l-Qaddej fidil u umli. F'Iżaija naraw Qaddej li ma jgħajjatu u ma jiksirx il-qasba miksur, imma jgħib il-ġustizzja bil-ħlewwa. Dan huwa xbieha ċara ta' Kristu li jagħzel it-triq tal-imħabba u s-sagrifiċċju.

Mill-Vangeli: Is-silta sseħħ “sitt ijiem qabel l-Għid”, jiġifieri eżatt qabel il-Passjoni. Ġwanni qed jorbot b'mod ċar id-dilka mal-mewt imminente ta' Ġesù. Dak li jidher bħala ġest ta' mħabba hu wkoll thejji għad-difna. Il-ġest ta' Marija li tidlek lil Ġesù b'żajt prezzjuż ifakkarna li l-imħabba vera ma tharisx lejn il-qies, il-kalkolu jew l-ispiza, imma tagħti kollox. Minn Marija nitgħallmu nagħtu l-aħjar tagħna lil Alla, mhux il-fdal.

Insaqsi lili nnifsi

Dawn il-Qari jistedinni nirrifletti jekk iniex lest inwieġeb għall-imħabba ta' Kristu mhux biss bil-kliem, imma b'għemejjel konkreti ta' fedeltà u ġenerożità, jew ngħin lil xi hadd mingħajr ma nistenna rikonoxximent. Kultant “żejt prezzjuż” illum ikun ħin, attenzjoni, jew mahfra lil dawk ta' madwari.

Niddeċiedi

Bħal Ġesù, il-Qaddej umli, nagħzel li ma niksirx lil min hu diġà miksur: nipproponi kelma aktar hejwa minflok ġudizzju, smiġh attent minflok indifferenza, paċenzja fejn normalment nagħzel ir-rabja. Bħal Ġesù nkun preżenza li tfejjaq, mhux li twegġa'.

IT-TLIETA TAL-ĠIMGHA MQADDSA

Il-kobor tal-ubbidjenza lejn il-pjanijiet tal-Mulej

X'inhu jgħidli l-Mulej?

Mill-Ewwel Qari: Dan is-silta mit-tielet ghanja tal-Qaddej ta' Alla tippreżenta figura li tisma', titgħallem u tobdi. Il-Qaddej għandu “lsien ta' min hu mgħallem” biex jagħti kelma ta' faraġ lil min hu għajjen. Il-missjoni tibda mis-smiġh, mhux mill-azzjoni. Il-Qaddej ma jirreżistix it-tbatija għax għandu fiduċja sħiħa f'Alla li hu qribu u jiġġustifikah.

Mill-Vangelu: Ġesù hu mħasseb, għax wieħed minn dawk l-eqreb lejha ser jittradih. It-tradiment ma jiġix minn barra, imma minn wieħed minn ta' ġewwa. U għalhekk il-wegħha hija akbar u aktar iebes. Ġuda johroġ fid-dlam tal-lejl: simbolu ta' qalb li tagħzel it-triq li tehodha 'l bogħod mid-dawl. Pietru jibqa' ma' Ġesù, imma jafda żżejjed fih innifsu. Wieħed jittradixxi b'għemilu, l-ieħor jiċhad bil-kliem.

F'dan kollu, Ġesù jibqa' seren u fidil. Hu jaf id-dgħufija tal-bniedem, u xorta jkompli jhobbna.

Insaqsi lili nnifsi

Halli niehu bis-serjeta l-għażla li għandi quddiem: is-smigh u l-fedeltà tal-Qaddej, jew il-kalkolu u t-tradiment ta' Ġuda? Il-Kelma ma tiġġudikax, imma tikxef il-verità: lil min qiegħed nisma'? Fejn inqiegħed il-fiduċja tiegħi? U kemm jiswa Kristu għalija?

Niddeċiedi

Matul din il-ġurnata nfittex li jkollu mument ta' silenzju interjuri, biex nidhol aktar fil-fond tal-misteru tal-imħabba li tagħti lilha nnifisha, anki meta tiġi miċhuda.

L-ERBGHA TAL-ĠIMGHA MQADDSA Il-fedeltà ta' Ġesù u l-infedeltà ta' Ġuda

X'inhu jghidli l-Mulej?

Mill-Ewwel Qari: Il-profeta Izaija jagħtina għanja ohra tal-Qaddej ta' Alla li jkollu jgħaddi minn ħafna tbatija. Il-missjoni tiegħu twasslu biex ikun ippersegwitat. Imma huwa fiduċjuż li l-Mulej mhux ser iħallih waħdu u li ser jgħinu fil-waqt tal-bżonn u johorġu rebbieħ. Din il-figura bla isem hija profezija ta' Ġesù li minħabba l-fedeltà tiegħu lejn il-Missier ikollu jbati ħafna.

Mill-Vanġelu: Is-silta tal-Vanġelu turina l-kuntrast qawwi bejn l-imħabba fidila ta' Ġesù u t-tradiment li qed jithejja fil-kwiet. Waqt li Ġuda jfassal it-tradiment, Ġesù jfassal u jhejji l-ikla ta' ħbiberija u komunġoni mat-Tnax. Ġesù huwa tassew sid tas-sitwazzjoni li nholqot fiċ-Ċenaklu u jgħabbar it-tradiment u juri lit-traditur bl-iżball li kien ser iwettaq. Xejn ma jzomm lura lil Ġesù milli jkompli jhobb anki lil min kien ser jittradih.

Insaqsi lili nnifsi

Huwa mument li jistedinna nħarsu ġewwa fina: kemm drabi aħna wkoll inħobbu bil-kliem imma mhux bl-għemil? Minkejja kollox, Ġesù jibqa' jagħżel l-imħabba, is-skiet, u l-fedeltà lejn ir-rieda tal-Missier.

Niddeċiedi

Din il-ġurnata fit-tmien tar-Randan issejjahli biex nagħraf id-dgħufija tiegħi, imma wkoll biex nafda fil-ħniena kbira ta' Alla li qatt ma taqta' qalbha quddiem id-dnub tiegħi.

LECTIO DIVINA GHALL-HDUD TAR-RANDAN (SENA A)

L-1 Hadd tar-Randan – Sena A Mt 4:1-11

[F’dak iż-żmien]

Din is-silta tiġi dritt *wara* l-Magħmudija, fejn Ġesù jiġi kkonfermat mill-Missier bhala l-Iben l-għażiż tiegħu (ara Mt 3:17) u *qabel* il-bidu tal-ministeru pubbliku tiegħu (ara Mt 4:12-17). Aktar milli narrazzjoni storika, din il-ġrajja hija rielaborazzjoni teoloġika mżewqa b’riferimenti tat-Testment il-Qadim, fejn fil-pjan ta’ Matthew, toħroġ aktar il-figura ta’ Ġesù bhala Mosè l-ġdid li jmexxi lill-Poplu l-Magħżul lejn l-art tal-helsien. L-esperjenza tat-taqbida max-Xitan thaddan il-hajja kollha ta’ Ġesù sa fuq is-Salib fejn insibu eku tat-tliet tentazzjonijiet ta’ din is-silta, maħsuba biex ibieghdu lill-Messija mit-twertiq tal-pjan tal-Missier (ara Mt 27:40,42,44).

I-Ispirtu ha lil Ġesù fid-deżert biex ix-Xitan iġarrbu.

L-Ispirtu li bis-setgħa tiegħu Ġesù jsir bniedem (ara Mt 1:20; Lq 1:35) u li jinżel fuqu waqt il-Magħmudija (ara Mt 3:16), jiehdu fid-deżert kif il-Mulej għamel mal-Poplu l-Magħżul (ara Dewt 8:2). L-isem “Ġesù” jesprimi l-umanità sħiħa tal-Iben ta’ Alla, dak li “billi hu stess bata u kien imġarrab, jaf jgħin lil dawk li huma fit-tiġrib” (Lhud 2:18). It-tentazzjonijiet fil-fatt iduru kollha mal-identità ta’ Ġesù bhala l-Iben ta’ Alla u r-rieda tiegħu li jkun solidali mal-bnedmin u jifdihom billi jkun imġarrab f’kollox, minbarra d-dnub (ara Lhud 4:15). Għalhekk Ġesù jiġi mġarrab mix-Xitan (bil-Grieg *πειράζω*; tr. *peirazo*) kif il-Poplu Lhudi kien imġarrab fid-deżert b’mument fejn webbes qalbu u oħrajn fejn sogħbien reġa’ ġedded il-fedeltà tiegħu lejn Alla (ara Eż 16:2-3; 17:1-17; Dewt 6:16; Salm 95:8-10). Fil-kuntest tas-silta, it-tiġrib li għandna hawn huwa wiehed li ġej mill-Ħażin sabiex ifixkel lill-Iben mit-triq tiegħu. Iżda galadarba hu “l-Ispirtu” li jiehdu fil-post fejn jiġi mġarrab, allura huwa wkoll mument fejn toħroġ aktar il-

qawwa rebbieha ta' Ġesù fuq ix-Xitan, dik il-qawwa li ssaħħaħ fil-fidi lid-dixxipli tiegħu fit-taqbida tagħhom kontra l-ħażen (ara Ġak 1:2-4). Hu għalhekk it-tigrib li jgħaddi minnu l-Iben maħbub (ara Sir 2:1-5) sabiex jiftaħ it-triq tar-rebħa lil dawk li jseħilhom ħutu u ħbiebu (ara Lhud 2:11; Ġw 15:15), ħalli huma wkoll iżommu sħiħ miegħu fit-tigrib tiegħu u jkollhom sehem mill-mejda tas-Saltna tiegħu (ara Lq 22:28).

U Ġesù baqa' sajjem għal erbghin jum u erbghin lejl, u fl-ahhar hadu l-ġuħ.

Fit-Testment il-Qadim Mosè kien għamel “erbghin jum u erbghin lejl” sajjem biex jirċievi l-Liġi u reġa' għamel l-istess ħaġa sabiex jirċeviha mill-ġdid wara li kien kisser it-twavel minħabba l-infedeltà tal-Poplu (ara Eż 34:28; Dewt 9:9,18). Dan il-perjodu jingħax quddiem il-Mulej f'atteġġjament ta' adorazzjoni u ndiema. Is-sawm jesprimi l-prijorità tal-bżonnijiet tal-bniedem, fejn il-bżonn tal-ikel isir sekondarju għal dak ta' Alla u tal-Kelma tiegħu. Il-“ġuħ” ta' Ġesù juri l-umanità sħiħa tiegħu, hekk li bħall-ħlejjaq kollha jaġġmel esperjenza tal-limitazzjonijiet li spiss isiru l-art fertili fejn ix-Xitan jimraħ sabiex iqajjem fil-bniedem sens ta' ribelljoni kontra l-Ħallieq u kontra l-pjan tal-mħabba tiegħu (ara 1 Tess 3:1-5).

U resaq it-tentatur u qallu: “Jekk inti Bin Alla, ordna li dan il-ġebel isir hobż.”

Il-Ħażin hu “t-tentatur” (bil-Grieg ó πειράζων; tr. *ho peirazon*), dak li ħsiebu biex ifixkel lill-Iben milli jaġġmel dak li jrid il-Missier. It-tattika hija dik li jiżra' d-dubju fil-qalb tal-bniedem dwar l-identità tiegħu fil-konfront ta' Alla, bl-għan li jirrivendika għalih tip ta' “dritt” fuq dak li jiġi perċepit minnu bħala miċħud lilu. Għalhekk jappella għall-identità ta' Ġesù bħala “Bin Alla” biex jeżercita d-drittijiet tiegħu u juża s-setgħa divina tiegħu ħalli jissodisfa l-bżonn tal-ġuħ li għandu. It-tentatur jgħidlu biex jibda azzjoni ġdida (“ordna”; bil-Grieg εἶπε; tr. *eipe* = aorist imperattiv tal-verb *lego*), biex jieħu r-riedni f'idejh bħala persuna divina u juża l-prerogattivi divini tiegħu, f'direzzjoni opposta għal dik tat-*tneżżigh* (*kenosis*) tal-Inkarnazzjoni għall-fidwa tal-bnedmin (ara Fil 2:7). Din it-tentazzjoni tevoka dik li

ssir lill-ewwel bnedmin sabiex imorru kontra r-rieda ta' Alla halli anki huma jsiru "allat" (Ġen 3:5).

Iżda Ġesù wieġbu: "Hemm miktub: 'Il-bniedem mhux bil-hobz biss jgħix, iżda b'kull kelma li tohroġ minn fomm Alla'".

Ġesù jġi mistqarr bħala "Bin Alla" mill-ispirti mxajtna, mid-dixxipli, minn Xmun Pietru, mill-qassis il-kbir (ara Mt 8:29; 14:33; 16:16; 26:63), iżda hu biss fuq is-Salib li din issir stqarrija ta' fidi fuq fomm iċ-ċenturjun (ara Mt 27:54) peress li hemm Ġesù juri l-qawwa u l-għerf ta' Alla fl-iskandlu u l-bluha tas-Salib (ara 1 Kor 1:23-24). Sabiex iwieġeb, Ġesù juża l-arma tal-Kelma ta' Alla li hija "x-xabla tal-Ispirtu" (ara Efes 6:17) u jikkwota l-Iskrittura (ara Dewt 8:3). Il-hobz veru hu l-Kelma ta' Alla li saret laħam, hu l-Iben ubbidjenti li jisma' lill-Missier, dak li jagħti l-ħajja lid-dinja (ara Ġw 6:33). Is-sawm jgħin lill-bniedem ma jassolutizzax l-*aptiti* u l-*bżonnijiet* tiegħu u jikseb il-libertà interjuri biex jixxennaq għal Dak li jtemm tassew ix-xenqa l-aktar profonda ta' qalbu.

Imbagħad ix-Xitan ħadu miegħu fil-Belt imqaddsa, qiegħdu fuq il-quċċata tat-tempju, u qallu: "Jekk inti Bin Alla, inxtehet għal isfel; għax hemm miktub li 'lill-anġli tiegħu jordnalhom jieħdu ħsiebek', u li 'fuq idejhom jerfġhuk, halli ma taħbatx riġlek ma' xi ġebli'".

It-tieni isem ta' dak li jgarrab hu "x-Xitan" (bil-Grieg διάβολος; tr. *diabolos*), dak li ħsiebu biex jifred lill-bniedem minn Alla. Ġesù huwa kompletament *mogħti* mill-Missier u mill-Ispirtu sabiex ix-Xitan jieħdu miegħu (bil-Grieg παραλαμβάνω; tr. *paralambano*). Biex igarrab lil Ġesù x-Xitan juża l-Iskrittura (ara Salm 91:11-12) li ssib it-twertiq tagħha fil-Messija. L-interpretazzjoni li joffri x-Xitan hija waħda orjentata lejn l-istrukturalizzazzjoni tal-Kelma ta' Alla biex taqdi l-iskopijiet tal-bniedem li jhoss li Alla hu midjun lejha. Allura l-kliem ta' Alla jsir mezz biex il-bniedem iwettaq l-ambizzjonijiet tiegħu. Mill-ġdid l-imperattiv aorist tax-Xitan lil Ġesù ("inxtehet") jindika azzjoni ġdida miftuma mill-ħsieb ta' Alla.

Qallu Ġesù: “Hemm miktub ukoll: ‘Iġġarrabx lill-Mulej, Alla tiegħek’”.

Ġesù joffri interpretazzjoni differenti tal-Kelma ta’ Alla li mhijiex għodda biex tiġi mmanipulata mill-bniedem imma titlob atteggjament ta’ smiġh u ta’ fedeltà sabiex tkun hi li ddawwal u tmexxi l-passi tiegħu. It-twettiq tal-Iskrittura jsehh filli l-Iben jagħmel ir-rieda tal-Missier u jerfa’ fuqu s-salib tal-fidwa (ara Mt 26:53-54). Il-Kelma ta’ Alla mhix mogħtija biex tintuża għall-kapriçç jew biex tgħatti l-motivazzjonijiet veri tal-bniedem, imma sabiex tiġi mismugħa u obduta hija u “tgħarbel il-ħsibijiet u l-fehmiet tal-qalb” (Lhud 4:12). L-eseġeta li jagħtina l-interpretazzjoni awtentika huwa l-Iben li jagħmel dak li jrid il-Missier u jgħarrafhulna (ara Ġw 1:18). It-*talb* jgħin il-bniedem ma jassolutizzax il-proġetti tiegħu u jikseb il-libertà ta’ min jintelaq f’idejn Alla u jiftaħ haġtu għall-*ħolm* tiegħu, ta’ “gejjieni mimli tama” (Ġer 29:11).

Għal darb’ohra x-xitan hadu miegħu fuq muntanja għolja hafna, urieh is-saltniet kollha tad-dinja u l-glorja tagħhom, u qallu: “Dawn kollha nagħtihom lilek jekk tinxtehet tadurani”.

It-tielet tentazzjoni hija dik marbuta mal-għatx għall-poter u li wieħed jaħkem fuq kulhadd. Ix-xitan iwiegħed dak li mhux tiegħu għaliex kull setgħa fis-sema u fl-art hija tal-Missier li jagħtiha lil Ibnu l-waħdieni (ara Dan 7:13-14; Mt 28:18). Il-“muntanja” tas-Sultan il-veru hija hafna differenti minn dik li fuqha x-xitan itella’ lill-bniedem biex iwiegħdu setgħa li m’għandux.

Imbagħad qallu Ġesù: “Itlaq, Xitan! Ghax hemm miktub: ‘Lill-Mulej, Alla tiegħek, għandek tadura, u lilu biss taqdi’”.

Ġesù jagħti twegiba definittiva lix-Xitan u mill-ġdid jikkwota l-Iskrittura (ara Dewt 6:13) fejn jindika li l-kult veru li jogħġob lil Alla huwa dak tal-qadi tar-rieda tiegħu li hija mbiegħda minn kull trijonfalizmu u gloriya ta’ din id-dinja (ara Mt 16:23). Il-qadi ta’ Alla jwassal għall-ħelsien mill-jasar tal-idolatrija, fejn wieħed ma jkunx ipposedut minn dak li jipposedi imma jgħix il-ħelsien ta’ min hu mhaddan minn Alla. Il-*karità* tgħin lill-bniedem sabiex ma

jassolutizzax il-*possessjonijiet* tiegħu u jikseb il-libertà biex iħobb fil-qadi.

Imbagħad ix-Xitan hallieħ. U minnufih ġew xi anġli u kienu jaqduħ.

Ġesù jithalla mix-Xitan sal-mument tal-*kairos* (“sa ma wasal il-waqt”, Lq 4:13), tal-passjoni, il-mewt u l-qawmien fejn issir ir-rebħa definittiva. Ġesù rebbieħ fuq it-tentazzjonijiet idahħal lill-bniedem-imkeċċi lura fil-Ġnien fejn issaltan l-armonija fost il-ħlejjaq kollha (hawn insibu l-“anġli”, f’Mk 1:13 insibu li Ġesù “kien jgħix mal-bhejjem selvaġġi”). Il-bniedem isib il-kobor (is-sinjuriya) tiegħu billi jibqa’ fidil lejn il-Ħallieq, billi fi Kristu jissielet il-qerq tax-Xitan li jrid itelliflu d-don tal-grazzja, u hekk tassew isehħlu jsaltan flimkien miegħu (ara Rum 5:12-19).

Għar-riflessjoni

F’dan iż-Żmien tar-Randan [...] ingeddu l-impenn tagħna fil-mixja tal-konverżjoni, biex nirbħu t-tendenza li ningħalqu fina nfusna u biex, minflok, naghmlu spazju lil Alla, naraw ir-realtà ta’ kuljum bl-ghajnejn tiegħu. L-ghażla bejn li ningħalqu fl-egoizmu tagħna u li ninfethu għall-imħabba ta’ Alla u tal-oħrajn, nistgħu ngħidu li tikkorrispondi mal-ghażla fit-tentazzjonijiet ta’ Ġesù: għażla, allura, bejn il-poter tal-bniedem u l-imħabba tas-Salib, bejn fidwa mil-lenti tal-ġid materjali biss u fidwa bħala opra ta’ Alla, li tiegħu hu l-primat tal-eżistenza. Li nikkonvertu ma jfissirx li ningħalqu għat-tiftix tas-suċċess tagħna, tal-prestiġju tagħna, tal-pożizzjoni tagħna, imma li kull ġurnata nħabirku, fil-ħwejjeġ iż-żgħar, biex il-verità, il-fidi f’Alla u l-imħabba jsiru l-aktar haġa importanti.

Benedittu XVI, Udjenza ġenerali (13 Frar 2013).

It-2 Hadd tar-Randan – Sena A Mt 17:1-9

Dahla

- Il-post ta' din is-silta: bejn l-Istqarrija ta' Pietru u l-ewwel thabbira tal-Passjoni (16-21-22) u t-tieni thabbira tal-mewt tal-Messija (17:22-23). Issaħħah il-messjanizmu ta' Ġesù, li s'issa ma kien evidenti xejn, u li l-glorja tiegħu għadha mistura. Imma tfeġġ leħħa tal-glorja tiegħu fuq l-art.
- Insibu Teofanija u Rivelazzjoni.
- Lill-Appostli tingħatalhom esperjenza mistika, ta' estasi, faraġ, konsolazzjoni qawwija u gratwita (*kalov estiv*, kemm hu sewwa...).
- Din thejjihom għall-ġrajja kerha u tqila tal-passjoni u tal-mewt ta' Ġesù; tagħtihom is-saħħa li ser tonqoshom fil-passjoni.

Diffiċli li hawn insibu ruħna quddiem “retro-viżjoni post-Qawmien” (jiġifieri gloriya projettata lura fuq il-Ġesù storiku); il-kuntest hawa kollu kemm hu tat-Testment il-Qadim (l-Eżodu, Danjel, u l-bqija), ir-referenzi wkoll. Ma nsibu l-ebda lingwaġġ-Qawmien, jew ambjent-Qawmien. Ara v. 9: *Tgħidu lil hadd b'din id-dehra sa ma Bin il-Bniedem ikun qam minn bejn l-imwiet*. Ċara ferm li qed jithaddet fuq żewġ mumententi differenti minn xulxin.

Insibu dehra, viżjoni (v. 9, *hopama*) – x'aktarx apokalittika – tal-glorja ta' Ġesù f'mument storiku u f'post storiku... F'din is-silta jeħtieġ tinzamm it-tensjoni bejn il-fatti storiċi u s-simboliżmu (li jgħin biex nifmhu xi haġa... wara kolloxx għandna rivelazzjoni tal-glorja divina tal-Mulej tad-demem u l-laħam (“Dan hu...”) li lanqas insibuha fil-ġrajjet tal-Qawmien mill-imwiet). Hawnhekk biss titfaċċa u tidli l-glorja tiegħu ta' Iben.

Kif tiddekriviha esperjenza mistika, jekk mhux b'lingwaġġ figurattiv?

Fl-istess hin din l-esperjenza – li ma titfissirx hafif u malajr – hija marbuta mal-istorja (muntanja, tliet Appostli tal-qalba, tined, dija, dawl, Mosè u Elija, shaba, lehen, biża' ...).

1. Tinbidel is-sura ta' Ġesù

v. 1 *Sitt ijiem wara*: tfakkar jew ir-rivelazzjoni tas-Sinaj (Eż 24:16), jew il-festa tat-Tined (6 ijiem wara Yom Kippur). Wiċċu jiddi, ara Eż 34-29-35. *Ha miegħu*: Ġesù huwa dak li jieħu l-inizjattiva.

Muntanja: Hawn it-Tabor jew forsi l-Ħermon (għolja iżjed, 3000m). X'aktar għandha biss sens simboliku: fejn jiġru t-teofaniji jew ir-rivelazzjoni (ara Mt 5:1, 28:16).

v.2 *Inbidel: Metemorphothe*: din il-bidla m'għandha x'taqsam xejn mal-metamorfosi Griega jew mal-bidla interjuri (eż. 2 Kor 3:18). Fiha l-kontenut speċifiku tagħha, dehra tal-glorja tiegħu tal-Iben li tfeġġ lilhom bhala leħha dawl hierēg minn shaba.

2. L-Istorja tas-Salvazzjoni ssib il-quċċata u l-milja tagħha f'Ġesù

v.3 *Mosè u Elija*: Il-Liġi u l-Profeti (ara Mt 5:17, 7:12, 11:23, 22:40); kienu maħtufin fis-smewwiet (Dewt 34:6, 2 Slat 2:11). Filwaqt li hemm armonija bejniethom (*jithaddtu*), Ġesù huwa issa l-Milja tagħhom, il-milja tar-Rivelazzjoni ta' Alla lill-Poplu tiegħu.

Għal Matthew, Ġesù hu digà Mosè l-Ġdid, imma hawn Ġesù jidher jithaddet ma' Mosè u Elija.

Mosè u Elija huma wkoll il-pilastri tal-Istorja tal-Fidwa, tat-Testment il-Qadim: medjaturi tar-Rabta. Jekk Mosè hu l-Fundatur tal-Jahwiżmu u tal-Poplu ta' Alla... mingħajr Elija dan kien jisparixxi waqt il-krizi ta' fidi fis-seklu disgħa. Fih isibu l-milja tagħhom... profeti mhux tal-kitba imma tal-azzjoni... bidu u tmiem tal-Ġrajja li ser isseħh f'Ġesù.

3. Esperjenza mistika

Tliet tined: Il-Festa tat-Tined Lhudija, festa tad-dawl li tfakkar il-mawra tal-poplu fis-Sinaj. *Tined: kemm hu sew...* jixtieq jaqbad u

jżomm dan il-mument, din l-esperjenza, imma l-glorja ta' Alla tfeġġ u tmur, u mhux possibbli li l-bniedem jahkimha. Pietru jinsa lilu nnifsu (*ek-stasis*)!

v.4 *Kif soltu jagħmel* (eż. Mk 4:38; Mt 8:4), Mattew jibdel l-*Imghallem* ta' Mark f' *Mulej/Kupie*.

4. Il-glorja tal-Messija tas-salib

v. 5 *shaba kollha dawl*: li “fiha” tinheba u titfaċċa fl-istess hin il-preżenza ta' Alla (Eż 16:10, 19:9, 24:15-16; 33:9; ara wkoll 40:35).

Lehen: L-istess messagġ tal-Magħmudija, 3:17: *Dan Hu Ibni, il-Għażiż, li fih jien sibt l-għaxxa tiegħi...*, rivelazzjoni tal-frenesi ta' mhabba bejn il-Missier u l-Iben.

Mattew jagħġen elementi meħudin mis-Sinaj ma' oħrajn meħudin minn Danjel (l-izjed il-kontenut): Salm 2:7, Ibni/Messija, Ġen 22:2, Maħbub/Għażiż, Iz 42:1, 44:2, il-Qaddej li jbatu. U jzid: *isimghu lilu* (hawn isegwi Mk 9:7). L-ubbidjenza lejn Alla (fit-Testment il-Qadim) issa tissarraf fl-ubbidjenza lejn Ġesù, il-Kelma tiegħu, l-għaqda miegħu (tad-dixxiplu).

v 6. *meta semghu*: il-biża' tad-dixxipli jiġi wara l-lehen; dan li joqrob lejn vizjoni apokalittika, eż. Dan 8:17-19; 10:7-9. Il-biża' ġej għax semgħu l-lehen jew għaliex jehtieg jisingħu (jobdu) lil Ġesù.

5. Dan hu (*houtos estiv*): il-qalba tal-ġrajja

F'dawn il-ġrajjet il-Kelma hija izjed importanti mill-vizjoni, aktar minn dak li jidher (dehra, jew x'naraw).

Għaliex jišhaq fuq “Dan hu”?

- Twieled fqir u miet fqir... ħabib tal-fqar, l-imsejknin kollha tal-Poplu tiegħu.
- Ma jidher fih l-ebda sinjal ta' divinità.

- Mhux ikkwalfikat... biex jgħallem. Bla awtorità soċjali-religjuża, mingħajr edukazzjoni formali biex jgħallem. Mingħajr awtorizzazzjoni.
- L-ebda sinjal ta' Messija: qawwa, poter, ħakma...bla *pedigree!*
- Dan, ikkumbattut matul il-ministeru tiegħu kollu, miċhud mill-kbarat.
- Dak li jfejjaq biss bil-qawwa tal-ħniena, mogħdrija, u maħfra tiegħu.
- L-hena tal-fqir, tal-marid, tal-batut, tal-imwarrab, tal-midneb, tal-imnikket.
- Dak li jxandar is-Saltna ta' Alla, jgħallem min hu Alla, ifejjaq il-mard kollu tagħna.
- Dak li ser narawh imbiċċer, imżeblaħ, imsallab... imut mewta kerha.

6. Ġesù khenn għalihom, ikellimhom, ifarraġhom

v. 7 *Ġesù resaq lejhom, messhom u qalilhom*: Huwa Ġesù li jerga' jieħu l-inizjattiva.

Qumu u la tibzghux (Eyepthete kai me' phobeisthe). Hawnhekk insibu l-verb tal-Qawmien mill-imwiet (*Qumu*) u l-kelma ta' Alla "la tibzghux", tant komuni kemm fit-Testment il-Qadim u kemm fit-Testment il-Ġdid.

v.8 *Ġesù wahdu*. Tingħalaq f'salt il-viżjoni-esperjenza u tibda l-mixja lejn Ġerusalemm.

Sabiex jistgħu jiskopru r-realtà kollha ta' Ġesù, il-milja u l-qofol tiegħu għal hajjitna, jeħtieġ li Ġesù jmisshom: jgħaddilhom il-qawwa tiegħu, ifejjaqhom u jfarraġhom. Kull meta Ġesù jmiss lil xi ħadd, naraw il-ħniena tiegħu f'ġest ta' fejqan u tal-qawwa tal-fidwa tiegħu. Hekk biss Pietru u d-dixxipli jistgħu issa jkunu "kapaċi" jaċċettaw it-tbatija u l-mewt tal-Messija, l-għaqda bejn il-glorja tal-Messija u t-tbatija u l-mewt ta' Ġesù (tbatija flimkien mal-glorja li Pietru għadu

kemm ċaħad, ara 16:22, u l-ewwel thabbira tal-Passjoni). Nergħu nsibu (t-tieni) thabbira tal-passjoni f' 17:22-23.

Ġesù huwa l-Iben gloriuż u l-Messija waqt ħajtu fid-dinja, kif ukoll fil-passjoni u l-mewt tiegħu.

Biss, inzommu quddiem għajnejna li biex id-dixxiplu jifhem sew din il-glorja tal-Messija Msallab, irid jistenna l-ġrajjet tal Misteru fil-Mewt u l-Qawmien. Hekk biss setgħu jaslu għall-istqarrija sħiħa tal-Mulej Ġesù.

Biex nitlob

- Kemm nixtieq tassew insir/inkun midħla ta' Ġesù fqir, nieqes mill-glorja tad-dinja?
- Nitlob il-grazzja li ngħix it-tbatija fil-fidi; ngħaqquad il-ferħ u t-tbatija.
- Kemm naċċetta t-tbatija ta' Ġesù, it-tbatija tiegħi, ta' madwari?
- Nieqaf sew fuq: meta u fiex inħoss bżonn kbir li Ġesù jersaq lejja, imissni, jgħidli kelma ta' faraġ, li tqawwili qalbi? Nitolbu bil-herqa li jagħmel dan miegħi... ma' sħabi... ma'...

It-3 Hadd tar-Randan – Sena A Ġw 4:5-42

Frott ta' riflessjoni u meditazzjoni għal snin twal fuq il-ġrajjet, San Ġwann jislet tifsiriet ġodda min din il-ġrajja, fiha nfisha sempliċi, u jinseg magħhom temi li huma għal qalbu.

Bħalma dejjem jagħmel, jeħodna mil-livell litterali (eż. *ilma ġieri*) għal realtà iżjed fil-fond (*ilma ħaj*: taġħlim ta' Ġesù/Rivelazzjoni/Spirtu).

Ġwanni biss isemmi din il-mawra u l-ministeru ta' Ġesù fis-Samarija. (Atti 8:1-25 isemmi l-konverżjoni ta' ħafna Samaritani li jitgħammedu [Filippu] u jirċievu l-Ispirtu [mingħand Pietru u Ġwanni]).

Kapitlu 4 jurina li jaf sew ħafna dettalji kemm fiżiċi u kemm tad-drawwiet u tat-twemmin tas-Samaritani (bir fil-wilġa tal-għolja Gerizim; safa legali f'v. 9, il-bir tal-patrijarka f'v.12, it-tifsira tal-għolja Gerizim u l-profeta [Taheb]; il-mara Samaritana...; Nikodemu f'k. 3, is-Samaritana f'k. 4, il-miflug f'k. 5, l-aġġma f'k. 9: dawn il-persunaġġi u d-djalogu originali ma' kull wieħed jeħduna lejn saff storiku).

Waqt li dan kollu huwa okkażjoni li jiehu Ġwanni biex jinterpreta l-fatti u jiżviluppa t-taġħlim tiegħu, jiġifieri r-rivelazzjoni ta' Ġesù. Jiżviluppa iżjed temi oħraj li kien semma qabel (Tempju f'2:13-22; l-ilma u l-Ispirtu f'k. 3).

Din il-ġrajja Ġwanni hawnhekk jużaha u jiżviluppa t-tema spettakolari: (i) tal-ilma ħaj/tal-ħajja, (ii) l-Ispirtu tal-verità, (iii) l-appostolat (il-pastorali), u (iv) l-miġja tas-Samaritani għall-fidi f'Ġesù.

Bħas-soltu jibdedw biex jifmuh ħażin (ilma ġieri); hemm ħafna ironija (Jaqqaw int aqwa min missirijietna... U kif!; aġġtini dan l-ilma ħalli ma

nbatix!... U mela!); jinbidel is-sugġett; ix-xena u l-isfond; il-“kor Grieg” tas-Samaritani.

1. Djalogu: L-Ilma tal-Hajja, vv. 4-26

vv. 7-10: *L-ilma ħaj* (jew aħjar, *l-ilma tal-ħajja*). Ġesù jisfidaha li tagħraf min qed ikellimha u li titolbu l-ilma tal-ħajja.

vv.11-15: titolbu l-ilma.

vv.16-18: jieħu l-inizjattiva biex tagħrfu bhala l-profeta. Mument importanti għaliex hawn kollox isir personali ħafna.

vv.19-26: Il-qima vera tiġi mill-Ispirtu tal-Verità. Il-mara tagħraf – sa fejn tista’ – min hu Ġesù.

L-ilma huwa essenzjali għal ħajjitna. Hekk ukoll l-ilma tal-ħajja hu essenzjali għall-ħajja ta’ dejjem.

L-ilma tal-ħajja huwa r-rivelazzjoni/tagħlim li Ġesù jgħib lill-bnedmin, kif ukoll l-Ispirtu li huwa jagħtina. Fit-Testment il-Qadim l-ilma huwa simbolu tal-Għerf ta’ Alla li jagħti l-ħajja, rivelazzjoni u għerf (Ġer 2:13, Żak 14:8, Ezek 47:9, Prov 13:14, u oħrajn.). Izjed ’il quddiem, l-Għerf jiġi identifikat mal-Liġi (*Torah*). Din ukoll tissemma bhala “don ta’ Alla” lill-poplu tiegħu.

Fi Ġwanni, Ġesù juri ruħu bhala l-Għerf ta’ Alla u ser *jissostitwixxi* l-Liġi bhala għerf u għajn ta’ ħajja... L-ilma tal-Lhud, tat-Testment il-Qadim, issa jitwarrab u *floku* nsibu l-ilma ta’ Kristu li jagħti l-ħajja. Hawnhekk l-ilma, bnadi oħra id-dawl, il-ħobż tal-ħajja.

L-ilma ħaj huwa l-Ispirtu li jagħti Ġesù (rabta bejn Spirtu u ilma nsibuha ta’ sikwit fit-Testment il-Qadim). Huwa l-Ispirtu li jagħti l-ħajja (6:63). Id-don tal-Ispirtu kien element tal-jiem Messjanici (il-mara titkellem fuq il-Messija, v. 25).

Huwa possibbli hafna li Ġwanni – diskretament – irid ifakkarna fil-Magħmudija li fiha wkoll niehdu l-Ispirtu tiegħu.

2. L-Ispirtu tal-Verità, vv. 23-24

vv. 23-24: *L-Ispirtu tal-Verità*. Hawnehk Ġesù mhux qed jitkellem fuq qima interjuri lil Alla.

Bħalma Ġesù nnifsu jissostitwixxi t-Tempju (2:21), issa huwa l-Ispirtu li jagħtina Ġesù li jqanqal l-adorazzjoni awtentika tal-Missier. Biss dawk li għandhom l-Ispirtu li jagħmilhom ulied Alla, jistgħu jaduraw 'l Alla l-Missier b'mod awtentiku.

v. 23: il-kult ġenwin/adorazzjoni ta' Alla. Biex ikun jiswa, jehtieg is-siegha tal-glorja ta' Kristu (li tibda tfeġġ digà fil-passjoni u fuq is-salib). L-Ispirtu huwa wkoll dak li jinterpreta t-tagħlim/rivelazzjoni ta' Ġesù: 14:26, 16:13.

3. Djalogu: L-appostolat awtentiku, vv. 27-38

Kien digà semmiejhom l-Appostli f'v.8, biex ihejjina għalihom...

Jistagħgħbu iżjed għax kien qed jitkellem ma' mara milli għax kienet Samaritana. Din il-libertà ta' Ġesù jistagħgħbu biha. Imma issa mmaturaw u baqgħu siekta fuq din il-biċċa! In-nies tar-raħal, permezz tagħha, jersqu lejn Ġesù.

Għal darb'ohra, in-nuqqas ta' fehma (*jaqaw gie xi hadd u gieblu x'jiekol?*) isservi ta' okkażjoni biex Ġesù jiċċara xi affarijiet. L-ikel tiegħu hija l-missjoni tiegħu u malajr insibu ruhna fil-ħsad, jiġifieri l-frott tal-missjoni tiegħu.

L-ewwel proverbju, iż-żmien bejn żerġha u ħsad, Ġesù jibdlu f'eskatoloġija mitmuma (realizzata): mill-ewwel wasal żmien il-ħsad u l-ħsadd jithallas, jiġbor il-frott... digà ġejjin għandu n-nies tas-Samarija.

vv.37-38 *Wiehed u l-iehor, oħrajn...* Dan it-tagħlim jirrifletti sitwazzjoni tipika u umana ħafna fil-ħajja tal-Knisja primittiva u tal-Knisja tagħna wkoll: xi ftit għira, “tensjonijiet”, ħafna bżonn ta’ fiduċja f’min jaħrat u jiżra’, umiltà kbira f’min jaħsad u jiġbor il-frott. Għaliex: *Kont jien li ħawwilt, Apollo saqqa, imma Alla hu dak li kabbar* (1 Kor 3:6-7). Kemm iż-żerġha u kemm il-ħsad huma *opus Dei*, hidma tiegħu (v. 34).

Prinċipju importanti fil-ħajja tal-Knisja: il-fatt hu li hemm min jiżra’ l-Kelma, ix-xogħol moħbi, is-sabar, l-istennija; u hemm min jaħsad il-frott: il-fidi, ħajja Nisranija fil-milja tagħha; *u t-tnejn għandhom jifirħu*, jaqsmu fil-ferħ tas-Saltna ta’ Alla (v. 36). Fil-każ tas-Samaritani, kien Filippu li żara’ u kienu Pietru u Ġwanni li hasdu.

4. Is-Samaritani jemmnu f’Ġesù, vv. 39-42 (il-ħsad u s-salvazzjoni universali)

Ix-xhieda tal-mara kienet dik li wasslet lis-Samaritani biex jersqu lejn Ġesù. Diġà fuq din ix-xhieda emmnu f’Ġesù. Ħafna oħrajn emmnu fuq il-Kelma ta’ Ġesù nnifsu: fidi aktar profonda. Insibu diġà ħsad kbir meta l-fidi tinfirex lejn il-barranin (u “eretici” f’dan il-każ).

Dawn il-barranin imwarrbin waslu biex jagħrfu u jistqarru lil Ġesù bħala s-*Salvatur* tad-dinja (iżjed minn profeta) qabel il-poplu ta’ Alla. Komuni f’Luqa, l-Atti u San Pawl, din hi l-unika darba fil-Vanġeli kollha li jingħata dan it-titlu – idoqq iżjed Grieg – lil Ġesù.

Jidwi hawn Ġwanni 3:16: *Alla hekk ħabb id-dinja... biex kull min jemmen fih... ikollu l-ħajja ta’ dejjem.*

Biex nitlob

1. L-Għatx tiegħi (Ġesù jisfidani: vv.7-10)
 - għal ħajja awtentika, profonda, mimlija,
 - għall-ġid ta’ kulhadd,
 - li nwassal il-Vanġelu.

2. Liema lezzjoni nixtieq nitgħallem, nixtieq li jgħallimni Ġesù:
- Niżra' b'generożità u ma nhabbilx rasi żżejjed għar-riżultati.
 - Mingħajr ma nistenna riżultati spettakolari jew ċapċip.
 - Biss aħna konvinti li mill-ġid, mit-tajjeb li nagħmlu, xejn ma jintilef.
 - Kemm nifrah bil-ġid li jagħmlu sħabi, l-oħrajn... bis-suċċessi tagħhom? Kemm niringrazzja?
 - X'inhu dak li jwegġgaghli qalbi fil-Knisja tagħna llum?
 - Għira, kompettitività, pika, tmaqdir, kritika ħarxa, kritika li twaqqaq', bla ħniena... naqlagħhom mill-għeruq.
 - Kemm insib għewwa fija nnifsi minn dan kollu?

Ir-4 Hadd tar-Randan – Sena A Ġw 9:1-41

Nistgħu nibdew mill-Prologu: 1:5,9,10-11:

“Id-dawl jiddi fid-dlam, iżda d-dlam ma għelbux;
dak id-dawl veru, li jdawwal kull bniedem huwa u ġej fid-dinja.
Kien fid-dinja u d-dinja saret bih, imma d-dinja ma għarfitux.
Ġie f’ daru, u niesu ma laqgħuhx.”

v. 9:5 “*(Sakemm għadni fid-dinja), jien hu d-dawl tad-dinja*” jaqbad ma’ 8:12: “*Jiena d-dawl tad-dinja. Min jiġi warajja ma jimxix fid-dlam, iżda jkollu d-dawl tal-ħajja*”.

F’dan il-kapitlu nsibu lil Ġesù, id-dawl tad-dinja, li jdawwal il-bniedem, jagħmel haqq mid-dinja (li qed tiġġudikah), kif ukoll rabta qawwija mal-Magħmudija (dawl, dilka, twemmin).

Ġesù nnifsu jfissrilna s-sens ta’ dan is-sinjal: id-dawl li joħroġna mid-dlam. Bniedem li għex dejjem fid-dlam jara d-dawl b’għajnejh u jasal għad-dawl tal-fidi. Mill-banda l-oħra, dawk li – supervi – jaħsbu li jafu (kollox) huma għomja, ma jistgħux jaraw id-dawl u jingħalqu dejjem iżjed fid-dlam.

Ġwanni 9 jibda b’raġel aghma li jara d-dawl (v. 1) u jintemm bil-Farizej li jingħalqu fid-dlam.

Din il-ġrajja tal-fejqan ta’ raġel aghma, Ġwanni jaħdimha b’mod li ssir riflessjoni profonda fuq xi jfisser Ġesù dawl tad-dinja li jagħmel haqq mid-dlam.

Fis-Sinottiċi nsibu bosta grajjiet ta’ fejqan ta’ għomja: Mk 10:46-52; Mt 9:27-31, 12:22-23; Mk 8:22-26 (juża’ l-bżieq); Mt 15:30, 21:14. Il-ġrajja fi Ġwanni ma tantx tixbahhom (ħlief il-fatt li fejjaq aghma). Fih ħafna elementi originali bħalma huma: aghma minn twelidu; juża t-tajn; ifejjaq bl-ilma tal-menqa; il-kawża lill-imfejjaq; il-ġenituri:

elementi kollha li bihom jinqeda biex jgħallem lill-Insara u jsaħħahom fil-fidi tagħhom f'Ġesù, il-Messija (20:31).

vv. 4-5: “*Jehtigilna naghmlu x-xogħol (hidma) ta' dak li bagħtni*”. Ġesù jsieħeb lid-dixxipli tiegħu fl-għemil u fil-missjoni tiegħu (dejjem jekk nagħrfu li huwa Ġesù li jdawwal lill-bnedmin).

vv. 6-8: Is-sinjali isemmih fil-qosor għaliex dak li jinteressah lil Ġwanni huma l-interrogazzjonijiet fejn bil-mod il-mod javvanza fl-għarfien ta' Ġesù: wiehed jgħidulu Ġesù (v. 11); profeta (v. 17); minn Alla (v. 33); (il-quċcata) Bin il-Bniedem (v. 37). Din ir-rivelazzjoni progressiva nsibuha ta' sikwit, ngħidu aħna fi Ġwanni 1:29-51, Bin il-bniedem (v. 51).

Hawnhekk insibu kuntrast kbir bejn is-semplicità u l-umiltà tar-raġel (tliet darbiet, jien ma nafx, vv. 12, 25, 36) u l-Fariżej, kburin b'dak li jafu, jew għax jaħsbu li jafu (tliet darbiet, vv. 16, 24, 29).

Filwaqt li l-agħma qed jinfethulu għajnejh bil-mod dwar Ġesù u l-verità tiegħu, il-Fariżej ma jirnexxilhomx jaraw, iwebbsu rashom dejjem iżjed. Donnhom jaċċettaw il-fejqa (v. 15); xi wħud minnhom offendihom il-ksur tas-Sibt, oħrajn mhux daqshekk: lesti li jieħdu x-xhieda tar-raġel (v. 17). Fit-tieni interrogazzjoni jispikkaw l-iżjed horox: qishom iridu jicħdu l-miraklu, ma tinteressahomx iżjed il-verità, jippruvaw jonsbuh (v. 27). Il-proċedura legali pretenzjuża tal-proċess tispicċa fit-tagħjir (v. 34).

U hekk, dawk li kienu qegħdin jiġġudikaw lil Ġesù (fil-fatt hu Ġesù li hu mixli) huma ġġudikati hatja minn Ġesù nnifsu (vv. 39-40).

Ironija qawwiya: dan *it-tallab* huwa mixli mill-awtoritajiet li jaraw kif jagħmlu biex iġegħlul jicħad dik il-ħaġa waħda li hu ċert minnha! Sitwazzjoni tan-Nisrani mdawwal fil-Magħmudija u msejjaħ jixhed għal Kristu quddiem il-bnedmin. Huwa dan ir-raġel li jitqabad fil-kawża favur id-dawl, għall-bidu b'mod sempliċi u fl-aħħar b'ħafna kuraġġ (vv. 24-34, l-iżjed v. 25: “*ħaġa waħda naf...*”).

Fis-sempliċità tiegħu jurihom il-kuntradizzjoni bejn it-teoloġija tagħhom stess (il-miraklu juri missjoni minn Alla) u l-fatt li jwebbsu rashom u jibqgħu għomja! Il-Fariżej, inkwetati, ifittxu li jiċċdu l-verità: ir-realtà tal-miraklu, għax sar is-Sibt, u jżidu li jiċċdu d-dawl ta' Ġesù u Ġesù nnifsu u l-missjoni tiegħu.

vv. 8-12: Jiġterfxu u jithawdu: dan l-għemil tal-għageb donnu jagħti raġun lil Ġesù, mibgħut minn Alla (v. 31). Iffissati fuq kif sar il-miraklu, iwarrbu l-kwistjoni: min għamlu u b'liema dritt? Fejqaq veru, imma s-Sibt? Minn Alla? (*Dan ma nafux minn fejn inqala'...*)

Qatt fid-dinja ma nstema' (v. 32)... Mela bilfors hemm xi rabta bejn min għandu l-hila jagħmel għemejjel bħal dawn u Alla li johloq u jagħmel l-għegubijiet. Imma huma diġà ddeċidew li Ġesù ma jistax ikun "minn Alla" (vv. 24, 29)

1. Ġesù d-dawl tad-dinja

Id-dawl jegħleb id-dlam... Ir-rebħa tad-dawl fuq id-dlam. Kif isehħ dan kollu? Azzjoni profetika. Mhux biss huwa d-dawl imma wkoll idawwal lil kull bniedem.

Qabelxejn isehħ bis-setgħa ta' Ġesù li jagħti d-dawl (iżjed milli jrodd id-dawl ta' min kien għama f'ħajtu) lil min tweled aghma u qatt ma kien ra d-dawl. Dan ir-raġel mhux biss jibda jara u jgħix integrat mal-ħajja, imma wkoll jasal – bit-tbatija u bit-taqbid ma' dawkl li jridu jibqgħu fid-dlam – għad-dawl tal-fidi fi Kristu...

2. Taqbid u tilwim bejn id-dawl u d-dlam

- a. Nafu li Ġesù waqt il-ministeru tiegħu kien jikser sikwit ix-*Shabbat*, li kienet kiddet bil-bosta lill-awtoritajiet reliġjużi. Nafu li l-awtorità tiegħu tiġi għaliex fl-aħħar mill-aħħar huwa s-Sid tax-*Shabbat*. Din it-tilwima kienet ħarxa diġà waqt il-ministeru tiegħu. Ġwanni jittratta fil-

wisa' din il-kwistjoni fil-kapitlu 5. Hawnhekk iżda tghaddi malajr, għaliex it-tilwima hija jekk Ġesù għandux awtorità u jekk għandux il-qawwa li jagħmel dawn is-sinjali (u allura, ġej jew mhux ġej mingħand Alla, v. 33).

- b. Nafu li din it-tilwima vjolenti bejn id-dixxipli ta' Ġesù u d-dixxipli ta' Mosè baqgħet sejra sal-aħħar tas-seklu 1. Dan hu li nsibu fil-fatt f'dan il-kapitlu.

Fi żmien Ġesù kien hemm “time-out” ta' ġimgħa mis-sinagoga, l-iżjed xahar. Imma l-iskomunika formali u totali kienet daħlet lejn is-sena 90.

L-“aħna” tal-Farizej hija wkoll dik tal-Farizej tal-aħħar tas-seklu li ċaħdu għalkollox lil Ġesù u jqisu lill-Insara (li għal hafna żmien kienu baqgħu jiehdu sehem mit-talb fis-sinagogi) bhala eretici.

L-“aħna” fuq fomm ir-raġel (v. 31) hija dik tal-Insara li mingħajr biża' aċċettaw din it-tkeċċija. Dak li beda matul il-ministeru ta' Ġesù issa wasal fit-tmiem: l-għażla tal-fidi u l-konsegwenzi tagħha.

v. 39: Fil-persuna ta' Ġesù jiġi deċiż id-destin ta' kull bniedem. Kull bniedem irid jagħzel bejn li jibqa' dejjem fid-dlam/ijiet (huma, li jaħsbu li jafu hafna, ma jridux id-dawl u jagħzlu li jibqgħu fid-dlam, fid-dnub) jew li jaċċetta jiddawwal b'dan id-dawl, Ġesù (l-agħma, in-Nisrani, il-fidi). Jaċċetta jew jiċhad ir-rivelazzjoni tiegħu nnifsu ta' Alla (dawl) marbuta mas-salvazzjoni (hajja).

Ġwanni jagħmel il-qalb lil dawk li qegħdin bejn ħaltejn (vv. 18-23, il-ġenituri... biża') għaliex Ġesù nnifsu jfittixhom (v. 35) u jwassalhom għall-fidi sħiħa. Kemm fil-bidu tal-fidi, kemm fit-taqbida għall-fidi (vv. 1, 35), l-inizjattiva jehodha dejjem Ġesù.

- c. Qed jġu ġġudikati minn dawk li ġġudikaw lil Ġesù, meta fil-fatt huwa Ġesù li qed jagħmel haqq: “*Jien ġejt fid-dinja biex nagħmel il-haqq, biex min ma jarax isir jara, u min jara jagħma*” (v. 39).

3. Katekezi tal-Magħmudija

- a. Jishaq fuq li r-raġel tweled aghma (vv. 1, 2, 13, 18, 19, 20, 24, quċcata v. 32: *qatt fid-dinja ma nstema’...*). Insibu kuntrast bejn din l-ghama u l-ghama spiritwali (v. 39) – insibu l-aċċenn li r-raġel tweled fid-dnub (vv. 2, 34), u dan jinhafer biss bil-ħasil fl-ilmijiet li jnixxu mill-ghajn: Ġesù Kristu.
- b. Dan insibuh f’Tertuljanu (*is-sagrament tal-ilma li jahsel l-ghama tagħna originali u jehlisna għall-hajja ta’ dejjem*) u f’Santu Wistin (*l-aghma jirrapprezenta lill-bnedmin... jekk l-ghama huwa nuqqas ta’ fedeltà, l-illuminazzjoni hija l-fidi*).
- c. Ġwanni jishaq fuq li r-raġel ifiq biss meta jinħasel fl-ilmijiet ta’ Silwam, l-ilma tal-Mibgħut. Ġesù hu l-mibgħut tal-Missier, mill-Missier (3:17, 34, u oħrajn).
- d. Din il-ġrajja nsibuha 7 darbiet fl-arti tal-katakombi, 5 minnhom marbuta mal-Magħmudija.
- e. Żewġ ġesti ta’ Ġesù: l-użu tal-bżieq u d-dilka, elementi taċ-ċelebrazzjoni tas-Sagrament.
- f. Dan il-kapitlu 9 kien jintuża fiċ-ċerimonja tal-Magħmudija. Wara li l-katekumeni kienu jgħaddu t-tielet eżami (skrutinju), kienu jinqraw siltiet tat-Testment il-Qadim rigward l-ilma li jnaddaf u jsaffi. Imbagħad jinfetaħ solennement il-ktieb tal-Vanġelu u jinqara

Ġwanni 9, bil-quċcata fl-istqarrija tal-agħma: “*Nemmen, Mulej*”. Imbagħad il-katekumeni kienu jgħidu l-Kredu.

- g. “*Tidwil*” (*enlightenment*) jintuża dwar il-Magħmudija (ara “*li darba sfaw imdawla*”, Lhud 6:4, 10:32, GUSTINU, *Apol. I*, 61:13).
- h. Hawn biss fi Ġwanni nsibu “*Inxtehet iqimu/jadurah*” (ta’ sikwit fis-Sinottiċi).

Dan ir-raġel huwa eżempju sabiħ ta’ bniedem li ġej mid-dlam totali (agħma mit-twelid). Fih insibu (vv. 6-7): ubbidjenza radikali għall-kelma ta’ Ġesù: *mar, inħasel, ġie lura, jara*.

Jiddubitaw minnu l-ħbieb u l-ġirien (vv. 8-12), abbandunat mill-ġenituri tiegħu (vv. 18-23), interrogat, mhedded, imkasbar, imkeċċi mil-Lhud (vv.13-17, 24-34). Jimxi bil-mod mill-għarfien tal-bniedem Ġesù (v. 11), għall-profeta (v. 17), minn Alla (v. 33), il-Mibgħut, id-Dawl tad-dinja, Bin il-Bniedem (v. 35) u jinżel jadurah. U hekk jasal għall-fidi sħiħa f’Ġesù.

Din il-mixja mid-dlam tal-agħma għad-dawl tal-fidi kienet tabilhaqq “*sabiex l-għemil ta’ Alla jidher fih*” (v. 3).

Biex nitlob

1. Id-dawl ta’ Kristu f’ħajti. Irkejjen ta’ ħajti li għadhom mudlama, li l-Vanġelu għadu ma dawwalx. Nitlob li jixhet id-dawl tiegħu fihom.
2. Nagħti xhieda serena u sempliċi ta’ Kristu jew ninheba bħall-ġenituri, nibza’?
3. Jien ngħodd ruħi ma’ dawk li jafu hafna jew ma’ dawk li jgħixu u jagħtu xhieda ta’ Kristu għax konvinti... mill-esperjenza ta’ dak li għamel miegħi l-Mulej?

II-5 Hadd tar-Randan – Sena A Ġw 11:1-44

Matul iż-żmien tar-Randan aħna nagħmlu mixja mdawla mill-Kelma ta' Alla bit-tnejjija għall-Ghid. F'dawn l-aħħar tliet Ħdud għandna tliet episodji bit-testi jkunu mehuda mill-Vanġelu ta' Ġwanni mimlija temi letterarji u teoloġiċi. Fihom Ġesù jirrivela lilu nnifsu progressivament permezz tas-simboliżmu marbut mal-ilma, id-dawl u l-ħajja. Fil-konverżazzjoni mal-mara Samaritana Ġesù juri li hu l-*"ilma ħaj"* (Ġw 4:10) li jaqta' l-għatx għall-ferħ ta' dejjem, fis-sinjal tal-fejqaq tar-raġel aghma jgħid li hu *"d-dawl tad-dinja"* (Ġw 9:5) li jdawwal lill-bnedmin li jinsabu fid-dlam lejn il-fidi, u fir-rakkont tal-lum tal-qawmien ta' Lazzru jirrivela lilu nnifsu bħala dak li għandu l-milja tal-ħajja u jikkomunikaha: *"Jien hu l-qawmien u l-ħajja"* (Ġw 11:24).

F'dan il-Ħadd qeġhdin nirriflettu fuq il-qawmien ta' Lazzru li hu s-seba' u l-akbar sinjal mirakoluż ta' Ġesù li bih l-evanġelista jwassal għall-qofol tar-rivelazzjoni tal-misteru ta' Kristu. Din l-istorja għandha funzjoni kruċjali fit-tfassil tal-Vanġelu ta' Ġwanni mqieghda wara d-diskors tar-Raġħaj it-Tajjeb (Ġw 10) u ftit qabel id-dilka ta' Ġesù u d-dhul tiegħu f'Ġerusalemm (Ġw 12:1-19), it-tielet u l-aħħar vjaġġ tiegħu lejn din il-belt. Izda dan is-sinjal mhuwiex maqtuġħ mis-sinjali l-oħra preċedenti, anzi nsibu riferimenti (Ġw 11:37) jew eku għalihom (Ġw 2:1-12). Għalkemm għandu xi xebh magħhom, imma l-episodju tal-qawmien ta' Lazzru għandu elementi uniċi u distintivi ħdejn is-sinjali l-oħra. Fih biss il-miraklu qieghed fl-aħħar tar-rakkont bħala *'grand finale'* tal-istorja, filwaqt li fl-oħrajn qieghed fil-bidu jew fin-nofs tagħhom. Ġesù stess kien irrefera għal dan is-sinjal bħala *"ħwejjeg akbar"* Alla jurih biex daww li jopponuh jistagħġbu (Ġw 5:20). Jidher hawnhekk il-kuntest tal-kunflitt bil-paradoss bejn il-ħajja u l-mewt: minn naħa Ġesù jirbaħ il-mewt billi jwassal lil ħabibu mill-ġdid lejn il-ħajja, u min-naħa l-oħra Ġesù jispiċċa jersaq aktar lejn il-mewt tas-salib b'decizjoni tas-Sinedriju (Ġw 11:45-53).

Ir-rakkont tal-qawmien ta' Lazzru fi Ġwanni 11 jiġbor fih rikkezza ta' temi teoloġiċi li l-qarrej tar-Raba' Vanġelu hu diġà familjari magħhom

fil-kapitli preċedenti. Fost l-aktar evidenti hi t-tema tal-imħabba espressa bil-verb *phileō* fil-vv. 3, 36: Ġesù jhobb lil Lazzru; bin-nom ‘*philos*’ fil-v. 11: Ġesù ħabib ta’ Lazzru; u wkoll bil-verb *agapaō* fil-v. 5: Ġesù jhobb lil Marta, lil oħtha u lil Lazzru. Dan il-motiv fi Ġwanni jsib il-qofol fl-imħabba bejn il-Missier u l-Iben (ara Ġw 3:16, 35 bil-verb *agapaō* u Ġw 5: 20 bil-verb *phileō*). Anki t-tema tal-glorja għandha importanza speċjali murija fil-bidu u fit-tmjem tal-episodju bil-verb *doksazō* fil-v. 4: tingħata glorja lill-Iben ta’ Alla; bin-nom *doksa* fil-vv. 4, 40: il-glorja ta’ Alla. Il-mirakli ta’ Ġesù fi Ġwanni huma sinjali (*semeion*) tal-glorja ta’ Alla. Temi oħrajn rilevanti huma: id-dawl (*phōs*) fil-vv. 9, 10; id-dinja (*kosmos*) fil-vv. 9, 27; il-ħajja (*zōē*) fil- vv. 25, 26; il-verbi ‘tara’ (*blepō*) fil-v. 9 u *horaō* fil-vv. 3, 31, 32, 33, 34, 36, 40; il-verb ‘temmen’ (*pisteuō*) fil-v. 15, 25, 26, 27, 40, 42; il-verb ‘issalva’ hawn ‘ifejjaq’ (*sōzō*) fil-v. 12.

Dan il-miraklu, kif ukoll il-mirakli l-oħra fi Ġwanni, għandu aktar minn livell wiehed ta’ tifsira. Minbarra l-istorja kif tidher minbarra rridu nħarsu aktar fil-fond biex nippenetraw is-sens qisu moħbi tar-rakkont. Il-qarrej irid jifli b’attenzjoni l-istrumenti letterarji li juża l-awtur biex iwassal b’qawwa l-ħsieb tiegħu. Insemmu l-ewwel is-simboliżmu li Ġwanni jagħmel użu minnu sew fil-Vangelu tiegħu biex iwassal veritajiet teologiċi ’l hemm mit-tifsira letterali. Insemmu s-simboliżmu fil-v. 12 meta jitkellem fuq il-jum u l-lejl, fuq id-dawl u d-dlam li spiss juru l-kuntrast bejn min jemmen u min ma jemminx. Anki fil-v. 25-26 jitkellem mill-ħajja u l-mewt irridu nagħrfu t-tifsira fis-sens fiżiku u spiritwali tagħhom. Ġwanni spiss juża l-istrument tal-ironija biex juri s-sens moħbi bil-paradoss. F’din l-istorja ta’ Lazzru, Ġesù qed iwettaq il-miraklu biex jagħti l-ħajja, imma fl-istess waqt din l-istess azzjoni għandha l-kuntrast fil-ħsieb tal-oppożituri biex iwassluh għall-mewt. L-għajta ta’ Ġesù biex Lazzru jōhroġ mill-qabar fil-v. 43 (*kraugazō*) nerġgħu nsibu din l-istess kelma aktar ’il quddiem fil-passjoni meta l-Lhud jgħajtu biex isallbu lil Ġesù (Ġw 18:40; 19:6, 12:15). Ġwanni juża wkoll in-nuqqas ta’ ftehim (*misunderstanding*). Id-dixxipli spiss ma jifhmux lil Ġesù. Hekk fil-vv. 11-13 id-dixxipli ma jifhmux lil Ġesù meta juża l-metafora tal-irqad għall-mewt ta’

Lazzru, tant li fil-vv. 14-15 kellu jerga' jagħmel id-diskors ċar u tond (*parrësia*).

Nibdew infissru t-test ta' Ġwanni f'sezzjonijiet.

vv. 1-3: *Kien hemm wieħed marid, Lazzru minn Betanja, ir-raħal ta' Marija u oħtha Marta. Marija kienet dik li dilket il-Mulej b'žejt ifuħ u xxuttatlu riġlejh b'xuxitha; u Lazzru, il-marid, kien huha. Iż-żewġ nisa baġhtu jgħidu lil Ġesù: "Mulej, ara, ħabibek marid".*

Dan il-miraklu tal-qawmien ta' Lazzru hu uniku għax il-ġisem tiegħu kien ilu mejjet erbat ijiem filwaqt li f'rakkonti oħra simili ż-żmien kien qasir. Is-Sinottiċi jhallu barra dan ir-rakkont u jingħataw diversi opinjonijiet. Għalkemm il-ġrajja tiffoka fuq Lazzru, hu qatt ma jitkellem, imma jagħmel biss azzjoni waħda lejn it-tmien, li johroġ barra mill-qabar. L-isem Lazzru hu l-forma mqassra ta' Eleazar (minn *El* għal *Alla* u *azar*, tgħin) li jfisser 'Alla jgħin'. Imma Ġesù jibqa' ċentrali, u hawn naraw ħafna elementi mill-karattru tiegħu. Betanja kienet raħal fil-Lvant tal-Għolja taż-Żebbuġ qrib Betfaġe fuq it-triq għal Ġeriko fejn Ġesù kien jgħaddi meta jżur Ġerusalem (Mk 11:11; 14:3; Mt 21:17). Marta u Marija kienu ħut Lazzru u fis-Sinottiċi jissemmew biss f'Luqa 10:38-42 meta Ġesù jżurhom. Hawn Ġwanni jsemmi dwar Marija xena li nsibu deskritta fi Ġwanni 12 fejn hi dilket lil Ġesù bil-fwieħa li biha l-Lhud kienu jidilku l-katavru (ara Mk 14:3-9). Ġesù kien qrib ħafna ta' din il-familja u kien naturali għalihom li juruh il-htieġa tagħhom fil-marda ta' Lazzru, "*min thobbu int*". Ħutu n-nisa ma jgħidux speċifikament lil Ġesù biex jiġi u jfejqu, imma jgħarrfuh dwaru.

vv. 4-6: *Meta sama' l-aħbar Ġesù qal: "Din mhijiex marda tal-mewt, iżda hi għall-glorja ta' Alla, biex biha tingħata gloriya lill-Iben ta' Alla". Ġesù kien iħobbhom lil Marta u lil oħtha u lil Lazzru. Meta sama' li dan marad, baqa' jumejn oħra fejn kien.*

L-evangelista juri importanza simbolika tal-miraklu sa mill-bidu. Ġesù jwieġeb għas-sejha tagħhom. Lazzru kien diġà miet meta Ġesù

jgħid li din “*mhijiex marda tal-mewt*”. Fl-episodju tal-fejqaq tar-raġel għama Ġesù juri l-iskop biex l-għemil ta’ Alla jidher fih (Ġw 9:3). Hawnhekk Ġesù juri wkoll li l-marda ta’ Lazzru hi għall-glorja ta’ Alla; u l-glorja ta’ Alla hi manifestata biss meta l-Iben ikun igglorifikat. Ġesù jaġhti l-hajja, jiġifieri l-hajja fiżika li hi sinjal tal-hajja eterna. B’din l-azzjoni Ġesù jkun igglorifikat għaliex din se twasslu għall-mewt tiegħu li biha jkun igglorifikat (Ġw 12:23). Hawn Ġwanni jkompli juri li Ġesù tabilhaqq kien iħobb lil dawn it-tliet aħwa, juża l-verb *agapaō* minflok *phileō* fil-v. 3, imma ma jidhirx li hemm haġna differenza. Dan biex ifakkar, meta jgħid li baqa’ jumejn oħra fil-post, li ma kienx xi nuqqas ta’ mhabba, forsi bħala prova tal-fidi tagħhom fl-imħabba tiegħu (ara vv. 21-22, 32). Id-dewmien ta’ Ġesù mhux ċaħda (ara wkoll drabi oħra simili f’Ġw 2:1-11 u 7:1-10). Ġesù kien deliberatament miexi skont ir-rieda ta’ Alla u l-azzjoni tiegħu turi r-raġuni vera biex twassal għall-glorja akbar ta’ Alla (ara vv. 4, 15, 40).

vv. 7-10: *U mbaġħad qal lid-dixxipli: “Ejjew nerġġhu mmorru l-Lhudija”. Qalulu d-dixxipli: “Rabbi, il-Lhud għadhom kemm kienu qegħdin ifittxu li jhaġġruk, u int rieġa’ sejjer hemm?”. Weġibhom Ġesù: “Mhux tnax-il siegħa fiha l-ġurnata? Sakemm wieħed jimxi binhar, ma jitfixkilx, għax ikun qiegħed jara d-dawl ta’ din id-dinja. Imma jekk jimxi billejl, jitfixkel, għax ma jkollux dawl”.*

Il-fehma ta’ Ġesù li jirritornaw lejn il-Lhudija u l-oġġezzjoni tad-dixxipli minħabba l-periklu jridu jaġhmlu ftit aktar enfasi fuq id-dewmien imsemmi fil-vers preċedenti. Hawnhekk għandna diversi hwejjeġ li jorbtu l-ġrajja mal-kapitli preċedenti, fosthom l-attentat tat-taġġir (ara Ġw 10:31), u jħalli l-Lhudija biex jaqsam il-Ġordan (Ġw 10:40). Hawn għandna wkoll il-motiv tad-dawl u d-dlam meta Ġesù jitkellem fuq id-“*dawl ta’ din id-dinja*”. X’inhu dan id-dawl? F’sens litterali jirreferi għad-dawl tax-xemx, imma fuq livell teoloġiku dan jaġhmel eku għal Ġwanni 8:12, u niġmhu r-riferiment simboliku ta’ Ġesù li hu d-dawl tad-dinja li ma jibzax mid-dlam. L-istess tema nsibu f’Ġwanni 9:4-5: iż-żmien hu limitat qabel jiġi l-lejl u għalhekk jeħtieġ li wieħed jaħdem meta jkun id-dawl, inkella jitfixkel (ara f’Ġw 13:30

t-tluq ta' Ġuda billejl). Dawn it-testi juru n-nuqqas ta' heġġa biex timxi fid-dlam. *"It-tnax-il siegħa"*, li jirriflettu kif kienet imqassma l-ġurnata, hu kliem figurattiv li juża Ġesù biex juri l-hidma kbira li baqagħlu jagħmel. Fihom matul il-ġurnata ma tigri ebda hsara għal Ġesù u għad-dixxipli, qabel imma ma jasal il-lejl tal-passjoni.

vv. 11-16: *Qalilhom hekk, u mbagħad issokta jgħidilhom: "Habibna Lazzru rieqed; iżda ħa mmur u nqajmu". Qalulu d-dixxipli: "Mulej, jekk inhu rieqed, jigifieri se jfiq". Iżda Ġesù kien tkellem mill-mewt tiegħu, u huma ħaduha li kien qalilhom fuq l-irqad ta' meta wiehed ikun bin-nghas. Imbagħad qalilhom ċar u tond: "Lazzru miet. U jiena nifraħ minħabba fikom li ma kontx hemm, ħalli temmnu. Iżda ejjew immorru sa ħdejh". Tumas, imlaqqam it-Tewmi, qal lil shabu d-dixxipli: "Immorru ahna wkoll ħa mmutu miegħu".*

Ġesù juża l-metafora *"rieqed"* (il-verb *koimaō*), li b'mod letterarju msejjaħ ewfemiżmu biex jiddeskrivi l-mewt ta' Lazzru; insibu l-istess verb fi tmiem il-martirju ta' Stiefnu li *"raqad"* (Atti 7:60), u għal bint Ġajru Ġesù jgħid li hi rieqda (Mt 9: 24 b'verb iehor *katheudō*). Meta Ġesù jgħid *"ħa mmur inqajmu"*, mhux mill-irqad kif ħaduha d-dixxipli, imma jqajmu mill-mewt. Ġesù *"jifraħ"* għax tmiem il-ġrajja bir-ritorn tal-ħajja jwassal għat-twemmin. Id-dixxipli ma jifhmux u Ġesù jispjega biex juri aħjar l-iskop ta' dak li qed jigri. Fi Ġwanni 11:4 l-ispjegazzjoni hi b'enfasi fuq il-glorja ta' Alla, imma hawn fil-v. 15 l-enfasi fuq ir-relazzjoni tal-miraklu mad-dixxipli: it-twemmin. L-aspetti tal-glorja u t-twemmin jergħu jidhru fil-v. 40 fil-kliem lil Marta, aspetti li jagħmlu inklużjoni bejn l-ewwel sinjal f'Kana (Ġw 2:11) u dan is-saba' u l-aħħar sinjal. Il-kliem ta' Tumas hu xi mod ironiku imma kien lest jikkommetti ruħu.

vv. 17-27: *Meta wasal, Ġesù sab li Lazzru kien ġa ilu erbat ijiem fil-qabar. Betanja kienet qrib Gerusalem, xi ħmistax-il stadju 'l hemm minnha. Hafna Lhud kienu ġew għand Marta u Marija biex ifarrġuhom minħabba ħuhom. Kif, mela, semgħet li kien ġej Ġesù, Marta ħarġet tilqgħu, iżda Marija baqgħet id-dar. Marta qalet lil Ġesù: "Mulej, kieku kont hawn, hija ma kienx imut. Imma wkoll issa,*

jiena naf li kulma int titlob lil Alla, Alla jagħtihulek”. Ġesù qalilha: “Huk jerġa’ jqum!”. Qaltlu Marta: “Jiena naf li jerġa’ jqum, fil-qawmien mill-imwiet fl-aħħar jum”. Qalilha Ġesù: “Jien hu l-qawmien u l-ħajja. Kull min jemmen fija, ukoll jekk imut, jgħix; u kull min jgħix u jemmen fija, dan ma jmut qatt. Temmnu inti dan?”. “Iva, Mulej”, wegħbitu, “jiena nemmen li inti l-Messija, l-Iben ta’ Alla, dak li gie fid-dinja”.

Tipiku fi Ġwanni, il-każ ta’ Lazzru hu pprezentat bħala irremidjabbli għax *“ilu erbat ijiem fil-qabar”*, li fit-twemmin Rabbniku r-ruh kienet iddur mal-ġisem mejjet għal tlett ijiem bit-tama ta’ ritorn. Mar-raba’ jum il-ġisem jibda jiddekomponi u r-ruh titlaq. Il-qrubija ta’ Betanja lejn Ġerusalemm, madwar żewġ mili (*“15-il stadju”*), jispjega għala ħafna Lhud marru jikkonslaw liż-żewġt aħwa u forsi whud minnhom kienu għedewwa ta’ Ġesù. Mal-wasla ta’ Ġesù naraw rispons differenti tal-aħwa (ara Lq 10:38-42 bl-istess impressjoni): Marta aktar attiva (vv. 20-28) toħroġ tilqa’ lil Ġesù, Marija aktar kontemplattiva (vv. 29-31) tibqa’ d-dar aktarx bilqiegħda fl-art tibki t-telfa ta’ huha kif soltu jagħmlu n-nisa. L-ewwel kelma ta’ Marta qisha ta’ diżappunt, iżda bla ċanfir, għalkemm tesprimi fidi li kieku kien preżenti Ġesù kien ifejqu. Hawn nilmħu bħal xebh max-xena f’Kana: l-ewwel il-messaġġ (Ġw 2:3 u Ġw 11:3) u mbagħad espressjoni ta’ tama li Ġesù jista’ jwettaq xi haġa f’din is-sitwazzjoni qisha impossibbli (Ġw 2:5 u Ġw 11:22). L-espressjoni *“wkoll issa”* ta’ Marta tkompli tesprimi l-fidi tagħha f’Ġesù, iżda m’hemmx ċara l-idea ta’ qawmien immedjat (ara v. 39: il-ġisem *“beda jrejjah”*). Fil-v. 23 Marta turi li ma fehmitx lil Ġesù bħallikieku kienu xi kliem ta’ farag fil-mewt, imma tistqarr it-twemmin generali sa mit-tieni seklju QK fil-qawmien eskatologiku tal-ġisem fil-futur (ara Atti 23:8; Mt 22:23-33 u paralleli). Minn din l-istqarrija li tirrifletti t-teologija Ġudajka tradizzjonali, Ġesù jindirizzaha lejn l-eskatologija realizzata, fil-preżent, meta jgħid: *“Jien hu l-qawmien u l-ħajja”*.

L-espressjoni *“Jien hu”* (*ego eimi*) insibuha spiss fi Ġwanni li għandha tifsira teologika profonda li biha Ġesù jidentifika lilu nnifsu mal-isem divin rivelat f’Eżodu 3:14 u timplika d-divinità tiegħu. Ġesù

ma jgħidx biss li għandu jew jagħti, imma li *hu* l-qawmien u l-ħajja, li turi f'relazzjoni mal-bnedmin x'qiegħed joffrillhom. Fil-vv. 25-26 Ġesù qed jgħid li hu l-qawmien: min jemmen fih, anki jekk imut fizikament, jgħix spiritwalment għal dejjem; Ġesù hu l-ħajja: fis-sens li min jemmen fih, min jgħix spiritwalment, ma jmut qatt spiritwalment għax din il-ħajja hi l-ħajja eterna. Dan hu konsistenti mal-użu ta' *'zoe'* fi Ġwanni li tirreferi għall-ħajja eterna. L-istqarrija ta' Marta, b' *'ego'* emfatika tixbah lil ta' Pietru (Ġw 6:69; Mt 16:16 u paralleli), hierġa mill-kuntatt kostanti u progressiv tagħha ma' Ġesù li tant kienet thobb bhala dixxiplu tiegħu u hi waħda espliċita li taqbel mal-iskop tal-Vanġelu ta' Ġwanni (Ġw 20:30-31).

vv. 28-37: *Kif qalet dan, marret issejjah lil oħtha Marija u minn taht l-ilsien qaltilha: "L-Imghallem hawn, u qiegħed isejjahlek". Dik, malli semgħetha, qamet minnufih u marret hdejh. Ġesù kien għadu ma daħalx fir-raħal, imma baqa' fejn kienet giet tiltaqa' miegħu Marta. Il-Lhud li kienu d-dar ma' Marija biex ifarrguha, kif rawha tqum malajr u toħroġ, marru warajha, għax sthajluha sejra lejn il-qabar biex toqgħod tibki hemm. Meta Marija waslet fejn kien Ġesù u ratu, inxtehtet f'riġlejh, tgħidlu: "Mulej, kieku kont hawn, ħija ma kienx imut". Ġesù, kif ra lilha tibki u l-Lhud, li ġew magħha, jibku wkoll, ħass ruħu mqanqal u thawwad ħafna. "Fejn qegħedtuħ?", staqsiehom. Huma weġbuh: "Mulej, ejja u ara". U Ġesù beka. Għalhekk il-Lhud qalu: "Ara kemm kien ihobbu!". Izda xi whud minnhom qalu: "Ma setax dan il-bniedem, li fetah għajnejn l-agħma, jagħmel ukoll li dan ma jmutx?"*

Għandna t-tieni xena li fiha Marija toħroġ tiltaqa' ma' Ġesù għadu barra, fejn iltaqgħet miegħu Marta qabel. Marta għarrfitha b'mod sigriet bil-preżenza tal-*"Imghallem"* (għal Ġesù: Ġw 3:2; 13:13,14), forsi tista' tissupponi biex ikollha mumentu bla tfixkil ma' Ġesù qabel tilhaq il-folla. Il-biki għall-mejjet kien idum ġimġha u fid-dar ma' Marija kien hemm il-Lhud biex jikkonslawha li ħarġu warajha mbikkija u hekk il-miraklu li se jseħħ ikollu aktar xhieda pubblika. Marija mbikkija (*klaiō* fil-vv. 31, 33 tindika biki bl-għajjat) quddiem Ġesù tirrepeti l-istess kliem ta' oħtha (Ġw 11:21) li jinkwadra l-

emozzjoni kbira ta' Ġesù fil-vv. 33-35. Ir-reazzjoni ta' Ġesù kienet li *"hass ruħu mqanqal"*: il-verb *embrimaomai (tō pneumatī)*; ukoll fil-v. 38) proprjament jirreferi għal ziemeġ li jonfoħ bi mnifsejħ, timplika rabja, għalkemm f'Mark 1:43 u Matthew 9:30 ma jidhirx li hemm rabja meta Ġesù jwiddeb bis-sħiħ lill-morda mfejqa, probabbilment l-aktar ir-rabja lejn il-marda bhala manifestazzjoni tas-saltna tal-ħażen tax-xitan. Hawn is-saltna tax-xitan hi rrappreżentata bil-mewt u Ġesù joħroġ bħal karba minn ġo fih. Ġesù *"thawwad hafna"* (*tarassō heauton*) wkoll; f'Ġw 13:21 jgħid: *"hass ruħu jithawwad"* (*tarassō tō pneumatī*) għall-ħsieb tat-tradiment ta' Ġuda (ukoll fi Ġw 14:1, 27 turi r-reazzjoni tad-dixxipli quddiem il-mewt imminenti ta' Ġesù). Ġesù dalwaqt ikisser il-qawwa tal-mewt, imma jaf li dan il-miraklu se jikkawża l-passjoni. Ġesù jistaqsi għall-post tal-qabar u r-risposta tkun: *"ejja u ara"*, l-istess kliem li juża Ġesù fi Ġwanni 1:39 għaż-żewġ dixxipli. U Ġesù beka, u hawn jintuża verb differenti: *dakruō* (hawn biss fit-Testment il-Ġdid) li jfisser ixerred id-dmugħ b'niket aktar fil-kwiet (ara wkoll Lq 19:41; Lhud 5:7; fit-Testment il-Qadim: Ġen 21:16-19; 1 Sam 1:10; 2 Sam 18:33; 2 Slat 20:3; Neh 8:9) li l-Lhud issupponew minħabba t-telfa ta' ħabibu Lazzru li qed fil-qabar, imma fin-niket hemm immanifestata l-imħabba ta' Alla (ara Ġw 3:16; 13:1). Uħud mil-Lhud kienu emmnu fil-miraklu tal-fejqan tar-raġel aġħma fi Ġwanni 9, u għalkemm hawn juru simpatija, il-ħsieb tagħhom hu li Ġesù minkejja l-kobor tiegħu qisu issa ma jista' jagħmel xejn ma' Lazzru.

vv. 38-44: *Ġesù hass ruħu mqanqal għal darb'ohra u resaq lejn il-qabar. Dan kien għar magħluq bi blata fuqu. Ġesù qal: "Nehħu l-blata". Marta, oħt il-mejjet, qalthu: "Mulej, issa beda jrejjah; ġa ilu erbat ijiem mejjet". Qalilha Ġesù: "Ma għedtlikx li jekk inti temmen, tara l-glorja ta' Alla?". Imbagħad nehħew il-blata. Ġesù rafa' għajnejh 'il fuq u qal: "Missier, irroddlok ħajr li smajtni. Kont naf li inti dejjem tismagħni, imma għedt dan minħabba n-nies li hawn madwari, biex huma jemmnu li inti bghattni". Kif qal hekk, għajjat b'lehen għoli: "Lazzru, oħroġ!". U dak li kien mejjet ħareġ, b'idejħ u riġlejħ infaxxati u b'maktur ma' wiċċu. Ġesù qalilhom: "Hollulu l-faxex u halluh imur"*.

Meta resaq qrib il-qabar Ġesù hass għal darb'ohra l-emozzjoni fih (*en heautō*). Il-qabar kien għar barra mill-belt, aktar komuni għal difna privata vertikali maqtuġh 'l isfel jew inkella orizzontali u magħluq b'gebla mrambla biex ma jidhlux annimali. L-ordni ta' Ġesù biex inehhu l-gebla tidher stramba, forsi n-nies setgħet tahseb li fin-niket tiegħu ried jara lil ħabibu. Imma gābet l-oppożizzjoni ta' Marta meta tgħid beda "*jrejjah*" (il-verb *ozō* jfisser jagħti riħa kemm tajba jew ħażina, u hawn iċ-ċirkustanzi tal-każ juru tal-aħħar; ara Eż 8:10) u "*ilu erbat ijiem mejjet*" (ara v. 17). Dawn huma dettalji tabilhaqq sinifikanti dwar Lazzru li kien tassew mejjet u biex nifhemu aħjar dak li ġara. Imma Ġesù juri li għandu l-kontroll sħiħ meta jgħid lil Marta: "*Jekk inti temmen, tara l-glorja ta' Alla*", kliem li qed jgħidu b'mod ġenerali. Hawn Ġesù jirreferi għar-rivelazzjoni tal-glorja ta' Alla u jfakkar fit-tema tal-glorja li kien tenna fil-v. 4 u li għall-evanġelista hu l-iskop primarju tal-miraklu. Izda jekk ma jemmnux, ma jarawx il-glorja ta' Alla. Naraw lil Ġesù b'mod deliberat ma' kull pass jibni l-fidi ta' Marta. Fil-v. 41 għandna l-ġesti ta' Ġesù biex jitlob, b'għajnejh merfugħa lejn is-sema jtenni talba pubblika ta' ħajr li tesprimi relazzjoni kunfident bejn Ġesù u Alla l-Missier. Il-kliem ta' Ġesù jfakkru fl-asserzjoni ta' Marta fil-v. 22 li Alla jagħtih kulma jitlobu għax hu jagħmel dejjem ir-rieda tal-Missier. Ġesù jaf lil Missier u jafda fih għax hu u l-Missier huma ħaġa waħda (Ġw 10:30). Hu jitlob sinjal minħabba l-folla madwaru biex temmen li hu mibgħut mill-Missier u jirċievu huma stess il-ħajja. Meta n-nies jinsabu mħejjija bl-interpretazzjoni ta' dak li għandu jsehh, il-miraklu jiġi mwettaq b'deskrizzjoni qasira. B'għajta qawwija ta' awtorità li nstemgħet min-nies, Ġesù jsejjah lil Lazzru biex joħroġ mill-qabar li tevoka l-kliem fi Ġwanni 5:28-29 dwar is-sieġha meta dawk li jkunu fl-oqbra joħroġu u dawk li jkunu għamlu t-tajjeb iqumu għall-ħajja. Lazzru hareġ ħaj, imma kif hareġ Lazzru l-evanġelista ma jgħidilniex, minkejja li kien b'idejh u riġlejh infaxxati u bil-maktur ma' wiċċu. Aktar importanti hu li Ġesù ta l-ħajja lil Lazzru (fiżika) bħala sinjal tal-qawwa tiegħu li jagħti l-ħajja eterna issa (eskatoloġija realizzata) u tal-wegħda li jqajjem il-mejtin fl-aħħar jum (eskatoloġija futura). Imma hawn naraw ukoll simbolizmu sinifikanti tal-qabar li minnu hareġ Lazzru b'eku

prolettiku fil-kuntest tal-qawmien ta' Kristu: il-qabar jibqa' vojta u Ġesù jhalli l-faxex u l-maktur (*soudarion*) mitwi hemmhekk (Ġw 20:6-7). Imma b'differenza minn Lazzru, Ġesù ma jeħtieġx iżjed il-ħwejjeg tal-qabar.

Dan l-episodju tal-qawmien ta' Lazzru għandu riżonanza qawwija fl-esperjenza tal-ħajja tagħna bħala bnedmin meta mmissu mal-mewt tal-għeżież u l-ħbieb tagħna, bl-emozzjonijiet ta' niket minħabba l-firda li għib magħha. Imma min-naħa l-oħra fil-perspettiva Kristjana hemm it-tama, u għan-Nisrani l-mewt tirċievi interpretazzjoni għdida b'mod deċiżiv, bħala passaggġ lejn il-ħajja tal-glorja. Hemm ir-rebħa tal-ħajja fuq il-mewt li l-fidi tagħna tqawwina fiha. Ġesù hu deċiżiv f'dan il-kwadru u għandu l-qawwa li jwieġeb għall-mistoqsijiet misterjużi tal-bniedem. Bħala bniedem Ġesù qasam miegħu dak kollu li hu tal-bniedem, il-mewt, in-niket, it-tbatija, minbarra d-dnub. Bil-qawwa u r-rebħa tal-qawmien tiegħu, Ġesù jagħti lill-bniedem il-ħajja u t-tama. Bit-triq tal-fidi nsahhu r-relazzjoni tagħna ma' Kristu.

VI

PROPOSTA KATEKETIKA GHALL-EŻERĊIZZI TAR-RANDAN “*Waqt li kien fuq il-mejda magħhom*” (Lq 24:30)

It-tema tal-ikel u tal-ikla nsibuha minn tarf għal iehor tal-Iskrittura, mill-ktieb tal-Ġenesi sal-Apokalissi: dan għaliex il-mejda tal-ikel u l-ikel jirkellmu fuq elementi fundamentali fil-ħajja umana, il-vokazzjoni u l-isfidi tagħha, kif ukoll fuq Alla nnifsu. L-ikla madwar il-mejda tesprimi relazzjoni ta' fraternità u ferħ fost dawk li joqogħdu madwarha. Tant hu minnu dan li kull ikla takkwista l-karattru sagru tagħha hekk li anki l-istess saġrificċji fit-Tempju ta' Ġerusalem offriti lil Alla kienu wkoll ikliet li fihom min joffri, jiekol parti mill-vittma jew mill-offerta. L-akbar festa tal-Lhud kienet tiġi ċelebrata permezz ta' ikla li kienet isservihom ta' *zikkaron*, jiġifieri memorjal tal-ġrajja tal-ħelsien mill-jasar tal-Eġittu. Minn generazzjoni għal oħra kienu jiċcelebraw din l-ikla bħala l-festa tal-mogħdija tal-Mulej (Eż 12:1-14). It-Torah jippreċiża li ma setgħux jieħdu sehem fiha dawk li ma kinux Lhud, jiġifieri mhux ċirkonċiżi (Eż 12:43,48). Kienet ikla li tesprimi l-komunjoni tagħhom ma' Alla tal-patt. F'isem din il-komunjoni bdew iwettqu l-eskluzjoni tal-*goyim* (il-pagani) tant li ġġustifikaw din l-imġiba tagħhom b'raġuni teologika: “*U tkunu għalija qaddisin, għax qaddis jien il-Mulej, u għażiltkom minn fost il-popli biex tkunu tiegħi*” (Lev 20:26).

F'dan il-kuntest kulturali u reliġjuż, li jservina ta' sfond għar-rabbi tal-Galilija, Ġesù ta' Nazaret, nilmħuh iġib ruħu b' modi differenti kif kien joqgħod mal-mejda u ma' min kien jaqsam il-mejda. Il-mod tiegħu li jilqa' l-istedina għall-ikel kien tiċrita minn mal-etika reliġjuża Lhudija, hekk li bl-imġiba tiegħu jiġġudika s-separazzjoni bejn in-nadif u l-imniġġes bħala kundizzjoni li jeħtieġ tingħeleb u tispicċa sabiex titwettaq il-komunjoni vera fost il-bnedmin u ma' Alla. Ġesù jegħleb dawn il-preċetti ta' distinzjoni mal-barrani, mal-midneb u mal-imniġġes.

Tant kienu importanti għal-Lhud dawn il-preċetti li fl-Atti nsibu reżistenza minn Pietru u l-ħdax fil-konfront tal-ftuħ ta' Pawlu fir-rigward ta' dan l-argument. Kienet saret problema li l-mejda tinqasam bejn Insara ta' oriġni Lhudija u dawk ta' oriġni pagana, tant li kienet meħtieġa viżjoni mis-sema sabiex Pietru seta' joqgħod għall-ikel fid-dar ta' Kornelju, ċenturjun Ruman li kien ikkonverta għall-fidi (Atti 10). Dan kollu jwassal għad-dikjarazzjoni li nsibu f'Mk 7:18-23: "U hu qalilhom: 'Intom ukoll daqshekk bla moħħ? Ma tifhmux li xejn ma jista' jtabba' lill-bniedem minn dak li jidhol ġo fih minn barra, ladarba dan mhux fil-qalb imur, iżda fl-istonku, biex imbagħad jintrema fil-ħofra?'. B'hekk wera li l-ikel kollu hu safi. U qalilhom: 'Dak li johroġ minn ġol-bniedem, dak hu li jtabba' lill-bniedem. Għax hu minn ġewwa, mill-qalb tal-bniedem, li johorġu l-ħsibijiet il-ħżiena, żina, serq, qtil, adulterju, regħba, hażen, qerq, libertinaġġ, għira, malafama, supervva u bluha. Dal-hažen kollu minn ġewwa johroġ u jtabba' lill-bniedem".

Id-drawwa ta' Ġesù li jhobb joqgħod fuq il-mejda hija ppruvata mix-xhieda li jagħtu l-erba' Vangeli, li tkompli fil-Knisja Appostolika primittiva deskritta fl-Atti tal-Appostli, tant li l-mejda ta' Ġesù ssir ukoll il-mejda tal-Knisja. Mill-bidu tal-Kristjaneżimu sal-lum, l-element bażiku tagħna l-Insara huwa ikla madwar mejda li tagħmel ħajja t-tifkira tal-Mulej Ġesù. Ir-rakkonti tal-Qawmien jixhdu li l-qsim tal-mejda hu wiehed mill-ġesti li Ġesù jkompli jwettaq, tant li jsir element li jidentifikah. Meta wara l-qawmien, Ġesù Rxoxt jiekol mad-dixxipli, jurina li dak li Ġesù għamel matul ħajtu fuq l-art ser ikompli jagħmlu wkoll wara. Kif Ġesù sawwar il-komunità tiegħu, hekk ikompli jagħmel illum mal-Knisja, billi tkompli tħejji l-mejda għalina. Atti 2:42 jurina l-perseveranza tal-Insara tal-bidu li jintgħarfu fiċ-ċelebrazzjoni tal-ikla flimkien.

L-iskop ta' dawn l-eżerċizzi huwa li ngeddu l-preżenza tagħna u l-għarfien tagħna tal-Ewkaristija. Il-Vangeli kollha nkitbu misjuqa mir-ritmu tal-Ewkaristija għaliex twieldu madwarha u fi ħdanha ġew żviluppanti. Ser naghżlu t-testi minn Luqa li aktar minn ewanġelista

oħrajn jinsisti fuq li Ġesù jiekol flimkien mal-oħrajn u jaqsam il-hobż u l-ġhażla fundamentali li hemm wara dan kollu.

1. Il-Mejda tal-Midinbin: Is-sejha ta' Levi (Lq 5:27-32) – Alla jiltaqa' mal-midneb (Mt 9:9-13; Mk 2:13-17)

“Wara dan, ħareġ u lemaħ wieħed pubblikan, jismu Levi, bilqiegħda quddiem il-mejda tat-taxxi, u qallu: ‘Ejja warajja’. Dak telaq kollox, qam u mar warajh. Imbagħad Levi għamillu laqgħa kbira f’ daru stess, u kien hemm magħhom fuq il-mejda kotra kbira ta’ pubblikani u nies oħra. Il-Fariżej u l-kittieba sħabhom bdew igemgmu mad-dixxipli tiegħu, u qalulhom: ‘Dan l-għala tieklu u tixorbu mal-pubblikani u l-midinbin?’. U Ġesù wegħibhom: ‘Mhux dawk li huma f’saħħithom għandhom bżonn it-tabib, iżda l-morda. Jien mhux lill-ġusti ġejt insejjaħ, iżda lill-midinbin għall-indiema’”.

Il-Vanġeli jirrakkontaw il-konvivjalità ta’ Ġesù mal-midinbin fuq il-mejda. Li joqgħod fuq il-mejda mal-midinbin huwa l-post fejn Ġesù juri l-proġett tiegħu ta’ umanità lejhom. Fil-ħajja ta’ Ġesù, kif ukoll fiż-żmien tal-Knisja, qatt ma hemm mejda tal-Mulej li ma tkunx ukoll mejda ta’ midinbin.

Għalhekk fil-ministeru pubbliku ta’ Ġesù, il-mejda hija mument epifaniku. Ħajtu kollha hija solidarjetà kontinwa mal-folol anonimi. Ġesù jidhol fil-filliera tal-midinbin biex jitgħammed u hekk jaqsam magħhom ix-xewqa li jkunu maħfura u ħielsa mill-akkuża ta’ ħtijiethom. Fit-tmjem ta’ ħajtu, Ġesù jiġi msallab bejn żewġ ħallelin, u hekk titwettaq il-profezija ta’ Izaija 53: “Kien magħdud mal-ħżiena”. Ġesù jħalli l-midinbin jersqu lejh u jmissuh. Din is-sitwazzjoni tindika l-awtorità ta’ Ġesù, ġejja mill-fatt li huwa ħieles minn kull rabta lejn tradizzjonijiet kulturali u preċetti reliġjużi tal-bnedmin. Sinjal ta’ dan hu li kull meta Ġesù jpoġġi għall-ikel madwar il-mejda, dejjem tinholoq kriżi fil-konfront tal-persuni li jirrapprezentaw l-istituzzjoni reliġjuża. Bħal donnhom li huma nies li

aktar kapaċi jsumu, milli jhaddnu l-valuri mfissra fl-ikla madwar il-mejda.

F’Luqa 5, Ġesù għadu kif fejjaq raġel mi fluġ, u minnufih jgħaddi biex isejjah lil Levi (il-forma bil-Lhudi tal-isem Mattew). Hija l-ewwel laqgħa ta’ Ġesù ma’ wiehed pubblikan, li kien jiġbor it-taxxi f’isem l-Imperu Ruman li kienu l-ħakkiema tal-art tal-Palestina. Kienu miżmuma bhala nies imniġġsa, għax ma jharsux il-kmandamenti kollha u ma kienx hemm tama ta’ fidwa u ta’ konverżjoni għalihom. Hija l-persuna l-aktar imbiegħda minn Alla, eskluża mill-imħabba tiegħu tant li anki jekk kemm-il darba l-pubblikan jasal li jikkonverti minn rajh, ma setax jaqla’ l-maħfra mingħand Alla. Levi l-pubblikan kien magħdud ma’ din il-kategorija. Kien meħtieġ li wiehed joqgħod ’il bogħod minnhom!

Ġesù meta jara lil dan il-pubblikan mhux talli ma jagħtihx spallejh, imma jagħmel fil-konfront tiegħu dak li kien għamel mal-ewwel dixxipli. Ġesù jindirizzah u jgħidlu: *“Ejja warajja!”*. Ġesù għandu fiduċja shiħa fil-bniedem u juriha meta jsejjahlu sabiex jaqsam il-ħajja tiegħu ma’ dik tiegħu. Ġesù mhux ippreġudikat fil-konfront tal-bniedem u l-għażla tiegħu hija hielsa u bla kundizzjonijiet. Isejjah lil Levi indipendentement mit-tabù soċjali li kien iġorr fuqu.

Skont it-tradizzjoni reliġjuża, meħtieġ li nressqu u nwasslu lill-bnedmin lejn Alla, bil-konsegwenza li ser ikun hemm uħud li ser jibqgħu esklużi għax mhux kulhadd jiflaħ ittraq it-triq kif indikata fil-liġi. Dan jirriżulta li wħud ma jseħħilhomx jaslu għand Alla. Imma Ġesù ma giex sabiex iwassal lill-bnedmin għand Alla, imma sabiex hu jwassal lil Alla għand il-bnedmin. Kif seħħlu jwettaq dan? Permezz tal-imħabba, il-ħniena, u l-kompassjoni, u dan jista’ jintlaqa’ minn kulhadd. Mhux kulhadd iseħħlu jimxi lejn Alla, imma kulhadd jista’ jilqa’ lil Alla li joffri lilu nnifsu lill-bnedmin kollha. Għalhekk Ġesù, meta jara lill-pubblikan, ma jgħidlux biex jindem jew jikkonverti, biex jibda jwettaq il-prattika reliġjuża, imma jistiednu sabiex jilqgħu u jimxi warajh. Ma jpoġġix il-midneb quddiem l-iżbalji tiegħu li jumiljawh u jkomplu jakkużawh u jaqtgħulu qalbu, imma quddiem il-

ħniena tal-Missier sabiex jitfarraġ u jimtela bit-tama li hemm żbokk għalih.

“Dak telaq kollox, qam u mar warajh”. Dan hu r-riżultat ta’ sejħa ħielsa minn kull preġudizzju. Levi jilqa’ din l-istedina u jqum – huwa l-verb tal-qawmien. Fil-kuntest letterarju li fih Luqa juża dan il-verb jindika li dak li kien l-emblema tad-dnub, il-pubblikan, midneb pubbliku kkunsidrat traditur u ħalliel ta’ ġensu, jgħaddi minn stat ta’ mewt għal stat ta’ ħajja ġdida.

U bħala sinjal ta’ din il-bidla li gġib is-sejħa kollha fiduċja ta’ Ġesù lejn Levi, *“għamillu laqgħa kbira f’daru stess”*. U magħhom kien hemm pubblikani oħrajn. Ġesù ma jistednux jagħmel penitenza għall-passat tiegħu, imma li jiċcelebraw bil-ferħ kollu l-mument preżenti. Huwa mument ta’ grazzja u tiġdid li Levi qatt ma kien ħolom bih. L-aħbar infirxet u xterdet mal-inħawi għax tikkorrispondi max-xewqa ġenwina li hemm fil-qalb tal-bniedem.

Luqa kull meta jitkellem fuq ikla, dejjem jantiċipa b’xi mod l-ikla tal-Ewkaristija. Ġesù jinsab jiekol mal-midinbin. U għalhekk Ġesù jagħtina t-tifsira tal-Ewkaristija bħala ikla li tagħti l-qawwa tal-imħabba u li teħles mill-miżħija u l-għajb tad-dnub. Ġesù ma jgēgħelx lil Levi jistħi jew jumilja ruhu. L-Ewkaristija hija l-waqt li fih jiġu trattati bil-ġieħ dawk li huma diżgrazzjati, li jiġu mqarrba dawk li huma mbieghda, dawk ikkundannati jiġu maħfura u milqugħa mill-ġdid.

“Il-Fariżej u l-kittieba shabhom bdew igemgmu mad-dixxipli tiegħu, u qalulhom: ‘Dan l-għala tieklu u tixorbu mal-pubblikani u l-midinbin?’”. Minnufih din l-imġiba ta’ Ġesù tqanqal ir-reazzjoni ta’ dawk reliġjużi, fosthom il-Fariżej u l-kittieba. Il-verb li jintuża – igemgmu – huwa l-istess verb li jesprimi l-oppożizzjoni u kuntestazzjoni li l-poplu Lhudi jagħmel fil-konfront ta’ Mosè fit-Testment il-Qadim waqt li kienu jinsabu fid-deżert. Jaslu biex jikkuntestaw l-istess pjan ta’ fidwa u jistqarru li kienu aħjar meta kienu lsiera fil-jasar tal-Eġittu. U dan mingħajr ma jindirizzaw lil Alla

direttament imma jgemgmu kontra tiegħu ma' Mosè. Huwa dnuv komuni mifruv f'ambjenti reliġjużi li eventwalment iwassal għal hafna tpaċċiċ u tnassis minn taħt, mingħajr ma jkollhom il-ħila li jaffrontaw il-persuna direttament.

“Dan l-għala tieklu u tixorbu mal-pubblikani u l-midinbin?”. Ninnutaw dawn iż-żewġ verbi li jidhru mill-ġdid flimkien fir-rakkont tal-Ewkaristija. Luqa mhux qieghed jirrakonta kronaka jew episodju, imma qieghed jantiċipa t-tifsira tal-Ewkaristija. Ma jaċċettawx li Ġesù u d-dixxipli tiegħu jieklu mal-pubblikani u l-midinbin. Dan għaliex għalihom l-ikla hija għal dawv li jimmeritawha. Il-kategorija reliġjuża tibbaża fuq l-esklużjoni għaliex għalihom l-Ewkaristija hija l-premju tal-ftit. B'din il-mentalità tagħhom, huma dejjem lesti li jikkundannaw u jiġġudikaw tant li l-evanġelista jsemmi biss lill-pubblikani, imma huma jghoddu lil kull min kien hemm bhala pubblikan jew midneb. Din hija l-karatteristika tal-persuni li jghoddu lilhom infushom li huma aħjar minn kulhadd, u li jafu kollox fuq ir-relazzjoni tal-bnedmin ma' Alla tant li jkunu huma li jikklassifikaw min hu l-midneb u konsegwentement min huwa eskluż mill-mejda.

“U Ġesù wegħibhom: ‘Mhux dawv li huma f’saħħithom għandhom bżonn it-tabib, iżda l-morda. Jien mhux lill-ġusti ġejt insejjah, iżda lill-midinbin għall-indiema”. It-twegħiba ta' Ġesù turina li tiehu sehem fil-mejda miegħu mhux premju mogħti skont il-merti tal-persuna, imma don li jingħata skont il-bżonn u l-ħtieġa. Jekk nifhmu dan, allura tinbidel ir-relazzjoni tagħna ma' Alla u r-relazzjoni tagħna mal-Ewkaristija. Li niehu sehem fl-Ewkaristija mhux li nirċievi l-premju għall-imġiba tajba, imma hija don li Alla jagħti lil dawv li jghoddu lilhom infushom fil-bżonn. Mhux kulhadd għandu l-merti, imma kulhadd għandu l-bżonnijiet u n-nuqqasijiet. Kienet ir-reliġjon li wettqet din il-perverżjoni tant li wasslet biex in-nies bdiet temmen li min huwa marid ma jstax jirċievi t-tabib. Imma dan ma jagħmilx sens. Meta l-aktar li kellna bżonn it-tabib, l-aktar li żammewna 'l bogħod mit-tabib li konna tant neħtiġuh! Ġesù ma jiċhadx li d-dnuv huwa marda, imma fl-istess waqt jurina li l-marid ma jitfejjaqx billi

nwarrbuh u niddisprezzawh imma billi nilqgħuh b'qalb kbira kollha ħniena.

Irridu niftakru li l-mentalità kulturali ta' żmien Ġesù kienet li kulhadd jiekol minn platt wiehed, bil-konsegwenza li ma kontx tistieden lil kulhadd għall-ikel. Wiehed kien jilqa' biss lil min jiggarantixxi l-indafa ritwali, għaliex jekk ikun imniġġes u jpoġġi idu fil-platt, il-platt kollu jsir imniġġes u min jiekol minnu ser jitniġġes ukoll. Kull persuna li tpoġġi mal-mejda meħtieġ li tiggarantixxi li mhix imniġġsa. Għalhekk l-ikla kienet tagħżel u teskludi l-persuni. Ir-reazzjoni tal-Fariżej u l-kittieba hija li Ġesù jiekol mal-midinbin, jiġifieri ma' persuni mhux indaf, bil-konsegwenza li Ġesù nnifsu jitniġġes għaliex jaqsam il-mejda magħhom.

Ma fehmux in-novità straordinarja li kien għab miegħu Ġesù – mhux mitlub li l-bniedem jippurifika lilu nnifsu sabiex ikun jixraqlu li joqgħod mal-mejda għall-ikla. Imma huwa l-kuntrarju: meħtieġ li l-ewwel nilqgħu lil Ġesù għaliex huwa biss jista' jnaddafna u jagħmilna denji u xierqa. Persuni bħal Levi, ir-religjon u l-kultura tikkundannahom mingħajr tama ta' fidwa. Kien mitlub irodd dak kollu li seraq għal erba' darbiet iżjed: u minn fejn kien ser isibhom lil dawk kollha li kien seraq! Hija persuna ddikjarata mir-religjon bħala mniġġsa u eskluża minn Alla bla ebda possibbiltà li toqrob lejn Alla. Hija d-disperazzjoni totali – inti midneb li tinsab f'sitwazzjoni tad-dnub u l-uniku wiehed li jsalvak huwa Alla, imma ma tistax toqrob lejha għaliex inti mniġġes.

Ġesù jtemm dan kollu – mhux veru li l-bniedem meħtieġ li jtnaddaf biex ikun jixraqlu li jilqa' l-Mulej, imma huwa meta tilqa' l-Mulej li jagħmlek denn u xieraq u nadif. Ġesù għalhekk jelimina żewġ ideat religjużi u fariżajci: il-kategorija tal-mertu u tal-purifikazzjoni. L-imħabba ta' Alla mhix maqlugħa bħala premju għall-merti tal-persuna, għaliex mhux kulhadd jista' jkollu l-merti, imma l-imħabba ta' Alla hija mogħtija bħala don skont il-bżonnijiet tal-persuna – merti mhux kulhadd għandu, imma kulhadd għandu l-bżonnijiet!

Ġesù għandu għarfien u kuxjenza ċara tal-missjoni tiegħu. Il-mejda tesprimi r-relazzjonijiet umani l-aktar profondi: sinjal u rieda ta' laqgħa, ta' għarfien reċiproku, ta' komunjonijiet bejn Alla u l-poplu tiegħu. F'Matthew 9:13, fir-rakkont tas-sejħa ta' Levi, insibu li Matthew hu l-uniku evanġelista li f'dan il-kuntest jikkwota Hosegħa 6:6: *"Hniena rrid u mhux sagrifċċju"*, u dan biex jidentifika l-missjoni ta' Ġesù bil-kliem ta' Hosegħa. Ġesù joqgħod fuq il-mejda tal-midinbin għax din hi r-rieda ta' Alla. Ġesù ma jikkwotax biss lil Hosegħa, imma jgħidilhom: *"Morru u tghallmu xi t'fisser..."*. Ġesù jistieden lill-Fariżej iqabblu l-aġir tiegħu mal-kliem ta' Hosegħa, u qisu jgħidilhom indirettament: għaliex tiskandalizzaw ruħkom jekk tafu l-Kelma?

"Jien mhux lill-ġusti ġejt insejjah, iżda lill-midinbin għall-indiema". Ġesù joqgħod fuq il-mejda tal-emarġinati u b'hekk jiċhad pubblikament li qatt sejjer jirrifjuta u jeskludi lil xi hadd. Il-mejda ssir espressjoni tal-Inkarnazzjoni: Alla magħna, Alla bil-qiegħda fuq il-mejda magħna. L-ikel li Ġesù joffri lill-midinbin isir offerta ta' ħbiberija u komunjonijiet ta' ħajja. Din il-mejda tal-ikel hija sinjal li s-Saltna ta' Alla tinsab fostna. Ġesù joqgħod fuq il-mejda tal-midinbin għax jaf li l-imħabba ħanina ta' Alla hi aktar kuntaġġuza mid-dnub.

Xi riflessjonijiet għall-predikazzjoni

1. Dawn l-Eżerċizzji jfakkruna li Ġesù jfittex lil min hu mwarrab. Ġesù jiġi għandna hu, mhux bil-kundanna imma bil-ħarsa li tagħti dinjità. Il-Bxara t-Tajba hija għal min iħossu 'l bogħod. Hadd mhu eskluż.
2. Is-sejħa ta' Ġesù tibdel il-ħajja. Il-fidi mhijiex teorija imma mixja li tbiddel il-prijoritajiet.
3. Il-mejda tesprimi laqgħa u ħniena. Il-Knisja hi msejħa tkun dar miftuħa, mhux klabb għal min iħossu "ġust". L-ospitalità hi forma ta' evanġelizzazzjoni.
4. Alla joffri fejqan, mhux kundanna. Il-messaġġ Nisrani hu ta' fejqan u ħniena, mhux ta' biża' jew moralizmu kiesaħ.
5. Il-qdusija tibda mill-ħniena. Il-Fariżej jaraw biss il-liġi. Il-Bxara t-Tajba tistedinna npoġġu l-ħniena qabel il-ġudizzju, speċjalment fil-familja u fil-komunità.

6. Kulhadd hu mistieden għall-konverżjoni u l-Evangelju meħtieġ li johroġ fit-toroq. Ġesù ma jistenniex lil Levi jiġi għandu. Il-Knisja hi msejha toħroġ lejn dawk fil-periferiji: spiritwali, soċjali u emozzjonali.

2. 'Il bogħod mill-medja fis-sawm (Lq 5:33-39) – Rivelazzjoni tal-identità ta' Ġesù (Mt 9:14-17; Mk 2:18-22)

“Izda huma qalulu: ‘Id-dixxipli ta’ Ġwanni sikwit isumu u joqogħdu jitolbu, u dawk tal-Fariżej ukoll, imma tiegħek jieklu u jixorbu!’ U Ġesù qalilhom: ‘Jaqqaw tistgħu ggagħlu lill-ħbieb tal-għarus isumu sakemm l-għarus ikun għadu magħhom? Imma għad jasal iż-żmien meta l-għarus jeħduhulhom minn magħhom, u mbagħad isumu dakinhar’. Qalilhom ukoll parabbola: ‘Hadd ma jaqta’ biċċa drapp minn libsa għdida biex biha jraqqa’ waħda qadima, għax inkella mhux biss ikun qatta’ l-għdida, imma anqas il-biċċa meħuda mill-għdida ma tkun taqbel mal-qadima. Anqas ma jqiegħdu l-inbid il-għdid f’damiġġani qodma tal-għild, għax inkella l-inbid il-għdid jifqa’ d-damiġġani, u jixtered hu u jintilfu d-damiġġani. Izda nbid għdid iqegħduh f’damiġġani godda. U hadd ma jkun irid mill-inbid għdid wara li jkun xorob mill-qadim, għax jgħidlek, ‘Il-qadim tajjeb!’”.

Din is-silta tkompli fejn halliet is-silta tal-gurnata ta’ qabel. Il-polemika ma’ Ġesù tkompli tant li l-Fariżej u l-kittieba jbiddu l-argument tagħhom imma mhux l-ispirtu li bih ipogħu lilhom infushom fil-preżenza ta’ Ġesù. Ser ikompli jhaquha miegħu fuq ħtieġa oħra indispensabbli sabiex wieħed joqgħod mal-mejda. Kienu fehmu mill-imġiba ta’ Ġesù li mhux aktar meħtieġ li l-bniedem jippurifika lulu nnifsu qabel ma joqrob lejn Alla, imma jilqa’ lill-Mulej u ser ikun hu li jnaddaf lill-bniedem. Din ma setgħux jittollerawha u għalhekk nifhemu din ir-reazzjoni tagħhom. Ikomplu fuq l-attakk, imma jibdlu l-argument tagħhom minkejja li għadhom bil-ħsieb ta’ qabel iberrren f’qalbhom.

Jibdew jistharrġu lil Ġesù fuq il-htieġa tas-sawm. Jagħmlulu akkuża kbira lil Ġesù tant li jpoġġuh f'konfront mad-dixxipli ta' Ġwanni l-Battista u d-dixxipli tal-Fariżej. Skont huma, Ġesù u d-dixxipli tiegħu kienu qegħdin jagħmlu dnuv gravi għaliex kont issibhom dejjem jieklu u jixorbu. Għall-persuni reliġjużi, li tiekol u tixrob, minkejja li huma elementi naturali mitluba u meħtieġa mill-ħajja, isiru għalihom okkażjoni ta' akkuża u ġudizzju. Dak kollu li huwa b'xi mod marbut mal-ferħ, mal-kuntentizza u mal-pjaċir jiġi kkunsidrat b'suspett u għaldaqstant irrifjutat. Il-bniedem meħtieġ li jhossu dejjem midjun, iħossu dejjem ħati, mgħaffeg taht il-ħtija. Għalhekk Luqa jipprezenta dawn iż-żewġ xeni marbutin flimkien. Waqt li Ġesù jinsab għall-ikla ma' Levi u mal-pubblikani, hemm oħrajn li qegħdin isumu. Id-dixxipli ta' Ġwanni u tal-Fariżej kienu jsumu darbtejn fil-ġimġha, it-Tnejn u l-Ħamis. Is-sawm f'İzrael kien obligatorju f'ġurnata waħda fis-sena, il-jum tal-maħfra tad-dnubiet. Imma dawk l-aktar devoti ma kienx biżżejjed għalihom li jsumu biss fil-ġranet meta s-sawm kien preskritt. Kien importanti għalihom li jsumu aktar minn haddiehor tant li bdew isumu t-Tnejn b'tifkira ta' meta Mosè tela' fuq is-Sinaj għall-Kmandamenti u l-Ħamis b'tifkira ta' meta Mosè niżel minn fuq is-Sinaj wara li Alla tah il-Kmandamenti.

Waqt li l-ikla tgħaqqad lil Ġesù mal-midinbin, il-prattika tas-sawm tgħaqqad lid-dixxipli ta' Ġwanni u lill-Fariżej, l-għedewwa ta' Ġesù, kontra tiegħu. Ġesù jieħu din l-okkażjoni biex iwassal tagħlim importanti u prezzjuż li meħtieġ jiġi mifhum sewwa.

“Jaqaw tistgħu ġgagħlu lill-ħbieb tal-għarus isumu sakemm l-għarus ikun għadu magħhom?”. Normalment din l-espressjoni tiġi tradotta “l-mistiednin għat-tieġ”, imma mhijiex hekk. Litterament it-traduzzjoni hija “ħbieb il-baldakkin tal-għarus”. Fi żmien it-tieġ Lhudi kien hemm żewġt iħbieb, l-aktar ħbieb intimi tal-għarus, li kienu inkarigati jhejju dak kollu li kien meħtieġ għall-ikla u jaraw li din iċ-ċelebrazzjoni tkun ferrieħa u mimlija għors. Dan ix-xogħol tagħhom kien tant importanti li kienu jiġu eżenti minn kwalunkwe dmir reliġjuż li seta' jaħbat f'dik il-ġurnata. Imma mhux biss: dawn iż-żewġt iħbieb kienu tant intimi mal-għarus li, prattikament, kienu jassistu għall-ewwel relazzjoni

intima li l-għarus ikollu mal-għarusa. Waqt l-ikla, f'mument minnhom, l-għarus kien jieħu lill-għarusa u jmur lejn is-sodda bil-baldakkin li dawn iż-żewġt iħbieb kienu ppreparaw, u hemmhekk l-għarus jingħaqad mal-għarusa. Wara purtiera, iż-żewġt iħbieb tal-għarus kienu jistennew l-għajta tal-għarus, għax id-drawwa kienet li l-għarus jgħajjat meta jsib lill-għarusa verġni. Iż-żewġt iħbieb imorru fis-sala fejn tkun għaddejja l-ikla u javżaw lill-mistednin kollha bl-għajta tal-għarus, u din l-aħbar kienet tintlaqa' b'ferħ kbir minn kulhadd.

Mela m'ahniex nitkellmu fuq il-mistednin għat-tieg b'mod ġenerali, imma fuq il-ħbieb intimi tal-għarus, li huma inkarigati bl-organizzazzjoni tal-festa u l-ferħ marbut magħha. Għalhekk nifhmu lil Ġesù meta jgħid: *“Tistgħu ġġiegħlu jsumu lil dawn il-ħbieb tal-għarus waqt li l-għarus għadu magħhom?”*. Huwa impossibbli! Kienet tintalab xi haġa li tmur kontra l-istess missjoni tagħhom. Huma inkarigati mill-ferħ tal-festa tat-tieg, u għalhekk ma setgħu qatt isumu dakinhar.

Għalhekk bi kliemu Ġesù jqis lil dawk li kienu mal-mejda miegħu, partikularment Levi u l-midinbin u l-pubblikani, bhala l-ħbieb tiegħu li miegħu għandhom relazzjoni tant intima li jqisuh bhala l-għarus-ħabib tagħhom. Is-sawm kien jesprimi l-luttu, in-niket, talba ta' mahfra, li ċertament mhux l-aħjar attegġjament tad-dixxipli quddiem Ġesù li huwa l-istess milja ta' mħabba. Ma' Ġesù, l-akbar imħabba u l-milja tal-mahfra tal-Missier diġà ngħataw – u ngħataw mhux bhala premju għall-merti, imma bhala don skont il-bżonnijiet tal-bniedem.

Fil-komunità Nisranija, iċ-ċertezza tal-mahfra u l-esperjenza kontinwa ta' din l-imħabba u l-ħniena ta' Ġesù jeskludu kull raġuni ta' niket, anki fl-istess Prattika reliġjuża tas-sawm. Il-prattika reliġjuża tas-sawm matul l-istorja giet mogħtija ħafna importanza. Imma din hija l-kaġun ta' zieda fit-test ta' Mark 9:28-29: *“Meta mbagħad Ġesù raġa' daħal id-dar, id-dixxipli tiegħu staqsewh rasu u rashom: ‘Għaliex ma rnexxilniex inkeċċuh?’. ‘Spirtu bħal dak’, qalilhom, ‘ma jista’ jitkeċċa b'xejn ħlief bit-talb’”*. Sekli wara l-istesura tal-Vangelu,

probabbilment bil-hidma ta' xi kopista f'ambjent monastiku, zied b'idu stess: *"u bis-sawm"*. Għalhekk, sal-Konċilju Vatikan II, wara madwar 1,500 sena, il-Knisja reġgħet lura lejn it-test originali bil-Grieg fejn *"bis-sawm"* ma tinstabx. Jekk huwa Ġesù li jgħid dan, allura l-prattika tas-sawm hija importanti; imma Ġesù qatt ma holom li jistieden għal din il-prattika tas-sawm.

"Imma għad jasal iż-żmien meta l-għarus jeħduhulhom minn magħhom, u mbagħad isumu dakinhar". Eventwalment Ġesù jkompli juri meta tidhol il-ħtieġa tas-sawm: jara s-sawm mhux għal raġunijiet reliġjużi quddiem Alla, imma s-sawm bħala espressjoni ta' wġiġh. Nafu li meta jinqala' luttu u nkunu fit-tbatija, f'kollox naħsbu, ħlief fl-ikel. F'dawn iċ-ċirkostanzi s-sawm u l-astinenza jservu ta' fejqan u huwa mezz sabiex nedukaw lilna nfusna.

Ġesù jagħlaq is-silta bi twissija finali li għandha tittiehed bis-serjeta għaliex minnha tiddependi r-relazzjoni tagħna ma' Ġesù: biex nevitaw li jiġrilna bħad-dixxipli ta' Għemmaws, mitlubin ma nħarsux lejn il-passat biex nevitaw il-konsegwenza li ma nintebħux li Ġesù huwa hdejna, għax Ġesù ma jitlaqna qatt. Min iħares lura ma jistax jagħraf il-preżenza ta' Alla li jinsab qribna fil-mument preżenti, u li jagħmel kollox ġdid. Dan hu li Ġesù jesprimi bil-kelmiet: *"Hadd ma jaqta' biċċa drapp minn libsa ġdida biex biha jraqqa' waħda qadima, għax inkella mhux biss ikun qatta' l-ġdida, imma anqas il-biċċa mehuda mill-ġdida ma tkun taqbel mal-qadima"*. B'dan il-mod Ġesù jindika l-inkompatibbiltà totali bejn sistema mibnija fuq l-isforz personali u l-proposta tal-Vanġelu tiegħu. Fir-realtà ġdida proposta minn Ġesù, ma jistgħux jinżammu metodi qodma minkejja li huma metodi konsolidati fl-istorja passata.

Meta nilqgħu l-messaġġ ta' Ġesù, il-Vanġelu johloq f'ħajjitna mod ta' ħajja ġdid u bla precedent, mod ta' ħajja qawwi wisq biex jinżamm fl-istrutturi qodma tal-passat. Anzi, kull xebh mal-qadim għandna nqisuh b'attenzjoni u b'suspett. B'dan il-mod Ġesù jistedinna sabiex fil-ħajja tal-fidi nħallu mingħajr nostalgija l-forom reliġjużi tal-passat. Jekk ma naslux li nagħmlu dan, qatt ma nkunu nistgħu ngawdu l-ġdid li

jipproponi Ġesù. Kull tentattiv ta' armonizzazzjoni, kif smajna fl-eżempju ta' Ġesù tar-roqgħa, huwa destinat li jfalli u jagħmel is-sitwazzjoni aghar. Huma kliem serju ħafna u iebes, li għandu jittieħdu bis-serjetà.

“Anqas ma jqiegħdu l-inbid il-ġdid f’damiġġani qodma tal-ġild, għax inkella l-inbid il-ġdid jifqa’ d-damiġġani, u jixtered hu u jintilfu d-damiġġani. Iżda nbid ġdid iqegħduh f’damiġġani godda. U hadd ma jkun irid mill-inbid ġdid wara li jkun xorob mill-qadim, għax jgħidlek: ‘Il-qadim tajjeb!’”. U Ġesù, għax jifhem li qiegħed jgħid hwejjeġ li jisfidaw lis-semmiegħa, jagħti eżempju iehor, saħansitra aktar qawwi. Dan l-eżempju li jagħti Ġesù huwa aktar serju minn dak ta' qabel (tar-roqgħa). Qabel kien wissiena li kull tentattiv li nirrangaw il-qadim bil-ġdid huwa destinat li jfalli; issa jwissi li min jipprova jagħmel dan huwa destinat li jitlef kemm is-sbuħija tal-ġdid tal-proposta ta' Ġesù u kemm is-sigurtà li kienet tiġi mill-appartenenza għall-istituzzjoni reliġjuża li kienet iċċaħħdu mil-libertà, imma tal-inqas kienet tagħtih sens ta' sigurtà.

Il-lingwaġġ ta' Ġesù jerga' jehodna għall-komponenti prinċipali tat-tiegħ – l-inbid. L-inbid kien simbolu tal-imħabba tal-miżżewġin u kellu jinxtorob flimkien. Ir-relazzjoni ġdida ta' mħabba bejn Alla u l-poplu tiegħu, kif kellha bżonn patt ġdid, hekk ukoll għandha bżonn forom godda biex tesprimi ruhha, forom mehlusa mill-iskemi reliġjużi tal-passat. Ġesù jpogġi quddiemna għażla: jew nirrepetu l-formuli u l-istili tal-ħajja tal-passat, bħalma kienu jagħmlu l-Fariżej, jew inkunu kapaċi noholqu forom godda biex nuru l-esperjenza ta' Alla fil-komunità. It-twissija ta' Ġesù hija din: fejn wiehed jirrepeti, hemm staġnar u mewt; fejn wiehed johloq, hemm fġur tal-ħajja. Huma kliem serju ħafna u iebes ta' Ġesù li għandu jittieħed bis-serjetà.

Il-komunità Nisranija li laqgħet il-messaġġ ta' Ġesù hija dik fejn jiffjorixxu forom godda, originali u kreattivi ta' kif tgħix din l-esperjenza. Min-naħa l-oħra, il-komunità li għadha sugġetta għal-liġi hija dik fejn wiehed jirrepeti modi ta' ħajja, formuli u prattici reliġjużi tal-passat. Fejn il-ħajja tirrepeti l-passat, hemm staġnar u mewt; fejn

jinholoq il-ġdid, hemm fjur tal-ħajja. Dan mhux bla tbatija, għax kull fejn jiġi ġġenerat il-ġdid, hemm immedjatament reazzjoni tal-qadim għax iħossuhom mhedda mill-ġdid. Dawk marbuta mat-tradizzjoni jaraw fil-forom il-ġodda periklu għas-sigurtà tagħhom, u għalhekk dejjem ikun hemm reżistenzi.

Għalhekk dawn il-versi ta' Ġesù ħafna drabi naqrawhom b'mod superficjali, mingħajr ma nagħtuhom importanza: *inbid ġdid f'damiġġani godda*. Ma tistax tilqa' l-ġdid ta' Ġesù ġewwa l-kontenituri tat-tradizzjoni reliġjuża; inkella nirriskjaw li nitilfu kemm wiehed u kemm l-iehor. L-inbid il-ġdid jehtieg damiġġani godda – minn din it-twissija tiddependi l-esperjenza u l-komunjoni tagħna mal-Mulej.

Xi riflessjonijiet għall-predikazzjoni

1. Is-sawm hu intenzjonat li jġedded ir-relazzjoni tagħna ma' Kristu. Is-sawm Nisrani mhuwiex drawwa vojta, imma espressjoni ta' relazzjoni ħajja ma' Kristu. Meta l-għarus hu preżenti, hemm ferħ; meta "jitneħħa", is-sawm isir xewqa għal Alla.
2. Is-sawm bħala stennija u għatx għal Alla. Is-sawm ifakkarna li għadna fit-triq, u li l-milja tal-ħajja għadna ma dħalniex fiha. Is-sawm jesprimi nostalġija spiritwali, ta' qalb li tixxennaq għal-laqgħa sħiħa ma' Alla.
3. Sawm ġdid, mhux formalizmu qadim. Mhux sempliċi osservanza esterna, imma atteġġjament ġdid tal-qalb. Alla jrid qlub li jinbidlu, mhux prattiċi bla ruħ.
4. Il-qalb tagħna tilqa' l-inbid ġdid. Is-sawm iġedded il-ġewwieni tagħna u jiftahna biex nilqgħu l-Ispirtu tal-imħabba ta' Alla.
5. Is-sawm li jwassal għall-konverżjoni jgħinna nindunaw bid-dipendenzi tagħna u jifthilna qalbna għas-solidarjetà mal-foqra.
6. It-tentazzjoni li nibqgħu mal-"antik". Ġesù jistedinna biex ikollna kuragġ spiritwali u nhallu l-Vanġelu jġeddedna tassew. Fil-ħajja Nisranija s-sawm hu: relazzjoni, mhux

rutina; stennija, mhux obbligu; konverżjoni, mhux dehra esterna; għodda li biha l-inbid ġdid tal-Vanġelu jista' jgedded il-ħajja kollha.

3. Mejda għal aktar minn hamest elef ruh (Lq 9:10-17) – Thabbira tas-Saltna (Mt 14:13-21; Mk 6:14-29; Ġw 6:1-13)

“L-Appostli reġġhu lura għand Ġesù u qalulu x’kienu għamlu; imbagħad hadhom miegħu u nġabar magħhom qrib belt jisimha Betsajda. Imma l-folol saru jafu u marru warajh. Hu laqagħhom u qagħad ikellimhom fuq is-Saltna ta’ Alla, u fejjaq lil dawk li kienu jeħtieġu l-fejqan. Il-jum kien wasal biex jintemm. Resqu lejh it-Tnax u qalulu: ‘Ibghathom in-nies ħa jmorru fl-irħula u r-rziezet tal-qrib biex isibu fejn jistrieħu u jieklu xi ħaġa, għax hawnhekk qegħdin f’post imwarrab’. Iżda hu qalilhom: ‘Aġtuhom intom x’jieklu’. Qalulu: ‘Ma għandniex aktar minn hames ħobziet u żewġ ħutiet, jekk għall-inqas ma mmorrux aħna stess nixtru l-ikel għal dawn in-nies kollha!’. Għax kien hemm madwar il-hamest elef raġel. U qal lid-dixxipli tiegħu: ‘Qegħduhom bilqiegħda hamsin hamsin’. Hekk għamlu, u qiegħdu lil kulhadd bilqiegħda. Imbagħad ħa l-hames ħobziet u ż-żewġ ħutiet, rafa’ għajnejh lejn is-sema, berikhom u qasamhom, u tahom lid-dixxipli biex inewluhom lin-nies. U kulhadd kiel u xaba’ u l-bçejjec tal-ħobż li kien fadal gābruhom fi tnax-il qoffa”.

Fl-ewwel tentazzjoni ta’ Ġesù fid-deżert, Satana jissuġġerixxi lil Ġesù sabiex jibdel il-ġebel f’ħobż biex jissodisfa l-ġuħ tiegħu. Ġesù, minflok, jagħmel mill-ħobż don biex jissodisfa l-ġuħ tal-ohrajn. Luqa, meta jirrakkonta dan il-qsim tal-ħobż, jipprezentah bħala thabbira tal-Ewkaristija. L-Evanġelju huwa kollu mmirat lejn il-punt ċentrali, dak tal-Aħħar Ikla ta’ Ġesù, u kull referenza għall-ikel jew għall-ikla ma tagħmel xejn ħlief tantiċipa, thabbar u tfisser dan il-mument. Ġesù jinsab Betsajda fejn huwa kien irtira – Betsajda tfisser “dar tas-sajd” – u kien hemmhekk li sejjah lid-dixxipli biex jimxu warajh sabiex jagħmilhom sajjieda tal-bnedmin.

“Hu laqagħhom u qagħad ikellimhom fuq is-Saltna ta’ Alla, u fejjaq lil dawk li kienu jeħtieġu l-fejjaq”. L-istrateġija ta’ Ġesù hi ċara ħafna: jitkellem dwar is-Saltna ta’ Alla u jibda jfejjaq lil dawk li għandhom bżonn il-fejjaq.

Is-Saltna ta’ Alla għandha bhala karatteristiċi ewlenin tliet komponenti tal-ħajja tal-bniedem: is-saħħa, l-ikel u l-hena. Dawn huma importanti. Kienet perverzjoni tal-ispiritwalità Nisranija li tittraskura dawn l-aspetti: li tara l-mard kwazi bhala privileġġ jew bhala prova mibgħuta minn Alla, jew bhala tbatija flimkien mal-Mulej; li tara l-ikel b’suspett; u li tara l-hena bhala xi haġa li ma tistax tintlaħaq fuq din l-art u li hi destinata biss għall-ħajja ta’ wara. Għalhekk is-Saltna ta’ Alla hi mmirata għas-saħħa tal-bnedmin, u marbuta mal-ikel u għall-hena tagħhom. Għalhekk Ġesù jitkellem dwar is-Saltna ta’ Alla u jfejjaq lil dawk kollha li kellhom bżonn il-fejjaq.

“Resqu lejħ it-Tnax u qalulu: ‘Ibghathom in-nies ħa jmorru fl-irħula u l-irziezet tal-qrib biex isibu fejn jistrieħu u jieklu xi haġa, għax hawnhekk qegħdin f’post imwarrab’”. Filwaqt li Ġesù jhoss kompassjoni għal dawn in-nies u jrid ifejjaqhom, min-naħa tal-Appostli jridu jehilsu minnhom u jibagħtuhom. L-istess dixxipli huma li jfixklu l-azzjoni tal-ħniena u tal-fejjaq ta’ Ġesù minħabba nuqqas ta’ għarfien tal-ħidma u tal-identità tal-Imghallem. Iwaqqfu lil Ġesù, li qiegħed ifejjaq lin-nies, għal raġuni Prattika ħafna: li jibagħtu n-nies biex kulhadd jahseb għal rasu għall-ikel.

Id-dixxipli juru li ma fehmux dak li Ġesù qal fil-Beatitudnijiet dwar il-qsim tal-ġid hekk li għadhom iħaddnu l-mentalità ekonomika tas-soċjetà: biex tiekol trid tixtri! Min għandu l-flus, jixtri, jiekol u jgħix, u min m’għandux flus, ma jixtrix, ma jikolx u m’għandux jedd jgħix. Ġesù ser jibgħat il-folol ’il bogħod, biss wara li jkunu kielu u xebghu sew.

“Aġtuhom intom x’jieklu”. Dan il-kmand hu ambigwu u għandu żewġ tifsiriet: l-aktar tifsira evidenti hi li jkunu huma li jipprovd u l-

ikel għall-folla. It-tieni tifsira hija aktar profonda: agħtu lilkom infuskom bhala ikel għalihom. Mhux biżżejjed li tagħti ħobż lin-nies, imma trid issir ħobż għan-nies! Mhux biżżejjed li nagħti l-ħobż; irrid insir ħobż, għajxien tal-ħajja għall-oħrajn, inkella l-ħobż jibqa' bla qalb u kiesaħ.

Fl-Ewkaristija, Ġesù jsir ħobż, għajxien tal-ħajja, biex dawk li jilqgħuh u jassimilawh ikunu kapaċi min-naħa tagħhom isiru ħobż u għajxien għall-oħrajn. Fl-Ewkaristija hemm dinamika ta' mħabba milqugħa u mħabba mogħtija. Aktar ma l-bniedem ikun kapaċi jsir ħobż għall-oħrajn, aktar tkun kbira fih il-qawwa ta' Alla li tagħmlu ħobż għall-bnedmin. Id-dixxipli ma fehmux dan kollu.

“M’għandniex ħlief ħames ħobżiet u żewġ ħutiet, sakemm ma mmorrux nixtru aħna”. Ninnutaw kuntrast qawwi bejn żewġ verbi: Ġesù jitkellem dwar “nagħtu”, waqt li huma jwiegħbu bil-verb “nixtru”. Ma fehmux il-ġdid li għab Ġesù. Iqisu dak li għandhom bhala li hu ffit wisq – ħames ħobżiet u żewġ ħut. Dan għaliex skont ir-raġunar tal-bnedmin kien impossibbli li titma' b'dan il-ffit lil ħamest elef raġel.

“U qal lid-dixxipli tiegħu: ‘Qegħduhom bilqiegħda ħamsin ħamsin’”. Fil-festa tal-Għid, in-nies kienu jieklu mimdudin għal tullhom. Dan kien sinjal ta' dinjità u ħelsien. Ġesù jrid li dawk li huma meqjusa qaddejja jhossuhom sidien. Il-kelma “qegħduhom bilqiegħda” hija litteralment sabiex jimteddu mal-art, liema kelma terġa' tidher fir-rakkont tal-Aħħar Ċena. Li jieklu mimduda hija karatteristika tal-għonja. Hija l-ikla tal-eżodu l-ġdid. In-nies jieklu bhala persuni ħiensa, kif jidher mill-fatt li jieklu mimduda, pożizzjoni li tindika l-mistrieħ b'differenza mill-ilsir li jiekol fuq saqajh, sinjal li huwa mgħaġġel kif ġara fl-Eżodu tat-Testment il-Qadim (Eż 12:11; Dewt 16:3). Dan huwa l-element distintiv tas-Saltna ta' Alla fejn iċ-ċittadini huma kollha bnedmin ħiensa.

Dan hu s-sens tal-Ewkaristija: min hu umiljat u bla dinjità, jerga' jsib id-dinjità tiegħu. Fuq kollox id-dixxipli mhumiex kapijiet imma

qaddejja. Jekk in-nies huma mimduda, id-dixxiplu jersaq lejhom biex jaqdihom; il-bniedem tal-fidi mhuwiex superjuri, imma qaddej.

Il-gruppi ta' hamsin jirreferuna għal Pentekoste: il-hamsin jum, is-simbolu tal-azzjoni tal-Ispirtu s-Santu. Il-qsim tal-hobż isir fl-imħabba mqanqla mill-Ispirtu.

Għaliex l-evangelista jgħid li kien hemm 5,000 raġel? Fil-kultura tas-sinagoga kienu meħtieġa għaxar irġiel adulti biex ċelebrazzjoni tkun valida. Dan ifisser li l-kult il-ġdid ta' Ġesù ma jsirx aktar fis-sinagoga, imma kull fejn id-dixxipli jgħixu l-qsim tal-ġid u tal-ħajja fiha nfisha.

“Imbagħad ha l-hames hobziet u ż-żewġ ħutiet, rafa’ għajnejh lejn is-sema, berikhom u qasamhom, u tahom lid-dixxipli biex inewluhom linnies”. Il-ġesti huma dawk tal-Aħħar Ikla. Il-barka tfisser li dak li għandna mhuwiex tagħna, imma ġej mill-imħabba ta' Alla. Id-dixxipli mhumiex sidien tal-hobż, imma qaddejja tiegħu. M'għandhomx id-dritt jagħzlu min jixraqlu jew min ma jixraqlux. Min jagħmel dan jikkommetti delitt u idolatrija.

Jonqos il-ħasil ritwali tal-idejn. Għal Ġesù m'hemmx bżonn purifikazzjoni biex tiekol dan il-hobż: huwa dan il-hobż li jippurifika, mhux b' mod maġiku, imma billi jbidel il-ħajja f'servizz għall-oħrajn. Dan ikun is-sinjal li l-Ewkaristija ħadmet fija.

“U kulhadd kiel u xaba’ u l-bċejjeċ tal-hobż li kien fadal gābruhom fi tnax-il qoffa”. Meta dak li hu f'it jinqasam, tinholoq l-abbundanza. It-tnax-il qoffa jfissru lil Izrael kollu: b'din is-sistema jista' jixba' l-poplu kollu. Dan il-ġrajja mhix spettaklu ta' maġija, imma sejha biex naqsmu dak li għandna u dak li aħna. It-tkattir fil-qsim huwa possibbli għal kulhadd. Għalhekk l-Evangelju mhux xi haġa 'l bogħod minn ħajjitna, imma jinvolvina direttament.

Alla qatt mhu xħih, għaliex id-don tiegħu qatt ma jiġi sugġett għall-kejlijiet, u dejjem iwassal għax-xabgħa. Matul l-Eżodu, il-manna kienet titkejjel (Eż 16:16). Ġesù jwieġeb għall-ħtiġijiet umani sakemm

ikunu totalment sodisfatti. Il-folla ma tistax tgerger bhall-poplu ta' Iżrael fid-deżert (Num 11:5). Il-komunità l-ġdida umana m'għandhiex nostalgija għall-passat.

It-12-il qoffa jindikaw it-12-il tribù ta' Iżrael li jirrapprezentaw il-poplu Lhudi. Bil-kondiviżjoni ġeneruża mhux biss kulhadd kiel, imma kollha xebgħu u kien għad fadal li seta' jixba' l-poplu kollu ta' Iżrael. Meta l-holqien jinheles mill-egoizmu u mill-kilba tal-pussess, ikun hemm fuq ir-riħ biex jiġi pprovdut għal kulhadd.

Dan ir-rakkont ifakkarna f' 2 Slaten 4:42-44 meta l-profeta Eliżew li ta l-ikel lil 100 ruħ permezz ta' 20 ħobża. Fatt ieħor huwa l-episodju tal-manna waqt il-mixja tal-poplu Lhudi fid-deżert (Eż 16; Num 11), fejn il-ħobż u l-ħut li bihom ġiet imrejqa l-folla huma sostitwiti mill-manna u s-summien fid-deżert tas-Sinaj.

Fl-ewwel Beatitudni Ġesù jiddikjara: *“Henjin il-foqra fl-Ispirtu għax tagħhom hija s-Saltna tas-Smewwiet”*. Imma d-dixxipli ma kinux fehmu l-kondiviżjoni ġeneruża ta' dak li wiehed għandu mal-oħrajn kif mistqarr fl-ewwel Beatitudni. Huma jaħsbu bil-mentalità predominanti tas-soċjetà li biex tiekol meħtieġ li tixtri, u għalhekk min għandu l-mezzi biss jista' jixtri u jiekol, bil-konsegwenza li min hu bla flus, ma jkolx u ma jkampa. Meta Ġesù jitlobhom sabiex ikunu huma stess li jagħtuhom jieklu, mhux jirreferi biss sabiex jipprovdulhom huma x'jieklu, imma fuq kollox Ġesù jindika li huma stess jagħmlu lilhom infushom disponibbli biex ikunu ta' ikel u għajxien għal din il-folla. Din hija t-tifsira profonda tal-Ewkaristija: hekk kif Ġesù jagħmel lilu nnifsu ħobż u għajxien għall-oħrajn, issa jitlob lid-dixxipli tiegħu biex huma wkoll bħalu jsiru għajxien għall-folla, isiru ħobż u ikel li ma jinstabx għall-bejgħ.

Il-miraklu mhux żvog ta' setgħa min-naħa ta' Ġesù biex jurina x'kapaċi jagħmel, imma mod sabiex jikkonvinċi d-dixxipli tiegħu biex jaqsmu b' mod ġeneruż dak li għandhom. L-umanità mhix salvata mill-qawwa ta' individwu wiehed, imma titlob il-kollaborazzjoni ta' kulhadd. Mhux li nitolbu lil Ġesù sabiex ikattar il-ħobż, imma pjuttost

sabiex naqsmu dak li għandna diġà u hekk naraw quddiem għajnejna l-abbundanza tas-Saltna ta' Alla.

Xi riflessjonijiet għall-predikazzjoni

1. Ġesù jilqa' u jaqsam. Is-Saltna ta' Alla mhix idea astratta, imma realtà li tidher f'ġesti konkreti ta' mhabba, ta' attenzjoni u ta' kondivizzjoni. Ġesù ma jkeċċix lin-nies imma jilqagħhom u jhoss ir-responsabbiltà tagħhom.
2. "Aġtuhom intom x'jieklu". Quddiem il-limitazzjonijiet tagħna, Ġesù jistedinna nagħmlu pass ta' fidi u karità. Is-Saltna ta' Alla tibda meta ma naħsbux biss fil-ftit li għandna, imma meta nagħzlu li naqsmuh. Dak li jidher insuffiċjenti f'idejna, f'idejn Alla jsir abbondanza.
3. Il-miraklu jitwieled mill-kontribut tal-ftit li kien hemm. Il-qsim tal-ġid hu ċ-ċavetta: meta dak li hu tiegħi ma jibqax biss tiegħi, imma jsir don għall-oħrajn, tidher il-barka ta' Alla.
4. Kulhadd jiekol u jibqa' żejjed. Fejn hemm il-qsim, hemm biżżejjed għal kulhadd. Dan jisfida l-biżżejjed tagħna u l-mentalità ta' "m'hemmx biżżejjed", li hafna drabi tagħlaq qalbna għall-oħrajn.
5. Is-Saltna ta' Alla fostna llum. Kif qed naqsmu l-ġid, il-ħin, it-talenti, ir-rizorsi materjali u l-attenzjoni tagħna? Kull darba li naqsmu bi mhabba, nagħmlu preżenti s-Saltna ta' Alla fostna. Ġesù jurina li s-Saltna ta' Alla mhijiex biss wegħda għall-futur, imma realtà li tidhol fl-istorja tagħna u tmiss il-ħajja ta' kuljum. Is-Saltna ta' Alla tikber meta aħna npoġġu dak li għandna f'idejh. Dan ifejjaq lill-familja tagħna minn hafna tensjonijiet fuq l-għajxien tagħna u ta' wliedna.

4. Il-mejda tal-Aħħar Ċena (Lq 22:14-23) – Id-Don tal-Ewkaristija (Mt 26:26-30; Mk 14:22-26; 1 Kor 11:23-25)

"Meta sar il-ħin, qağħad fuq il-mejda flimkien mal-appostli. U Ġesù qalilhom: 'Kelli xewqa kbira li nagħmel din l-ikla tal-Għid magħkom qabel ma nbat! Għaliex, ngħidilkom, din l-ikla m'iniex se nagħmilha

izjed sa ma tkun sehhet ghalkollox fis-Saltna ta' Alla'. U qabad kalci, radd il-hajr u qal: 'Hudu dan il-kalci u aqsmuh bejnietkom. Ghaliex, nghidilkom, minn issa 'l quddiem ma nixrobx izjed mill-frott tad-dielja sa ma tigi s-Saltna ta' Alla'. Imbaghad ha l-hobz, radd il-hajr, qasmu, newwilhulhom u qal: 'Dan hu gismi li jinghata ghalikom; aghmlu dan b'tifkira tieghi'. Hekk ukoll wara l-ikla ha l-kalci u qal: 'Dan il-kalci huwa l-Patt il-Gdid b'demmi, id-demmi li jixxerred ghalikom. Imma, araw, id dak li se jittradini qieghda mieghi fuq il-mejda. Ghax tassew li Bin il-bniedem imur, kif hemm maqtugh, imma hazin ghalih dak il-bniedem li jittradih!'. Huma ghalhekk bdew jistaqsu lil xulxin min minnhom kien se jaghmel dan".

Hija mejda li tigbor fiha t-tifsira kollha tal-mod kif Ġesù kien joqghod fuq il-mejda u fl-istess hin thabbar il-mejda tal-Ghid. Ghalhekk hi fl-istess hin l-aħħar u l-ewwel – l-aħħar mejda li thabbir it-tifrix imminenti tal-komunità tat-tnax, imma wkoll l-ewwel ikla li għad trid tigborhom flimkien ma' Ġesù msallab u rxoxtat fil-ħajja l-gdida. Ġesù jhabbar lid-dixxipli li t-traditur jinsab fil-komunità. Guda, bin-nuqqas ta' verità ta' kliemu, jaghmel il-mejda tal-Aħħar Ċena post tal-gideb. It-tradiment tal-ħabib isehh waqt l-ikla. L-Aħħar Ċena hi "l-aħħar" ghax xi hadd mit-tnax ittradixxa l-komunjoni tat-tnax. It-tradiment isehh fl-intimità tal-qsam tal-hobz. Fuq dik il-mejda hemm ukoll Pietru li jghid: "Naghti hajti ghalik". Pietru jichad lil Ġesù quddiem qaddejja żaghżugħa. Fuq dik il-mejda hemm ukoll id-dixxipli l-oħra li mbagħad jabbandunawh. Fil-mument li dik il-komunità kienet qed titfarrak, Ġesù jassumi fih it-tradiment, l-abbandun u ċ-ċaħda. Shabu tal-ħajja jichdu li jafuh, minħabba l-biża' u l-kodardija. Din hi l-aktar haġa drammatika tal-ewwel Ewkaristija tal-Knisja, li hija dejjem mahfra.

Fil-Vangelu ta' Mattew, Ġesù jghid lil Guda: "Int għedtu". Lil Pietru jghidlu: "Int tiċhadni tliet darbiet". Minkejja dan, jagħtihom is-sinjali ta' Ġismu u Demmu. Jagħti hajtu f'idejn dawk li indirettament jghadduh f'idejn dawk li joqtluh. Anki hawn Ġesù jkompli joqghod fuq il-mejda tal-midinbin. Dik l-aħħar mejda turi l-verità tal-kliem: "Ma gejtx insalva l-gusti imma l-midinbin". Ġesù jahfer l-imperdonabbli.

Fil-ġest tal-ġhoti, kull tradiment u kontradizzjoni futura huma diġà meġhluba. Il-mejda tal-Aħħar Ċena hi mejda tal-ħniena, ikla li tiċċelebra l-glorja ta' min iħobb sal-aħħar. M'għandniex nistagħġbu li fil-jum tal-Qawmien Ġesù jerga' joqġhod fuq il-mejda mad-dixxipli. Hija r-restawrazzjoni tal-komunjoni miksura. Il-mejda tal-Irxox t hi wahda ta' rikonċiljazzjoni u mahfra, mhux ta' ġudizzju.

Il-Knisja wasluha erba' verżjonijiet differenti tal-ġesti u l-kliem ta' Ġesù fl-Aħħar Ikla. Il-vanġeli ta' Mark, Mattew u Luqa kollha jwasslu għal din l-Aħħar Ikla, imma kollha jwassluha bil-mod tagħhom, kull wieħed skont il-mentalità teologika tiegħu. Hemm xebh bejn Mattew u Mark li jirreferina għaċ-ċelebrazzjoni tal-Ewkaristija fil-komunità ta' Ġerusalemm, waqt li hemm xebh bejn Luqa u Pawlu li jirreferina għaċ-ċelebrazzjoni tal-Ewkaristija f'art pagana. Dan huwa importanti, għaliex sa mill-bidu din l-esperjenza ta' milja ta' ħajja ma kinitx uniformi, għaliex il-ħajja min-natura tagħha tiffjorixxi b' modi diversi skont il-kulturi u l-esperjenzi diversi. L-Ewkaristija kienet esperjenza li tagħti l-ħajja lil kull komunità li kellha l-mod tagħha kif tiċċelebra l-Ewkaristija. Eventwalment kien f'perjodu aktar 'il quddiem li l-formola tal-Ewkaristija saret uniformi għal kullimkien u għal kulħadd.

L-eqdem rakkont huwa dak ta' 1 Kor 11:27. Fil-bidu l-Ewkaristija kienet għadha ikla aktar milli forma ritwali, u għalhekk kienu jaqsmu l-ikel flimkien u f'waqt minnhom kienu jirrakkontaw l-azzjonijiet u t-tagħlim ta' Ġesù u kienu jaqsmu l-ħobż u jixorbu l-kalċi bhala sinjal ta' komunjonijiet. F'Korintu, fejn kien hemm komunità magħmula minn ħafna għonja, jinholqu diviżjonijiet hekk li ma baqgħetx l-ikla tal-Mulej imma okkażjoni ta' affermazzjoni tad-distinzjoni bejn l-għonja u l-foqra. Dan mhux xieraq li tiċċelebra l-Ewkaristija mifhuma bhala komunjonijiet fost dawk li jiċċelebrawha. Dan ma kienx aċċettabbli u tollerabbli għaliex fl-Ewkaristija dawk bid-diżunur jirċievu l-unur li jkunu moqdiya, dawk umiljati jsibu mill-ġdid id-dinjità, hekk li min m'għandux jingħatalu dak li m'għandux. Hekk Pawlu jdaħħal l-eqdem rakkont tat-twaqqif tal-Ewkaristija li Pawlu jipprezentah bhala t-twegiba ta' Ġesù għat-tradiment tad-dixxipli tiegħu Ġuda. Ġesù mhux

talli ma jirtirax, imma jagħmel offerta akbar ta' mħabba u jurih li waqt li hu jittradih, huwa mhux ser jittradih qatt. Għalhekk il-ġest ta' Ġesù huwa twegiba lejn it-tradiment ta' Ġuda.

Ġwanni ma jirrakuntax it-twaqqif tal-Ewkaristija imma l-ħasil tar-riglejn għaliex għalih l-Ewkaristija hija li taħsel saqajn xulxin u li sservi u taqdi. Għandna ħjiel li meta Ġwanni jikteb il-vangelu tiegħu, l-Ewkaristija kienet digà saret rit li tilef il-qalba tiegħu bil-konsegwenza li kienu jaqsmu l-hobż u l-kalċi imma ma kienx jissarraf f'servizz lejn xulxin fil-komunità Nisranija. Għalhekk Ġwanni jissostitwixxi l-istituzzjoni tal-Ewkaristija bil-ħasil tar-riglejn. Il-kelmiet *"Aghmlu dan b'tifkira tiegħi"* għandhom eku fil-kliem ta' Ġesù meta jdur fuq id-dixxipli u jistaqsihom jekk jafux x' għamlilhom, għax kien għadu kif tahom eżempju biex kif għamel hu jagħmlu huma bejniethom.

Ser nieħdu r-rakkont ta' Lq 21 :14-23, fejn il-kliem u l-ġesti ta' Ġesù ser ikunu t-twegiba ta' Ġesù għat-tradiment ta' Ġuda u ċ-ċaħda ta' Pietru.

Is-silta tirreferina għall-patt ta' Mosè li fih kien hemm żewġ elementi: ir-rotolu tal-liġi u d-demmm tal-annimali, waħda tirrappreżenta l-patt, u d-demmm ifisser l-aċċettazzjoni tal-impenji tal-patt. Mosè jiehu l-ktieb tal-patt u jaqrah quddiem il-poplu. Issa Ġesù jiehu l-hobż f'idejh – minn issa 'l quddiem dak li jiddetermina l-patt mhux il-ħarsien tal-ktieb imma l-għajxien tal-ħajja. Ġesù ma giex biex iwaqqaf ir-religjon tal-ktieb, imma l-fidi fil-bniedem. Fic-Ċena ser titwettaq is-sostituzzjoni tal-patt il-qadim bil-patt il-ġdid, skont il-proposta ta' Ġesù.

"...ħa l-hobż, radd il-ħajr, qasmu, newwilhulhom u qal: 'Dan hu ġismi li jingħata għalikom; aghmlu dan b'tifkira tiegħi'". Ġesù jiehu l-hobż – l-evangelista huwa attent għad-dettalji għaliex fil-ġimgħa li tiġi qabel l-Għid tal-Lhud, biex jevitaw kull kontaminazzjoni, kienu jieklu hobż azzmu, jiġifieri bla ħmira. Mattew ma jgħidilniex li ħa l-hobż, imma fil-Grieg hija bla artiklu u hekk jindika hobż kien li kien, jiġifieri

ħobż bil-ħmira. Ġesù mhux ifakkar l-Għid il-qadim, imma jinawgura l-patt il-ġdid. Biex nifhmu l-ġest ta' Ġesù, meħtieġ li nirreferu għall-kultura tal-epoka fejn il-ħobż kien tond u ċatt. M'għandna l-ebda referenza għall-annimal, fejn matul l-ikla tal-Għid kien jittiekel il-ħaruf. Li kieku kien hemm il-ħaruf kien ifisser li ser ikun hemm ġerarkija ta' importanza fost dawk li jieħdu sehem fl-ikla. Normalment meta jkollna mistieden għall-ikel, noffrulu l-aktar parti tajba tal-ħaruf bħalma hija l-koxxa jew is-sider. Imma fl-ikla tal-Mulej m'hemmx il-ħaruf imma l-ħobż tipiku li huwa l-istess f'kull parti tiegħu. F'din l-ikla Ġesù jelimina kull ġerarkija u johlq ugwaljanza fost dawk li jieħdu sehem.

Fil-miraklu tal-qsim tal-ħames ħobżiet u ż-żewġ ħutiet, Luqa juża l-verb *berakah* waqt li issa juża l-verb *eucharistein* (trodd ħajr). It-tnejn bl-istess tifsira, imma wahda hija espressjoni tipikament Lhudija, waqt li l-oħra hija espressjoni tipikament Griega li eventwalment issir il-kelma biex tindika ċ-ċelebrazzjoni tal-Ewkaristija. Fl-Evangelji, l-Ewkaristija hi ppreċeduta minn żewġ atti ta' qsim tal-ħobż: wiehed fl-art ta' Izrael u iehor fl-art pagana. Meta Ġesù jkun fl-art ta' Izrael, ibierek, għax il-barka kienet parti mit-tradizzjoni ta' Izrael, waqt li meta jkun fl-art pagana, Ġesù juża espressjonijiet li l-pagani jistgħu jifhmu, u għalhekk juża l-verb "radd ħajr", għaliex ma kinux jifhmu l-verb 'tbierek'. Fl-Ewkaristija Mattew jgħaqqad iż-żewġ verbi: ibierek għall-ħobż u jrodd ħajr għall-kalċi, jiġifieri l-Ewkaristija hi l-mument li fih il-komunità titwessa' u tħaddan mhux biss il-poplu ta' Izrael, imma wkoll għall-pagani. L-Ewkaristija ma teskludix, imma tilqa', ma tbeġhidx, imma tqarreb lil kulhadd. Għalhekk din id-distinzjoni bejn iż-żewġ verbi hi importanti għax fil-komunità li tiċċelebra l-Ewkaristija, hemm l-għaqda ta' kulhadd. Luqa juża biss il-verb 'trodd ħajr'.

Fil-Vangelu għal darbtejn Ġesù jbierek: fil-qsim tal-ħobż u l-ħut. Il-barka kienet tfigħer li qieghed tagħraf u tirrikonoxxi li dak li għandek finalment ġej minn Alla nnifsu. Issa fl-Ewkaristija, Ġesù huwa Alla li jsir ħobż, għajxien tal-ħajja għal dawk kollha li jilqgħuh u dawk li

jassimilawh ikollhom il-ħila li jsiru ħobż u għajxien għal oħrajn. Dan jagħtihom li jkollhom l-istess ħajja ta' Alla, il-ħajja divina.

Luqa jgħaddi biex jagħtina l-kelmiet ta' Ġesù li jakkumpanjaw il-ġest. Mattew b'differenza minn Luqa jagħtina żewġ imperattivi: *ħudu, kulu* – mingħajr l-ebda kongunzjoni bejn dawn iż-żewġ imperattivi. Dan għaliex mhux biżżejjed tiegħu, imma meħtieġ tiekol. Ġuda fil-Vangelu skont San Ġwann jieħu l-ħobż, imma ħareġ 'il barra mill-kamra, bla ma assimila dak il-ħobż li ħa. Meħtieġ li l-qawwa u l-enerġija tal-ħobż tinbidel f'enerġija u qawwa għalina.

Għal xiex qiegħed jirreferi Ġesù meta jgħid: “Dan hu ġismi”? Il-Grieg ma jistax jirreferi għall-ħobż għaliex il-forma li juża Luqa hija grammatikalment newtra, waqt li l-ħobż hu grammatikalment maskil. Hawn għandna kelma li la hija maskili u lanqas femminili. Mela x'inhu jifhem Ġesù meta jgħid: ‘Dan hu ġismi’? Jgħid ħaġa straordinarja – Ġesù mhux jirreferi għall-ħobż, imma għall-azzjoni kollha li tippreċedi u ssegwi: dan hu tassew il-Ġisem tal-Mulej.

Il-komunità tad-dixxipli tilqa' lil Ġesù bħala l-ħobż tal-ħajja u min-naħa tagħha ssir ħobż tal-ħajja tal-oħrajn – dan hu l-Ġisem tal-Mulej. Dan hu l-uniku santwarju li minnu tinxtered u tixxandar l-imħabba u l-ħniena tiegħu. San Pawl, bħala kontinwazzjoni ta' dan, jikteb b'mod ċar: “*Intom il-ġisem ta' Kristu*”. Kieku nifhmu dan, ħafna mir-reverenza u l-premura li nuru lejn l-Ewkaristija nibdew nuruhom ukoll lejna nfusna u lejn l-oħrajn, għaliex aħna flimkien niffurmaw il-ġisem ta' Ġesù. Forsi nuru attenzjoni kbira lejn il-ġisem sacramentali ta' Ġesù, u mbagħad forsi ninjoraw il-persuna li hemm ħdejna. Dawk li jipparteċipaw fl-Ewkaristija u jaċċettaw lil Ġesù bħala għajxien tal-ħajja tagħhom, jassimilawh u jsiru kapaċi li jingħataw lill-oħrajn bħala ħobż. Meta l-oħrajn jibdew jgħidu fuqna l-espressjoni ‘tqatta’ u tiekol minnu’, dakinhar ikollna l-prova li aħna tassew ħobż għall-oħrajn għax ilqajna lil Ġesù.

“Hekk ukoll wara l-ikla ħa l-kalċi u qal: ‘Dan il-kalċi huwa l-Patt il-Ġdid b'demmi, id-demmi li jixxered għalikom’”. Fil-patt il-qadim,

Mosè jiehu r-romblu tal-liġi u jistaqsi lill-poplu: Taċċettaw li tgħixu dan il-patt ma' Alla? Bhala turija tal-aċċettazzjoni Mosè ha d-demmm tal-ghogiela u raxxu fuq il-poplu. Ġesù fil-patt il-ġdid joffri l-istess demm tiegħu sabiex jiġi ssiġillat il-patt il-ġdid. Id-demmm fil-kultura Lhudija jfisser il-ħajja – Ġesù jinghata f'demmu u jingħaqad mal-bnedmin kollha.

Min-naħa l-oħra Mosè jagħmel patt li kien immudellat fuq ir-relazzjoni bejn sid u qaddejja, u għalhekk jissarraff fl-ubbidjenza tal-liġi bil-konsegwenza li wassal għall-ħsara għax mhux kulhadd kellu l-ħila li josserva l-liġi. Il-liġi ma tistax tagħraf lil kulhadd, għax il-liġi tista' tkun tajba għal ħafna, imma mhux għal kulhadd, bil-konsegwenza li tikkawża esklużjoni hekk li xi whud iħossuhom fil-patt ma' Alla, waqt li oħrajn iħossuhom esklużi.

Ġesù jipproponi patt ġdid mhux bejn qaddejja u sidhom, imma bejn ulied u missierhom: patt li mhux ibbażat fuq l-ubbidjenza tal-liġi, imma fuq l-aċċettazzjoni tal-imħabba tiegħu. L-ubbidjenza lejn il-liġi ta' Alla mhix possibbli għal kulhadd, imma l-aċċettazzjoni tal-imħabba hi possibbli għal kulhadd. Għalhekk, il-bniedem tal-fidi huwa dak li jixbah lill-Missier billi jilqa' u jipprattika mħabba tixbah lil dik tiegħu. Ġesù qatt ma jitlobna sabiex nobdu lil Alla, imma jgħidilna nkunu bħall-Missier.

Is-Salm 78:6 jgħid: *“Sawwab qilltek fuq il-ġnus li ma jagħrfukx, fuq is-saltniet li ma jsejħux ismek”*. Dan kien wiehed mis-salmi li kienu jingħadu waqt l-ikla tal-Għid u juża l-verb “xerred” bhala talba ta' saħta u għadab. Ma' Ġesù, minflok l-għadab, jinxtered id-demmm tiegħu. F'Mattew 27:15 (u din insibuha biss f'Mattew) għandna l-poplu li jesprimi r-responsabbiltà tiegħu għall-kundanna tal-mewt ta' Ġesù: *“Demmu fuqna u fuq uliedna”*. Id-demmm ta' Ġesù jcarċar fuq il-poplu mhux bħala vendetta jew kastig, imma bħala maħfra bla kundizzjonijiet hekk li testendi wkoll għal dawk hatja tal-mewt tiegħu. Din hu l-ġdid ta' Ġesù. Alla hu mħabba u m'għandux mod ieħor kif juri ruħu ħlief permezz tad-don u t-tixrid tal-imħabba tiegħu.

Fl-Evangēlji kollha nsibu qbil li Ġesù huwa dak li jgħammed fl-Ispirtu s-Santu, imma mbagħad ma nsibu qatt indikazzjoni ta' Ġesù li jgħammed fl-Ispirtu s-Santu. Li tgħammed fl-Ispirtu jfisser li tgħaddas b'mod estern fl-ilma, imma l-Ispirtu jiġi msawwab fl-intern tal-persuna. Il-magħmudija fl-Ispirtu s-Santu sseħħ waqt iċ-ċelebrazzjoni Ewkaristika. Meta wiehed jiekol dan il-ħobż u jixrob dan id-demm, nassorbu fina l-ħajja divina, li tingħaqad magħna u gġedded il-kapaċità tagħna li nħobbu.

Hekk l-Ewkaristija tagħmel lil kull bniedem l-uniku santwarju veru li minnu tinxtered il-ħniena divina. Dan iġib miegħu tibdil fid-direzzjoni tal-ħajja: ma tibqax tgħix għal Alla, imma tgħix minn Alla. Id-differenza hi kbira: ħaġa hi li ngħixu għal Alla bl-isforzi tagħna, imma hija ħaġa oħra hi li ngħixu minn Alla. Alla, Missier Ġesù u Missierna, ma jassorbix l-enerġiji tagħna, imma jagħtina saħħtu u ħajtu sabiex isahħahna.

Mattew aktar minn Luqa jżid “*għall-maħfra tad-dnubiet*”. L-aċċettazzjoni ta' Ġesù bħala mudell ta' ħajja u l-impenn li norjentaw ħajjitna għall-ġid tal-oħrajn għandu bħala effett li d-dnubiet jiħassru. M'hemmx aktar bżonn li tmur fit-tempju u ttwettaq offerti u penitenzi, għax l-impenn favur l-oħrajn, imsaħħah mill-imħabba ta' Alla, iħassar id-dnubiet. Fil-religjon Lhudija l-verb “jahfer” huwa l-konsegwenza ta' serje ta' atteġġjamenti tal-bniedem: il-bniedem jidneb, jindem, jitlob maħfra u Alla jagħti l-maħfra. Imma l-maħfra li jitkellem dwarha Ġesù ma tiddependix mill-bniedem, imma kollha kemm hi mill-imħabba ta' Alla. Fejn Alla jara l-bniedem li, minkejja l-limiti, id-difetti u n-nuqqasijiet, b'rieda tajba jgħix għall-ġid tal-oħrajn, jahfirlu għalkollox il-ħtijiet tiegħu.

Il-konklużjoni tal-Aħħar Ċena tal-Mulej hija li joħroġu jkantaw. It-tifhir lil Alla fit-tmiem tar-rakkont iwarrab kull element ta' diqa marbut mal-imminenza tal-passjoni ta' Ġesù. Imma Eżodu 12:22 kien jipprojbixxi li wiehed joħroġ mid-dar fil-lejl tal-Għid qabel is-sagħtejn: “*Ħadd minnkom ma joħroġ mill-bieb ta' daru sa filgħodu*”. Madankollu, fil-patt il-ġdid imwaqqaf minn Ġesù, dawn il-preċetti

tilfu kull valur ghaliex l-Ewkaristija tagħmel lill-bniedem hieles; mhux aktar il-bniedem imxekkel mil-liġi, imma għandu fih l-istess Spirtu tal-Missier li jmexxilu haġtu kollha. Il-partecipazzjoni fl-Ewkaristija hija l-ghajn ta' din il-maturità, u tagħmel lin-nies hielsa u indipendenti.

Xi riflessjonijiet għall-predikazzjoni

1. Noholqu hin għall-mument flimkien. “Meta waslet is-siegħa, qagħad fuq il-mejda” (v. 14). Bħalma Ġesù qagħad fuq il-mejda mad-dixxipli, il-familja titgħallem tqatta' hin flimkien, speċjalment madwar il-mejda.
2. Ix-xewqa li nkunu flimkien. L-Ewkaristija tfakkarna li l-imħabba tibda mix-xewqa li nkunu preżenti għal xulxin, mhux biss fiżikament imma wkoll bil-qalb.
3. Ir-radd il-hajr fil-hajja ta' kuljum.
4. Taqsmu dak li intom. L-Ewkaristija tgħallimna naqsmu l-hin, l-enerġija u r-rizorsi, mhux inżommuhom għalina.
5. Nagħtu lilna nfusna bi mħabba: fis-servizz, fis-sagrificċju u fil-fedeltà.
6. Inħarsu lejn il-mahfra. Il-patt tal-Ewkaristija jfisser mahfra u bidu ġdid. L-Ewkaristija tgħallimna nahfru u nerggħu nibdew.
7. Nifhmu li d-dgħufija teżisti. Anki fil-familja hemm fragilità u nuqqasijiet. L-Ewkaristija tgħallimna ma naqtgħux qalbna minhabba d-dgħufija ta' xulxin.
8. Nibqgħu fidili minkejja kollox. L-Aħħar Ċena saret qabel is-salib. Il-fedeltà titwield mill-Ewkaristija, anki meta l-mumenti jkunu diffiċli. Il-familja tgħix l-Ewkaristija meta tiftakar lil Ġesù fil-ghazliet ta' kuljum: fl-imħabba, fil-gustizzja u fis-servizz.

5. Il-mejda ta' Ghemmaws (Lq 24:13-35) – Laqgħa mal-Irxox

“Dakinhar stess ġara li tnejn minnhom kienu sejrjn lejn raħal jismu Ghemmaws, xi sittin stadju bogħod minn Ġerusalem, jithaddtu

bejniethom fuq kulma kien ġara. Huma u jithaddtu u jitkixxfu bejniethom, Ġesù nnifsu resaq lejhom u baqa' miexi magħhom. Imma għajnejhom kellhom xi jżommhom u ma setgħux jagħrfuh. U hu qalilhom: 'X'intom tgħidu bejniethom intom u miexja?'. U huma waqfu, b'harsa ta' niket fuq wiċċhom. Imbagħad wiehed minnhom, jismu Kleofa, wieġeb u qallu: 'Inti wahdek il-barrani f'Ġerusalemm li ma tafx x'ġara hemmhekk f'dawn il-jiem?'. 'X'ġara?', staqsiehom Ġesù. Qalulu: 'Dak li ġara lil Ġesù ta' Nazaret, li kien profeta setgħan fl-għemil u fil-kliem quddiem Alla u quddiem il-poplu kollu, kif il-qassisin il-kbar u l-kapijiet tagħna tawh f'idejn il-gvernatur biex ikun ikkundannat għall-mewt u sallbuh. Ahna konna nittamaw li hu kien dak li kellu jifdi lil Izrael; iżda issa, fuq kollox ġa għaddew tlitt ijiem minn dawn il-ġrajja! Issa wkoll xi wħud min-nisa tagħna hasduna, għax marru kmieni hdejn il-qabar u l-katavru tiegħu ma sabuhx; ġew jgħidu wkoll li dehrulhom xi angli li qalulhom li hu ħaj. Imbagħad marru hdejn il-qabar xi wħud minn tagħna u sabu kollox kif kienu qalu n-nisa, imma lilu ma rawhx!'. Qalilhom Ġesù: 'Kem intom boloh u tqal biex temmnu kulma qalu l-profeti! U ma kellux il-Messija jbati dan kollu u hekk jidhol fil-glorja tiegħu?'. U beda minn Mosè u l-Profeti kollha jfissrilhom kulma kien hemm fl-Iskrittura fuqu. Meta qorbu lejn ir-raħal fejn kienu sejrjn hu għamel tabirruħu li hu kien se jibqa' sejjer aktar 'il bogħod. Iżda huma ġegħluh jibqa' magħhom u qalulu: 'Ibqa' magħna, għax issa sar ħafna ħin u l-jum ġa wasal biex jintemm'. Imbagħad dahal biex joqgħod magħhom. U waqt li kien fuq il-mejda magħhom, qabad il-ħobż, qal il-barka, qasmu u tahlulhom. Imbagħad infethulhom għajnejhom u għarfuh, iżda hu għab minn quddiemhom. U wiehed lill-ieħor bdew jgħidu: 'Ma kinitx imkebbssa qalbna ġewwa fina huwa u jkellimna fit-triq u jfissrilna l-Iskrittura?'. Dak il-ħin stess qamu u reġġu lura Ġerusalemm. Hemm sabu lill-Hdax u lil shabhom miġbura flimkien, u dawn qalulhom: 'Il-Mulej qam tassew, u deher lil Xmun!'. U huma wkoll tarrfulhom x'kien gralhom fit-triq, u kif kienu għarfuh fil-qsim tal-ħobż".

Dan ir-rakkont irridu nikkunsidrawh fil-kuntest reliġjuż tal-epoka fejn ir-religjon ma kinitx tikkunsidra b'mod favorevoli l-ikel u kienet thares lejha b'suspett. Ir-religjon hija pjuttost tal-fehma li tillimita l-ikel

hekk li ħolqot is-sawm imma fl-istess ħin ma tikkundannax li nieklu flimkien. U għalhekk nifhmu l-iżvolta li jwettaq Ġesù, tant li għandna xi studjużi li jaslu li jgħidu li Ġesù gie maqtul għall-mod kif huwa kien jippermetti li joqgħod mal-mejda għax kien qiegħed iħassar it-tradizzjonijiet reliġjużi u morali tal-poplu Lhudi.

Il-kuntest tas-silta huwa l-mewt ta' Ġesù u skont xi vuċijiet issa wkoll qam mill-imwiet. Dak li joħroġ mir-rakkonti tal-vangeli huwa li d-dixxipli huma delużi aktar mill-qawmien tiegħu milli mill-mewt tiegħu. Kif ikun dan u kif inhu possibbli?

Ġesù garrab mewt infamanti – skont il-liġi Lhudija Ġesù kellu jkun imħaġġar u skont id-Drittu Ruman kellhom jaqtgħulu rasu. Imma għalfejn il-qassisin il-kbar talbu għal Ġesù li jkun ikkundannat għall-mewt tas-salib, li kienet tortura infami? Għax għalihom ma kienx biżżejjed li Ġesù jiġi kkundannat għall-mewt, għaliex il-mewt waħidha kienet ser tagħmel lil Ġesù martri per eċċellenza, u jekk Ġesù jsir martri kien ifisser periklu akbar għall-istituzzjoni reliġjuża. Kien mehtieg li Ġesù jiġi eliminat bil-manjiera l-aktar infamanti li thassar u ma thalli l-ebda dubju li Ġesù mhux il-mibgħut ta' Alla, li mhux l-Iben ta' Alla. Għalhekk jagħzlu għalih il-mewt li skont l-Iskrittura kienet imħollija għall-mishutin ta' Alla. Mishut hu min hu mdendel mal-ghuda – u l-Iskrittura ma tiżbaljax! U għalhekk għazlu għal Ġesù din il-mewt infamanti li kienet ser tkun is-siġill u l-prova li Ġesù mhux il-mibgħut ta' Alla. Fuq kollox it-tradizzjoni reliġjuża Lhudija kienet iżzomm li l-Messija ma kellux imut – u għalhekk jekk Ġesù miet, sinjal li konna żbaljati, ninsew kollox u nibdew mill-ġdid!

Kienu żminijiet meta kull tant u tant kien jitfaċċa xi hadd li kien jgħid lill-poplu li huwa l-mibgħut ta' Alla u jiġbor madwaru ftit dixxipli u jibda xi rewwixta kontra Ruma, u eventwalment kollox kien jintemm f'baħar ta' dmija. Fl-Atti tal-Appostli għandna l-każ ta' Tewda li ngabret miegħu folla ta' madwar 400 raġel, imma huwa stess gie maqtul u anki dawk li pperwadew ruħhom u saru dixxipli tiegħu, u kollox safa fix-xejn. Wara Tewda kien hemm iehor mill-Galilija, jismu Ġuda, ġej minn dan it-territorju fejn kien hemm ħafna lesti għall-ġlied

u kienu ta' qattagħni. Imma anki dan spicċa ħażin flimkien ma' dawk ta' miegħu. U għalhekk Ġesù bħal Tewda u bħal Ġuda l-Galilew spicċa ħażin. Jiżdid ma' dawk il-bosta li ddeludew il-poplu għaliex qalilhom li huwa l-Messija, imma fil-fatt kellu tmien traġiku fis-salib. Issa jekk Ġesù miet, sempliċiment irridu nistennew lil xi messija ieħor. Imma jekk Ġesù rxoxta, allura dan ifisser li sfumaw fix-xejn il-holm tal-glorja u tal-qawwa. Stennew Ġesù li kellu jeħles lil Iżrael biex iwaqqaf mill-ġdid is-saltna ta' Iżrael. Issa jekk Ġesù rxoxta, dan il-holm kollu li kellhom sfuma fix-xejn. Dan huwa l-kuntest ta' Lq 24.

Luqa jindikalna dawn iż-żewġ dixxipli li kienu mexjin jitbiegħdu minn Ġerusalem lejn raħal madwar 60 stadju 'l bogħod minn Ġerusalem jismu Għemmaws. Din hija indikazzjoni importanti għaliex bil-mewt ta' Ġesù d-dixxipli jtiferrxu minħabba d-disperazzjoni u l-konfużjoni u kulhadd jaqbad direzzjoni żbaljata.

In-nisa jmorru hdejn il-qabar u jsibu tnejn min-nies li jgħidulhom: "*Għalfejn tfittxu qalb il-mejtin lil dak li huwa ħaj?*". Min-naħa tagħhom id-dixxipli jtilqu lejn Għemmaws għaliex f'din il-lokalità żewġ sekli qabel kienet twettqet ir-rebħa ta' Ġuda l-Makkabew kontra l-pagani, u dan kien jum ta' ħelsien kbir għall-poplu ta' Iżrael. Għalhekk bil-mewt ta' Ġesù l-komunità tinxtered u jmorru jfittxu lil Ġesù fejn qatt ma naslu li nsibuh. In-nisa marru hdejn il-qabar, imma ma nistgħux insibu lil Ġesù qalb il-mejtin għaliex huwa l-Ħaj. Il-bnedmin imorru lejn il-passat, imma Ġesù jinsab fil-preżent. Konsegwentement il-komunità tixtered u jtkellmu bejniethom fuq kulma kien ġara bħala diżappunt kbir għalihom.

"Huma u jithaddtu u jtkixxfu bejniethom, Ġesù nnifsu resaq lejhom u baqa' miexi magħhom". L-indikazzjoni li jagħti l-evangelista hija ħafna prezzjuża: Ġesù huwa ragħaj li ma jabbanduna qatt lin-nagħaġ, anki meta dawn jabbandunawh u jtiferrxu. Mhumiex id-dixxipli li jfittxu lil Ġesù, għaliex dawn jaqbdu t-triq li twassal lejn il-mewt jew lejn il-passat. Imma Ġesù huwa r-ragħaj li jmur ifittixhom u ma jhallihomx jintilfu, imma għajnejhom kellhom xi jżommhom. Dak li jirrakonta l-evangelista mhux fatt iżolat ta' 2,000 sena ilu, imma

indikazzjoni teologika li tirrigwardja l-hajja tal-bnedmin tal-fidi għaż-zminijiet kollha. M'għarufhx lil Ġesù mhux għaliex biddel l-elementi karatteristiċi tal-ġisem tiegħu, imma għaliex id-dixxipli ħarsithom hija mwahhla fil-passat, lejn Għemmaws u s-saltna ta' Izrael, u għalhekk ma jagħrfux il-preżenza ta' Ġesù li kien magħhom. Meta jħarsu lejn il-passat ma jistgħux jipperċepixxu l-preżenza ta' Ġesù li juri lilu nnifsu lilhom u fil-komunità tagħhom. Mela Ġesù huwa magħhom, imma min iħares lejn il-passat mhux ser jilmhu. U għalhekk hija importanti din l-indikazzjoni tal-evangelista, għaliex turina l-hajja ta' kull komunità tal-fidi. Huma jibku l-mejjet, imma ma jistgħux jagħrfu lil dak li huwa Ħaj għaliex ħarsithom hija lejn il-passat gloriuż ta' Izrael u għalhekk ma jintebħux bil-preżenza ta' dak li hu Ħaj u li jagħti l-vera hajja.

“U hu qalilhom: ‘X’intom tgħidu bejnietkom intom u miexja?’. U huma waqfu, b’ħarsa ta’ niket fuq wiċċhom”. Ihossuhom telliefa u mirbuħa hekk li huma delużi għall-fatt li kienu mxew wara Ġesù. L-isem Kleofa huwa isem li għandu tifsira importanti: Kleopatros ifisser missier gloriuż, missier illustri, u għalhekk ifisser wiehed li jistenna l-glorja.

Jagħtuh l-indikazzjonijiet fuq Ġesù bħala n-Nazzarenu li kienet irraguni tal-akkuża u tal-arrest ta' Ġesù. Nazaret, li kienet fl-għoljiet tal-Galilija, kienet bejta ta' nies rivoluzzjonarji u jmexxu rewwixti kontra l-poter ta' Ruma. Ma kienu fehmu xejn fuq Ġesù – Ġesù n-Nazzarenu ma kienx bniedem qawwi, profeta setgħan fil-kliem u fl-għemil quddiem Alla u quddiem il-poplu. Minkejja ż-żmien li għamlu ma' Ġesù, ma fehmu min huwa Ġesù – għalihom kien profeta setgħan, u din hija twissija għall-komunità tal-fidi għaliex meta persuna hija vittma ta' ideoloġija reliġjuża, ma tistax tasal li tagħraf il-preżenza tal-Mulej fi jgedded kollox. Huma kienu qegħdin jistennew profeta setgħani mibgħut minn Alla biex jirriforma l-istituzzjonijiet ta' Izrael. L-istennija kienet ta' Messija li fil-miġja tiegħu kellu jippurifika l-istituzzjonijiet ta' Izrael. It-Tempju kien xi haġa inkredibbli, għaliex aktar kien jinstema' l-għadd tal-flus milli l-kant tas-salmi, kienet massa ta' interessi. Il-Messija fil-miġja tiegħu kellu jippurifika t-

Tempju, kellu jnaddaf il-liġi u jwassalhom biex iharsuha. Il-liġi maż-żmien kienet kibret u żdiedet b’hafna regoli, affermazżjonijiet ġodda, u ma kienx mifhum aktar liema kienet il-liġi oriġinarja ta’ Alla u ż-żidiet magħmula mill-kittieba. Il-Messija kellu jippurifika l-kult u s-sacerdozju li kien sar imniġġes mill-interessi. Din kienet l-istennija li huma kellhom: profeta li jirriforma l-istituzzjonijiet sagri ta’ Izrael. Kieku Ġesù aċċetta l-aspettattiva tad-dixxipli u tal-poplu, kien jakkwista t-trijonf. Dan hu dak li l-poplu kien jistenna. Ġesù hallas din l-għażla bil-prezz tal-ħajja tiegħu. Dan kien l-iżball ta’ Ġesù li swielu ħajtu – u li l-poplu u n-nies kienu jemmnu li dan jippermetti l-komunjoni ma’ Alla, imma lil Ġesù kien ifixklu. Dan il-kumpless ta’ istituzzjonijiet reliġjużi bħalma kienu t-Tempju, is-sacerdozju u l-liġi, minflok ma jiffavorixxu l-komunjoni ma’ Alla kienu pjuttost ifixklu. Imma Ġesù ma ċediex, għaliex hu ma ġiex biex jippurifika t-Tempju imma sabiex jeliminah, għaliex Alla ta’ Ġesù mhux Alla li jitlob, imma huwa Alla li jagħti. Dak Alla li jitlob għandu bżonn tat-Tempju fejn in-nies imorru sabiex joffru l-ħwejjeg lil Alla, waqt li dak Alla li ma jitlobx imma li joffri, m’għandux bżonn tat-Tempju imma bżonn ta’ persuni li jilqgħuh. Il-kriminalità li wettaq Ġesù skont huma, kienet li niżżel lil Alla mis-sema. Sakemm Alla kien imbiegħed fl-għoli tas-smewwiet, l-istituzzjoni reliġjuża kienet medjatur jew medjatriċi bejn il-bnedmin u Alla, imma issa Alla mhux aktar imbiegħed imma qribna u jitlobna sabiex nilqgħuh fil-ħajja tagħna. Irid jitwaxxhad magħna u jagħtina l-ħila tal-imħabba tiegħu, u hekk kull persuna ssir santwarju veru u uniku li minnu tidli l-imħabba.

Għal dawn iż-żewġ dixxipli, il-mewt tibqa’ tragedja, imma fid-dawl tal-Iskrittura, Ġesù jinterpretaha bħala meħtieġa (*dei*), kelma teknika li tindika r-rieda ta’ Alla u li tidher erba’ darbiet f’Luqa 24 (7, 26, 44, 46). L-Irxox t jibqa’ mhux magħruf jekk ma nidhlux permezz tal-Iskrittura fil-ġrajja tal-mewt tas-salib. Il-qawmien jiżvela l-wiċċ moħbi tas-salib, imma l-Irxux t jibqa’ moħbi jekk ma nifhmux is-salib. L-Iskrittura hija msemmija fiż-żewġ partijiet tagħha: il-Liġi, meqjusa opra ta’ Mosè, u l-profeti. Ġesù jhaddan l-Iskrittura kollha li huma kienu jzommu li jafuha bl-ament – jintuża l-verb li minnu toħroġ il-kelma teknika *ermenewtika* li tfisser interpretazzjoni. Il-

ġrajja tal-Ghid tal-Mulej Ġesù hija ċ-ċavetta li tintrepreta l-Iskrittura kollha fil-kuntest tal-imħabba bla kundizzjonijiet ta' Alla għall-bniedem.

Il-ġesti li jwettaq Ġesù jirrapprezentaw b'mod shiħ il-hajja kollha tiegħu bħala don mogħti daqslikieku kienet ħobż maqsum. Dawn huma l-ġesti li jibqgħu jagħmlu preżenti lil Ġesù fil-Knisja tal-ġejjieni. Ġesù ta u jkompli jagħti lilu nnifsu, u jibqa' preżenti fil-komunità tal-fidi bħala dak li jagħti u mhux li jieħu kif fisser huwa stess: "...*jien qieghed fostkom nagħmilha ta' qaddej*" (Lq 22,27b). Hekk Ġesù qatt ma jassenta lilu nnifsu mill-komunità tal-fidi.

Xi riflessjonijiet għall-predikazzjoni

1. Ġesù jimxi magħna, anki meta ma nagħrfuhx. Fl-Ewkaristija, Ġesù hu dejjem preżenti fil-mixja tal-hajja tagħna, anki meta ma nħossuhx jew ma nagħrfuhx immedjatament.
2. Il-Kelma thejjina għall-Ewkaristija. Il-Liturġija tal-Kelma u l-Liturġija tal-Ewkaristija huma marbuta: il-Kelma tqanqal il-qalb biex nagħrfu lil Kristu fil-qsim tal-ħobż.
3. Nagħrfuh fil-qsim tal-ħobż. Ġesù jagħmel lilu nnifsu magħruf fl-Ewkaristija, bħalma għamel fl-Aħħar Ikla.
4. L-Ewkaristija toħloq komunità. "Ibqa' magħna" – l-Ewkaristija mhix esperjenza individwali biss, imma laqgħa tal-komunità li tiġborna flimkien madwar Kristu.
5. Min tassew jiltaqa' ma' Kristu, joħroġ iħabbar il-Vanġelu. Wara li għarfuh, id-dixxipli reġgħu lura Ġerusalem biex ixandru l-aħbar. L-Ewkaristija tibgħatna: min jircievi lil Kristu hu msejjaħ jixhed għalih fil-hajja ta' kuljum.



DIOCESI TA' GĦAWDEX